

حیاتِ فاطمہ

سلام اللہ علیہا

تالیف

ڈاکٹر سید عظیم الرحمن

ترجمہ

سید عتیق عباس گدڑوی

files\Art\Islamic Art\Clip Art from
Iran\BES\BES_KELK\28.PCX not found.

(آخری سطر)

(پہلی سطر)

(خالی صفحہ)

(آخری سطر)



تالیف

ڈاکٹر جعفر شہیدی

ترجمہ

سید حسنین عباس گردیزی

ناشر

نور الہدیٰ ٹرسٹ (رجسٹرڈ) اسلام آباد

(شعبہ ترجمہ و تحقیق)

حیاتِ فاطمہ سلام اللہ علیہا



تالیف:	ڈاکٹر جعفر شہیدی
ترجمہ:	سید حسنین عباس گردیزی
اشاعت:	سوم
ناشر:	شعبہ ترجمہ و تحقیق نور الہدی ٹرسٹ، بارہ کہو، اسلام آباد۔
تعداد:	1000
قیمت:	۷۵ روپے



ملنے کے پتہ جات:

- ۱۔ جامعۃ الرضا، محلہ سادات بارہ کہو اسلام آباد، فون 051-2231937
 - ۲۔ اسلامک بک سینٹر، C-362، گلی نمبر 12 سیکٹر G/6-2، اسلام آباد
- فون: 051-2870105

فہرستِ مضامین

صفحہ کتاب	بیان شدہ مضامین کی تفصیل
۱۰-۹	عرضِ ناشر
۱۲-۱۱	مؤلف کتاب پر ایک نظر
۱۶-۱۳	پیش لفظ
۲۲-۱۷	موضوع کتاب - سنتِ رسولؐ کے محافظ - تبدیلی و تجدید کے طالب - سنت شکنی کا انجام - تاریخی اسناد و مدارک کا جائزہ -
۳۱-۲۳	صحرائے عرب - صحرائین اور ان کی زندگی - بقائے زندگی کی جنگ - صحرائینوں کی لڑائیاں - بیٹی کی پیدائش اور صحرائین - ظہورِ اسلام اور صحرائین کی زندگی میں تبدیلی - بیٹیوں کے بارے میں حضور پاکؐ کے ارشادات -
۴۴-۳۲	حضرت خدیجہؓ: ان کا نسب - ان کی زندگی - ان کے والد - ان کا خاندان - حضرت محمدؐ کے ساتھ ان کی شادی - ان کے فرزند - حضرت فاطمہؓ کی ولادت باسعادت - دختر پیغمبر کی تاریخ ولادت سے متعلق اسناد کا تجزیہ و تحلیل -
۵۷-۴۵	حضرت فاطمہؓ کا نام اور القاب - حضرت فاطمہؓ کی تعلیم و تربیت - بچپن کی عبادت و ریاضت - حضرت خدیجہؓ اور حضرت ابوطالبؓ کی وفات - پیغمبر اکرمؐ کی نظر میں حضرت فاطمہؓ کا مقام و احترام -

۸۱-۵۸	حضرت فاطمہؑ سے شادی کے خواہشمند۔ بعض مستشرقین کی تحریروں کا جائزہ۔ اسلام اور اسلامی شخصیات کے بارے میں مستشرقین کی کتب کے قارئین کیلئے تذکرہ۔ حضرت علیؑ کا حضرت فاطمہؑ کا رشتہ مانگنا۔ رسول خداؐ کی بیٹی کا حق مہر۔ حضرت فاطمہؑ کا جہیز۔ خطبہ نکاح۔ دعوتِ ولیمہ۔ حضرت فاطمہؑ کی رخصتی۔ ابنِ شہر آشوب کی تحریر کا تجزیہ۔
۹۱-۸۲	حضرت فاطمہؑ شوہر کے گھر میں۔ اسماء بنتِ عمیس کی شادی میں شرکت پر تبصرہ۔ علیؑ و فاطمہؑ کا حارثہ بن نعمان کے گھر منتقل ہونا۔ یہودی عبداللہ بن ابی اور پیغمبر خداؐ علیؑ و فاطمہؑ کا ایثار۔
۹۳-۹۲	ولادتِ امام حسنؑ۔ جنگِ اُحد اور اُس کے نقصانات۔
۱۰۳-۹۵	امام حسینؑ کی ولادت۔ حضرت فاطمہؑ کا زہد و ریاضت۔ علیؑ کے گھر پیغمبر اکرمؐ اور حضرت فاطمہؑ الزہراءؑ کی ملاقات۔ سلمان فارسیؑ اور دخترِ پیغمبرؐ کی چادر۔ گردنِ بند کا فروخت کرنا۔ ملازم کی بجائے حمدِ خدا۔ پیغمبر اکرمؐ کا حضرت فاطمہؑ کی تعریف کرنا۔
۱۰۹-۱۰۴	کیا میاں بیوی میں کبھی رنجش پیدا ہوئی؟ ابو جہل کی بیٹی جویریہ کا قصہ۔ مسور بن مخزومہ اور اس کی روایت کا جائزہ۔
۱۱۱-۱۱۰	حضرت فاطمہؑ کی عبادت، تسبیح اور دعا کا ذکر۔
۱۱۵-۱۱۲	جنگِ خندق۔ صلح حدیبیہ۔ فدک۔ قریش کی جانب سے صلح نامہ حدیبیہ کی خلاف ورزی۔ ابوسفیان کا دخترِ پیغمبرؐ سے سفارش کیلئے کہنا۔
۱۱۷-۱۱۶	فتحِ مکہ۔ ستہ الوفود۔

۱۲۲-۱۱۸	حجۃ الوداع۔ احکام حج کی تعلیم۔ واقعہ غدیر۔ پیغمبر اکرمؐ کا حضرت فاطمہؑ کو اپنی وفات سے متعلق خبر دینا اور یہ کہنا کہ وہ ان سے جلد آ ملیں گی۔ رسول خداؐ کا مریض ہونا اور مسجد میں جا کر وعظ و نصیحت کرنا۔ رسول خداؐ بستر بیماری پر۔
۱۲۳-۱۲۲	محبوبِ خدا، خدا سے جا ملے۔ پیغمبر اکرمؐ کی وفات پر حضرت عمرؓ کا اعتراض اور حضرت ابو بکرؓ کا جواب۔ سقیفہ بنی ساعدہ میں اجتماع۔
۱۲۵-۱۳۰	پیغمبر اکرمؐ کے گھر کا محاصرہ۔ اہل سقیفہ کا بیعت پر اصرار۔
۱۳۱-۱۳۷	حکومت کا فدک پر قبضہ۔ فدک، مروان کے حوالے۔ فدک اور عمر بن عبدالعزیز۔ مامون کا فدک کو فرزند ان فاطمہ کے حوالے کر دینا۔
۱۳۸-۱۵۵	مسجد مرکزِ عدل و انصاف۔ زہراؑ کا مجمع عام میں شکایت کرنا۔ خطبہ حضرت زہراؑ۔
۱۵۶-۱۶۵	اندازِ خطبہ کا تجزیہ اور معترضین کا جواب۔ حضرت ابو بکرؓ کا بنت رسولؐ کو جواب۔ بنت رسولؐ کا خلیفہ سے احتجاج کرنا۔ بنت رسولؐ کی علیؑ سے گفتگو۔
۱۶۶-۱۷۱	ایک جائزہ۔
۱۷۲-۱۷۷	انصار کی خواتین، بنت رسولؐ کے گھر میں۔ حضرت فاطمہؑ کی عبرت آمیز باتیں۔ مستقبل کے خطرات سے آگاہ کرنا۔
۱۷۸-۱۸۱	حضرت فاطمہؑ کی زندگی کے آخری ایام۔ اسماء بنت عمیسؓ کو حضرت فاطمہؑ کی وصیت۔

۱۸۶-۱۸۲	حضرت فاطمہؑ کی تدفین۔ قبر زہراؑ پر علیؑ کی مرثیہ گوئی۔
۱۹۰-۱۸۷	حضرت فاطمہؑ کی قبر کہاں ہے؟ ان کی قبر کیوں پوشیدہ رکھی گئی۔
۲۱۲-۱۹۱	برائے عبرت تاریخ۔ قحطانی اور عدنانی عرب۔ قبل از اسلام ان کی باہمی دشمنیاں۔ ظہور اسلام کے بعد عدنانی اور قحطانی عربوں کی صورت حال۔ قریش کا حکومت اسلام پر قبضہ۔ بنی امیہ اور اسلامی قوانین و احکامات کی پامالی۔ بدعتوں کا راج اور مسلمانوں کی پشیمانی۔ دینداروں کا مجتمع ہونا۔ زہراؑ رمزِ مظلومیت۔
۲۳۵-۲۱۳	شیعہ شعرائے عرب کے اشعار سے انتخاب: ابوالمستہل۔ گمیت بن زیاد اسدی۔ سید اسماعیل حمیری۔ منصوری نمری۔ و غیل۔ سلامۃ الموصلی۔ صنوبری۔ ناشیء صغیر۔ ابن حماد۔ مہیار دیلمی۔ ابن العودی۔ علاء الدین حلی۔
۲۳۹-۲۳۶	اولادِ حضرت فاطمہؑ: حضرت زینبؑ (ولادت، ازدواج، اولاد)۔ حضرت علیؑ کے ہمراہ عراق میں۔ مدینہ واپسی۔ بھائی کے ہمراہ کربلا میں۔ بازار کوفہ میں خطبہ۔ ابن زیاد کے دربار میں۔
۲۶۱-۲۵۰	کاروان کی آخری منزل۔ یزید کے دربار میں۔ حضرت زینبؑ کی وفات۔ حضرت ام کلثوم۔
۲۶۹-۲۶۲	فہرستِ مصادر و ماخذ۔
۲۷۲-۲۷۰	زیارتِ حضرت فاطمہؑ (برائے مطالعہ)



عرض ناشر

چہارہ معصومین علیہم السلام میں جناب فاطمہ زہراء سلام اللہ علیہا کو ایک خاص مقام حاصل ہے۔ اس لحاظ سے جہاں دوسرے معصومین کی سیرت اور حیات طیبہ ہمارے لئے نمونہ عمل ہے وہاں جناب زہراء سلام اللہ علیہا کی سیرت بھی نہ فقط خواتین اسلام کے لئے نمونہ عمل ہے بلکہ بعض موارد میں مردوں کے لئے بھی اُسوہ ہے، اسی لئے مسلمان مورخین اور سیرہ نویسوں نے جناب زہراء کی سیرت کے حوالے سے خصوصی توجہ دی ہے اور عربی فارسی کے علاوہ دنیا کی تمام زندہ زبانوں میں بنت رسول کی سیرت کے بارے میں لکھا گیا ہے۔ اُردو میں بھی سیرت فاطمہ زہراء پر کام ہوا ہے لیکن اس کام کو اُردو جیسی زبان کے شایان شان نہیں کہا جاسکتا ہے۔ چونکہ اُردو اس وقت اسلامی زبانوں میں تیسرے نمبر پر ہے اور دنیائے اسلام کی قابل ذکر اکثریت اُردو زبان میں اسلامی تعلیمات سے آگاہ ہوتی ہے۔ اس لحاظ سے اُردو میں سیرت معصومینؑ بالخصوص سیرت جناب زہراء کے حوالے سے بہت کم کام ہوا ہے، اس لئے نشر و اشاعت سے تعلق رکھنے والے لوگوں کو اس باب میں خصوصی توجہ دینی چاہیے۔ اسی ضرورت کے پیش نظر فارسی زبان کے نامور محقق اور ادیب جناب ڈاکٹر جعفر شہیدی کی فارسی کتاب ”زندگانی فاطمہ زہراء کا اُردو ترجمہ چند سال پہلے ”حیات فاطمہ سلام اللہ علیہا“ کے نام سے جناب حجۃ الاسلام والمسلمین سید حسنین عباس گردیزی نے کیا تھا کہ جو فارسی زبان میں حیات فاطمہؑ پر ہونے والے کاموں میں سے ایک قابل قدر کام ہے اور ڈاکٹر شہیدی کی یہ

کاوش، تحقیق و تاریخ کے مسلمہ اصولوں کے مطابق لکھی جانے والی کتاب ہے کہ جسے تمام مسلمان بلا تفریق مذہب و مسلک پڑھ سکتے ہیں۔ چند سال پہلے یہ کتاب اردو میں چھپی تھی اور بازار علم و ادب میں اسے ہاتھوں ہاتھ لیا گیا تھا لیکن کافی عرصہ سے یہ کتاب نایاب ہو چکی تھی۔ لہذا اس علمی ترجمے کو ایک بار پھر سیرت و تاریخ کے شائقین کے استفادے کے لئے شائع کیا جا رہا ہے۔ یہ کتاب اس سے پہلے مرکز تحقیقات اسلامی، اسلام آباد کے زیر اہتمام دوبار شائع ہو چکی ہے اور اب کتاب کی افادیت کے پیش نظر مذکورہ ادارے کی اجازت سے شعبہ ترجمہ و تحقیق نور الہدی ٹرسٹ، بارہ کہو اسلام آباد کی جانب سے تیسری بار شائع ہو رہی ہے۔

انچارج

شعبہ ترجمہ و تحقیق

نور الہدی ٹرسٹ بارہ کہو، اسلام آباد

☆☆☆☆☆

بِسْمِ اللّٰهِ الرَّحْمٰنِ الرَّحِیْمِ

مؤلف کتاب پر ایک نظر

پروفیسر ڈاکٹر سید جعفر شہیدی کی ولادت 1921ء میں ایران کے شہر بروجرد میں ہوئی آپ نے ابتدائی تعلیم، عربی ادبیات، دینی علوم اور فقہ و اصول کی تعلیم اسی شہر میں حاصل کی۔ 1941ء میں آپ نجف اشرف تشریف لے گئے اور وہاں اس زمانے کے علمائے عظام آیت اللہ حاجی سید تکی یزدی، آیت اللہ حاجی میرزا حسن یزدی، آیت اللہ العظمیٰ حاجی میرزا ہاشم آملی اور بعد میں آیت اللہ العظمیٰ ابوالقاسم خوی سے شرف تلمذ حاصل کیا۔

اس وقت کی علوم اسلامی کی عظیم ترین یونیورسٹی نجف اشرف میں سات سال قیام کے بعد 1948ء میں واپس تہران تشریف لائے۔ آپ نے 1949ء میں اپنا تحقیقی کام مرحوم استاد دہخدا کے ساتھ لغت نامہ میں شروع کیا اور 1951ء میں ثانوی اسکولوں میں تدریس کے ساتھ ساتھ لغت نامہ پر تحقیقی کام جاری رکھا۔ 1953ء میں دانش کدہ معقول و منقول اور 1956ء میں تہران یونیورسٹی کی دانشکدہ ادبیات سے فارسی زبان و ادب میں بی اے کیا اور 1961ء میں اسی یونیورسٹی سے فارسی زبان و ادبیات میں ڈاکٹریٹ کی ڈگری حاصل کی۔ 1963ء لغت نامہ کے نائب صدر اور 1967ء سے اس کے صدر مقرر ہوئے۔ اسی سال آپ نے مرحوم ڈاکٹر معین کے ساتھ فرہنگ فارسی کی تیاری شروع کی۔

ڈاکٹر شہیدی نے دنیا کی مختلف یونیورسٹیوں کی دعوت پر علمی کانفرنسوں اور سیمیناروں میں شرکت کے لئے مختلف ممالک کا سفر کیا جن میں اردن، مصر، الجزائر، عراق، چین اور امریکہ

شامل ہیں علاوہ ازیں بیچنگ یونیورسٹی سے آپ کو اعزازی پروفیسر کی ڈگری عطا کی گئی۔
ڈاکٹر شہیدی کی بعض تصانیف حسب ذیل ہیں:

- ☆ جرائم تاریخ (۳ جلد) فارسی، کتاب فروشی حافظ تہران ۱۹۵۰ء
- ☆ چراغ روشن در دنیاى تارىک، فارسی، انتشارات علمی، تہران ۱۹۵۶ء
- ☆ در مسير خانه خدا، طبع دانش نو تہران ۱۹۷۷ء
- ☆ پنجاہ سال بعد، فارسی، طبع امیر کبیر ۱۹۷۹ء سولہویں طباعت، دفتر نشر فرهنگ اسلامی ۱۹۹۳ء
- ☆ شرح لغات ومشکلات دیوان انوری، فارسی، پہلی اشاعت انجمن آثار ملی ۱۹۷۹ء
- ☆ دوسری اشاعت انتشارات علمی وفرہنگی ۱۹۸۳ء
- ☆ تاریخ تحلیلی اسلام تا عصر بنو امیہ، فارسی، مرکز نشر دانشگاهی تہران، ۱۹۸۳ء
- ☆ عرشیان، فارسی، نشر معشر قم ۱۹۹۲ء
- ☆ شرح مثنوی مولانا روم، جلد چہارم (مرحوم استاد فروزانفر کے کام کا مکملہ) انتشارات علمی وفرہنگی تہران ۱۹۹۴ء
- ☆ علی بزبان علی، فارسی، دفتر نشر فرهنگ اسلامی ۱۹۹۷ء
- ☆ زندگانی فاطمہ الزہراء، فارسی انتشارات امیر کبیر تہران، ترجمہ: حیات فاطمہ الزہراء، ناشر مرکز تحقیقات اسلامی، اسلام آباد پاکستان
- ☆ زندگانی علی ابن الحسین، فارسی، انتشارات امیر کبیر ایران
- ☆ تصحیح کتاب درہ نادرہ، جس کا شمار فارسی کی مصنوع اور مشکل متون میں ہوتا ہے فارسی و عربی وادب میں استاد شہیدی کی نہایت گہری نظر اور باریک بینی ان کی اجتہادی نظر کی آئینہ دار ہے۔

☆☆☆☆☆

پیش لفظ

از: امین شہیدی

حضرت فاطمہ الزہراء (س) تاریخ اسلامی کی وہ عظیم ترین خاتون ہیں، جن کے مقام و منصب کی گواہی خاتم النبیین حضرت محمد صلی اللہ علیہ وآلہ وسلم نے دی ہے آپؐ نے فرمایا:

فَاطِمَةُ بَضْعَةٌ مِنِّي فاطمہ میرا ٹکڑا ہے۔

ایک اور جگہ فرماتے ہیں:

فَاطِمَةُ أُمُّ أَبِيهَا فاطمہ اپنے والد کی ماں ہے۔

حضور اکرمؐ کے بارے میں قرآن کریم کہتا ہے:

﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا أَنْ يَرْغَبَ بِمَرْثِيٍّ﴾ آپ اپنی مرضی سے کچھ نہیں کہتے بلکہ جو کچھ کہتے ہیں وہ کلام خداوندی ہوتا ہے۔

حضرت رسول اکرمؐ کا حضرت فاطمہؑ سے بے انتہا محبت، پیار اور احترام اللہ کی مشیت اور خواہش کا عکاس ہے، جس کا تقاضا یہ تھا کہ امت مسلمہ نبی کریمؐ کی اس عظیم المرتبت بیٹی کے بارے میں شناخت اور معرفت حاصل کرے اور آپؐ کو وہ مقام دے جس کا اظہار حضرت ختمی مرتبتؑ کے کلام میں جا بجا نظر آتا ہے۔ لیکن تاریخ اس بارے میں کیا کہتی ہے؟ جب تاریخ کا ایک طالب علم اسلامی تاریخ میں حضرت فاطمہ الزہراء سلام اللہ علیہا کی حیات طیبہ کا محققانہ مطالعہ کرتا ہے تو وہ بہت کچھ سوچنے پر مجبور ہو جاتا ہے۔ ایسا کیوں ہے.....؟

کتاب حاضر آپؐ کی حیات طیبہ کے مطالعہ اور تاریخ پر محققانہ نظر ڈالنے کے لئے ایک مہینر

ہے کتاب ایک محققانہ روش کے تحت تحریر کی گئی ہے۔ جس میں ذاتی تمایلات سے قطع نظر تاریخی حقائق اور مورخین کی آراء کو جانچا گیا ہے۔ کتاب کی تدوین میں اسلامی تاریخ کے قدیم ترین متون کو سامنے رکھا گیا ہے تاکہ صدر اسلام سے قریب ترین مآخذ کو بنیاد بنایا جاسکے مصنف نے ایک غیر جانبدار مورخ کی حیثیت سے رسول اللہؐ کے جگر گوشے کی زندگی کے مختلف پہلوؤں کا جائزہ لیا ہے اور وہ بات کرنے کی کوشش کی ہے جس کے عقلی اور نقلی دلائل قابل اطمینان ہوں۔

تاریخ پڑھنا جہاں انسان کی معلومات میں اضافے کا باعث بنتا ہے۔ وہاں تاریخ کے کرداروں کے بارے میں رائے قائم کرنے کے لئے قاری کے ذہنی افق کو روشن بھی کرتا ہے۔ یہ کتاب صرف ایک حکایت، قصہ اور داستان نہیں، بلکہ اسلامی مورخین کی آراء اور محترم مصنف کی تحقیقات کی روشنی میں تاریخ کے کرداروں کو جانچنے اور ان کے بارے میں صحیح فیصلہ کرنے کے لئے ایک رہنما بھی ہے۔

تاریخ کی اس عظیم خاتون کے حوالے سے رسول اللہ صلی اللہ علیہ وآلہ وسلم کا ارشاد ہے:

إِنَّمَا سُمِّيَتْ ابْنَتِي فَاطِمَةَ لِأَنَّ اللَّهَ
عَزَّوَجَلَّ فَطَمَهَا وَفَطَمَ مُحَبِّبُهَا انھیں اور ان کے چاہنے والوں کو آتش دوزخ سے
مِنَ النَّارِ ۲ نجات دی ہے۔

فاطمہؑ محبت، ایثار، قربانی، وفا اور معراج نسواں کا کامل ترین نمونہ اور اخلاق و کردار، حسن سلوک اور گفتگو میں رسول اللہؐ کا آئینہ دار تھیں۔ یہی وجہ ہے کہ رسول خداؐ آپؐ کا بہت احترام کرتے تھے۔ ام المؤمنین عائشہؓ فرماتی ہیں:

مَا رَأَيْتُ أَحَدًا كَانَ أَشْبَهَ میں نے حضرت فاطمہؑ کے علاوہ کسی ایسے فرد کو نہیں
كَلَامًا وَ حَدِيثًا بِرَسُولِ اللَّهِ مِنْ دیکھا جو گفتگو اور بیان حدیث میں رسول اللہؐ کی

حضور کی اپنی بیٹی فاطمہؑ سے محبت اور فاطمہؑ کے مقام و مرتبہ کا یہ عالم تھا کہ آپؐ نے فرمایا: **إِنَّ اللَّهَ عَزَّ وَجَلَّ يُعْضِبُ لِعُضْبِ** اللہ تعالیٰ فاطمہؑ کے غضب کی وجہ سے غضبناک ہوتا ہے اور ان کی رضا مندی پر راضی ہوتا ہے۔ **فَاطِمَةَ وَيَرْضَى لِرِضَاهَا** ۴

PDF created with pdfFactory Pro trial version www.pdffactory.com

یا صاحبان عصمت کے دامن سے ہمیشہ متوسل رہیں۔ جب کہ بنت پیغمبر صلی اللہ علیہ وآلہ وسلم کا جن لوگوں سے سامنا رہا ان کا رویہ اور نبیؐ کی بیٹی سے ان کا برتاؤ کسی اور حقیقت کی نشاندہی کرتا ہے۔

پس آج کے دور کا تقاضا یہ ہے کہ تحقیقی روش کا راستہ ہمیشہ کھلا رہے اور مکالمہ، گفتگو اور مثبت بحث و تمحیص ہمیشہ جاری رہے اور تاریخی کرداروں کے بارے میں رائے قائم کرتے وقت خواہش پر عقل غالب ہو اور تقلید پر تحقیق، یہی وہ راستہ ہے جس سے اسلامی معاشرے میں بھائی چارے اور افہام و تفہیم کی فضا کو فروغ مل سکتا ہے اور حساس اور نازک مسائل میں بھی برداشت اور تحمل نیز مطالعہ و تحقیق کا ماحول وجود میں آ سکتا ہے۔

حوالہ جات:

- ۱۔ سورہ نجم: آیت ۴-۵
- ۲۔ مقتل الحسین خوارزمی، ج ۱، ص ۵۱۔
- ۳۔ کتاب الامالی، ج ۲، ص ۱۴۔ بحار الانوار، ج ۴۳، ص ۲۵ حدیث ۲۲۔ مقتل الحسین خوارزمی، ج ۱، ص ۵۴۔
- ۴۔ ینایع المودة قندوزی، ص ۲۴۰۔ الصواعق المحرقة ابن حجر، ص ۲۳۔ اسعاف الراغبین صبان، ص ۱۱۸۔



بِسْمِ اللّٰهِ الرَّحْمٰنِ الرَّحِیْمِ

نَحْنُ نَقُصُّ عَلَيْكَ نَبَأَهُم بِالْحَقِّ ۚ

اس کتاب کا موضوع دختر رسولؐ یعنی اسلام کی عظیم ترین خاتون فاطمہ یا فاطمۃ الزہراءؑ کی زندگی کا جائزہ ہے۔ اس کتاب کے مطالعے سے قاری کو یہ اندازہ ہوگا کہ جو کچھ ان چند اوراق میں سمودیا گیا ہے، وہ صرف ایک شخصی زندگی کی روداد نہیں ہے بلکہ اس میں کئی سبق آموز اور عبرت آمیز پہلو موجود ہیں اگرچہ تاریخی اہمیت کی حامل شخصیات کے حالات زندگی خود سبق آموز ہوتے ہیں جو کچھ آپ ان صفحات میں پڑھیں گے وہ ان عجیب واقعات کا تجزیہ و تحلیل ہے جو ہمارے زمانے سے صدیوں پہلے رونما ہوئے۔ اگر ہم ان واقعات کے کرداروں کو ان واقعات سے علیحدہ کر دیں تو ہم دیکھیں گے کہ وہ واقعات تاریخ کے ادوار میں بلکہ ہمارے زمانے میں بھی دنیا کے کسی گوشے میں وقوع پذیر ہوئے ہیں اور ہو رہے ہیں۔ جن حوادث و واقعات کی ہم بات کریں گے اگرچہ زمان و مکان کے لحاظ سے ہم سے بہت دور ہیں لیکن ان کے باقی ماندہ اثرات نہ صرف پرانے نہیں ہوئے بلکہ اپنی تازگی کو اسی طرح برقرار رکھے ہوئے ہیں۔ آپ کتاب پڑھنے کے بعد دیکھیں گے کہ جو ہم کہہ رہے ہیں وہ مبالغہ اور فضول گوئی نہیں ہے۔

پیغمبر اسلامؐ کی رحلت کے بعد مدینہ (دین اسلام کی تبلیغ و اشاعت کے مرکز) میں دو مخالف تحریکیں وجود میں آئیں:

۱۔ ایک تحریک، جس کی یہ کوشش تھی کہ اسلامی معاشرے کو چلانے کے لئے سیرت پیغمبر (ص) پر عمل کیا جائے۔ بالفاظ دیگر یہ سنت رسولؐ کی نگہبانی اور حفاظت کرنا چاہتی تھی۔

۲۔ دوسری تحریک اپنے ظن و گمان یا اجتہاد کی بناء پر زمانے کی ترقی کے لحاظ سے سیاسی نظام اور کبھی نظام قانون میں تجدید و اصلاح کو ضروری سمجھتی تھی اور یہ نظریہ رکھتی تھی کہ سنت کو اہمیت دینے والے حقیقت کو کما حقہ نہیں سمجھتے وہ زمانے کے تقاضوں کے مطابق اس تبدیلی کو مسلمانوں کے فائدے میں، اسلامی وحدت کی حفاظت اور مرکزی طاقت کی تقویت کا موجب جانتی تھی۔ اگر اس مطلب کو واضح الفاظ میں بیان کرنا چاہیں تو ہمیں یوں کہنا چاہئے: گویا ایک تحریک ایسی تھی جو یہ چاہتی تھی کہ حکومت رسول اللہ (ص) کے زمانے کے جاری کردہ اصولوں اور ان کے دور میں متعین ہونے والے راستوں پر گامزن رہے۔

جبکہ دوسری تحریک نئے اسلامی نظام کی ضرورت پر زور دیتی تھی اگرچہ وہ نظام رائج سنت کے مطابق نہ ہو۔ آج بھی اگرچہ اس واقعہ کو چودہ صدیاں گزر چکی ہیں، لیکن ان دونوں نقطہ ہائے نظر کے طرفدار، چاہے ان کا تعلق مشرق سے ہو یا مغرب سے، مسلمانوں اور غیر مسلموں کے درمیان موجود ہیں۔

فاطمہ زہراء سلام اللہ علیہا کے شوہر نامدار، خاندان رسالت اور ان کے چند حامی اول الذکر تحریک کے رہنما تھے اور اس تحریک کی قیادت ان کے پاس تھی۔ لیکن دوسری تحریک کے قائدین وہ لوگ تھے جن میں مہاجرین زیادہ اور انصار کم تھے۔

جیسا کہ اس تحریر میں ہم دیکھیں گے کہ پے در پے پیش آنے والے واقعات نے جناب سیدہ فاطمہ (س) کو مجبور کر دیا کہ وہ خود سنت نبی (ص) کی حفاظت اور بقاء کے لئے تحریک کی قیادت سنبھالیں انھوں نے ان لوگوں کو جو سنت شکنی کر رہے تھے یا جدت پسند تھے اپنی تقریر، پند و نصیحت، تنقید و اعتراض، سرزنش اور آخر کار ناراضگی کے ذریعے ان کے طریقہ کار کے انجام بد سے آگاہ کیا اور انھیں ان کی غلط روش کا احساس دلانے کی کوشش کی۔ بعض مصنفین کے اقوال کے برخلاف اور شاید بعض روایات، ظاہری طور پر ان کی تائید کریں ان ایام میں جو کچھ حضرت

فاطمہؑ نے کہا یا کیا، اس میں ذاتی مسئلہ دخل نہ تھا اس دور میں اور نہ ہی آج بحث اس بات تھی کہ ایک شخصیت جو ۳۵ ہجری میں مسلمانوں کی حاکم بنی، اسے گیارہ ہجری میں خلیفہ بننا چاہئے تھا یا فلاں زمین پر کیوں قبضہ کیا گیا؟ اور اس سے یا اس کی آمدن سے اگر اس کے مالک کو محروم رکھا گیا تو اس کا جرمانہ کیا ہے؟ یا وہ کن ذرائع سے اپنے بچوں کے لئے روزی مہیا کرے؟ وغیرہ۔ اولین اور ابتدائی مآخذ پر دقیق غور و فکر نیز علی و فاطمہ اور ان کے فرزندوں علیہم السلام کے خطبات اور سیرت کا مطالعہ کرنے سے یہ بات واضح ہو جاتی ہے کہ انھوں نے جس چیز کے بارے میں کبھی نہیں سوچا، وہ سرداری (حکومت) اور مال و دولت تھی۔

بحث و تکرار کا آغاز یہاں سے ہوا کہ اگر آج ثابت شدہ اصول اور عادلانہ نظام کو ایک خاص گروہ کے مفادات کے لئے تبدیل کر دیا جائے تو اس بات کی کون ضمانت دیتا ہے کہ کل یا پرسوں دوسرے اصول تبدیل نہیں ہوں گے؟ اور اس مشکل کے بعد دوسری مشکلات پیدا نہ ہوں گی؟ یہاں تک کہ وہ وقت بھی آئے گا کہ سارا اصلی نظام درہم برہم ہو جائے اور اس کے قوانین اپنی اصلیت کھو بیٹھیں۔

احتجاج اور اعتراض کی آواز بلند ہوئے ابھی چوتھائی صدی کا عرصہ بھی نہیں گزرا تھا کہ اس دور کی نسل نے اس حقیقت کو پالیا اور سنت شکنی کے تلخ اور بھیانک انجام کو اپنی آنکھوں سے دیکھ لیا۔ لیکن اب پانی سر سے گزر چکا تھا اور ابھی پچاس سال سے زیادہ عرصہ نہیں گزرا تھا کہ یک دم وہ تمام سیاسی اور سماجی نظام گر پڑا اور اجتماعی و انفرادی زندگی کے وہ تمام قوانین پامال ہو گئے، جنہیں رائج کرنے میں حد درجہ جدوجہد کی گئی تھی اور بڑی قربانیاں دی گئی تھیں۔ حکومت الہی کا طرز عمل دور جاہلیت کی زندہ تصویر بن گیا۔ سلطنت کے تمام امور کی باگ ڈور ایک ایسے خاندان کے ہاتھوں میں چلی گئی جسے اسلام سے پہلے بھی عربوں پر سیاسی اور اقتصادی برتری حاصل تھی۔

موجودہ کتاب کی ذمہ داری نہ ان دو تحریکوں کا تجزیہ و تحلیل کرنا ہے اور نہ ان کے قائدین کے کردار کے بارے میں فیصلہ کرنا ہے اور نہ ہی اس پر آشوب دور کے مسلمانوں کے متعلق کوئی حتمی رائے دینا ہے۔ اس واقعہ کو گزرے صدیاں بیت چکی ہیں۔ ان دو مختلف نقطہ ہائے نظر میں سے ایک کے حق میں اور دوسرے کے خلاف اب تک سینکڑوں کتابیں اور دسیوں مقالات لکھے جا چکے ہیں اور ہزاروں تقریریں کی جا چکی ہیں، لیکن چونکہ ایک گروہ دوسرے کی منطق اور دلائل ماننے کے لئے تیار نہیں لہذا اس بحث و جدال میں وہی پہلی والی تازگی باقی ہے۔ اگر ان بحثوں کا کوئی نتیجہ نکلتا یا انصاف کے تقاضے پورے کرتے ہوئے ان کے نتائج تسلیم کر لئے جاتے تو یہ مسئلہ اپنے ابتدائی ایام میں ہی ختم ہو جاتا۔

یہ خود ایک بحث طلب موضوع ہے کہ آخر یہ اور اس طرح کی دیگر بحث و تکرار اپنے انجام کو کیوں نہ پہنچی؟

افسوس ہے کہ میں نہ تو اس غفلت کا قائل ہوں اور نہ عرفانی وسعت نظری کا حامل، کہ کہوں: یہ اختلاف اور تضادات ظاہری اور سطحی ہیں اور اس عالم کی بقاء کے لئے جو سنت الہی یہاں عمل پیرا ہے، اس کی حیثیت یہی ہے۔

چونکہ مقضیٰ بد دوام آن روش می دهد شان از دلائل پرورش
تا نگردد ملزم از اشکال خصم تابود محبوب از اقبال خصم
تا کہ این هفتاد و دو ملت مدام در جهان مانند الی یوم القیام ۱
چونکہ قضا کا تقاضا اس طرز کا باقی رکھنا ہے لہذا وہ دلائل سے ان کی پرورش کرتے ہیں۔ تاکہ دوسرے کی بات کو اعتراض سے خالی نہ جانے اور اسے قبول کرنے سے پردہ میں رہے (قبول نہ کرے)۔ تاکہ یہ بہتر (۷۲) فرقے قیامت کے دن تک دنیا میں باقی رہیں۔

آخر کار یہ سب برج منجیق (سنگ انداز) کے ذریعے الٹ جائیں گے اور تمام حرکات ایک

نقطے پر پہنچ جائیں گی اور سنت شکن اور سنت کی پیروی کرنے والے حق تعالیٰ کی رحمت و مغفرت کے سائے میں مل کر زندگی گزاریں گے۔ اس کام کے لئے میں اپنے آپ کو اس کا اہل پاتا ہوں نہ میرے کاندھوں پر موجود ذمہ داری مجھے ایسا کرنے کی اجازت دیتی ہے۔ وہ لوگ جو تاریخ میں جستجو اور تحقیق کا ذمہ اپنے سر لیتے ہیں وہ اسناد کے مطالعہ، مختلف قسم کے بیانات کی چھان بین، روایات کے موازنہ اور جرح و تعدیل کے علاوہ اور کچھ نہیں کر سکتے۔ واقعہ نگار ناچار جو کچھ واقع ہوا ہے، اسے لکھ سکتا ہے اور جس حد تک اسناد و قرآن کے توسط سے واقعات کے بارے میں اپنی رائے قائم کر سکتا ہے، فیصلہ کرتا ہے لہذا اسے چاہئے کہ اگر اس میں انحرافی نکات موجود ہیں تو ان کی نشاندہی کرے۔ اس طرح حقیقت آشکار ہو جائے گی۔ لیکن وہ ان اسناد و روایات کو کس طرح قبول کرے؟ کس طرح ان کی درجہ بندی کرے اور کس معیار پر انہیں پرکھے؟ یہ بذات خود ایک انتہائی کٹھن کام ہے۔

جب یہ تاریخی واقعہ رونما ہوا تو اس کے دو سو سال یا کچھ کم عرصے کے بعد اسے مؤرخین اور محدثین نے اپنی کتابوں میں محفوظ اور تحریر کیا اور یوں اسے فراموشی، عبارت میں تصرف اور دیگر عارضوں کے نقصان سے بچا لیا۔ ان دو صدیوں میں مضبوط اور طاقتور سیاسی مکاتب فکر ایک دوسرے کے مد مقابل رہے، جن کے سایہ یا تقلید میں لوگوں کے کئی گروپ تھے یا ایک گروہ نے دوسرے کی جگہ لے لی۔ وہ افراد جو صدر اسلام سے لے کر تیسری صدی ہجری کے اختتام تک کی تاریخ سے واقف ہیں، وہ جانتے ہیں کہ اس دوران حدیث گھڑنا، اس میں تخلیط اور تدلیس، ملاوٹ اور فریب، حدیث کو مٹانا، حدیث کی اپنے مفادات کے حق میں اور دوسرے کے دعویٰ کو باطل کرنے کے لئے تفسیر اور تاویل کرنا جیسے امور رائج رہے ہیں۔

سیاست اموی، خوارج، عباسی اور ان کے مد مقابل پارٹیوں سے وابستہ افراد، وہ نو مسلم جو خدا کی وحدانیت اور محمدؐ کی رسالت کی گواہی کو اپنی جان کی حفاظت کا وسیلہ قرار دیتے اور اندر

ہی اندر دین کی جڑوں کو کھوکھلا کرتے اور مختلف مکاتب فکر کے استاد جو اپنے حلقہ درس میں فقط مخالف کی بات کو باطل ثابت کرتے، خدا جانتا ہے اس مدت میں ان سب نے تاریخی اسناد کا کیا حلیہ بگاڑا ہے۔ سیاسی اسناد کا بھی یہی حال ہے۔

تاریخی داستانوں، کسی شخصیت کی تاریخ ولادت یا تاریخ وفات بیان کرنے والی روایات اور اس طرح کے دیگر بیانات کا سارا دار و مدار چونکہ راویوں کے حافظے پر تھا، اس لئے ایسا بہت کم دیکھنے میں آیا ہے کہ کوئی واقعہ ایک ہی طرح سے نقل ہوا ہو۔ اس صورتحال میں کیا کرنا چاہئے؟ مصنف نے حتی المقدور کوشش کی ہے کہ اپنے بیانات کو درجہ اول یا درجہ اول کے نزدیک ترین اسناد اور روایات کی بنیاد پر استوار اور منظم کرے، کیونکہ ان روایات میں تحریف کا احتمال کمتر ہے ۳۔ نیز مصنف نے حتی الامکان اپنے بیانات کو خارجی قرائن سے بھی تطبیق دی ہے اور بالآخر مختلف اقوال میں سے ان اقوال کو قبول کیا ہے جنہیں سب نے یا اکثریت نے قبول کیا ہے یا وہ ان کی کسی نہ کسی طرح تائید کرتے ہیں۔ ان سب باتوں کے باوجود میں یہ دعویٰ نہیں کرتا کہ جو کچھ میں نے لکھا ہے وہ ایسی حقیقت ہے جو واقعیت کے مطابق ہے، کیونکہ اس حقیقت کو اللہ تعالیٰ کے سوا کوئی نہیں جانتا۔

حوالہ جات:

۱۔ سورہ کہف: آیت ۱۳۔ ”ہم ان کا قصہ صحیح طور پر تمہارے لئے بیان کرتے ہیں۔“

۲۔ مثنوی مولانا رومی، طبع نیگلن، دفتر پنجم ص ۲۰

۳۔ اس کے معنی یہ نہیں ہیں کہ دفتر رسولؐ کے بارے میں دوسروں کی تحریریں مصنف کی نگاہ سے دور رہی ہیں چنانچہ کتاب کی فہرست مصادر میں آپ ملاحظہ کریں گے جو کچھ ان کے بارے میں لکھا گیا ہے ان میں سے بیشتر پر مصنف کی نظر رہی ہے۔

☆☆☆☆☆

مَنْ عَالَ جَارِيَتَيْنِ حَتَّى تُدْرِكََا دَخَلْتُ اَنَا
وَهُوَ الْجَنَّةَ كَهَاتَيْنِ۔۱

محترم قارئین! اس وقت جب آپ اس کتاب کے مطالعے میں مشغول ہیں، کیا آپ نے عرب کی تاریخ یا جغرافیہ کا مطالعہ کیا ہے؟ عرب سے میری مراد فقط شہر مکہ، مدینہ اور بحیرہ احمر کے ساحل کی آبادی نہیں ہے اور نہ ہی میرا مقصود عرب کا سرسبز و شاداب اور خوشحال علاقہ یمن ہے۔ بلکہ عرب سے میری مراد وہ وسیع و عریض سرزمین ہے جو ایک طرف وادی حضرموت اور صحرائے نفود کے درمیان واقع ہے اور دوسری طرف وادی دواسر اور دھنناء کے صحراؤں سے گھری ہوئی ہے۔ اس جزیرہ نمائے عرب کا زیادہ تر حصہ یعنی بیس لاکھ ساٹھ ہزار کلومیٹر اسی سرزمین پر مشتمل ہے اور صدیاں گزر جانے کے بعد بھی تقریباً اپنی اصلی حالت پر باقی ہے۔

یہ عجیب خطہ ارضی، انسان کو حیرت زدہ کر دیتا ہے۔ ایک طرف آباد دنیا سے کٹے ہوئے اس کے خشک اور باشندوں سے خالی بیابان اور دوسری طرف آفتاب کی مسلسل تپش سے جلے ہوئے اور قدیم زمانے کے آتش فشانوں کے یادگار پہاڑوں کا سلسلہ اور ان کی ترکیب سے ایک عجیب اور ساتھ ہی ایک پرکشش مجموعہ ارضی معرض وجود میں آیا ہے۔

مہم جو سیاح موسم سرما، بہار کے آغاز میں اس سرزمین میں داخل ہو تو وہ میلوں کا فاصلہ طے کرنے کے بعد پھر کہیں ایسے مقام پر پہنچتا ہے جہاں ایک دو دن پہلے کی بارش کا پانی کسی گڑھے میں جمع ہوا ہو اور ممکن ہے پانی کے اس تالاب کے کنارے ایک خاندان، ایک دو اونٹوں کے ساتھ آباد ہو یہ اس صحرا کی مشکلات، خصوصاً پانی کی قلت کے مقابلے میں سخت جان انسان کا نمونہ ہیں۔ اس بیابان کا انسان پڑمردہ، لاغر، سیاہ رنگ، سخت مزاج اور پر حوصلہ ہے۔ اسے

بدوی اور رائج طور پر بدو کہا جاتا ہے اور انسان سے بھی زیادہ سخت جان اس صحرا کا بار بردار جانور اونٹ ہے۔

صرف یہ دو جاندار صحرا کی سخت اور صبر آزمائشکلات سے نبرد آزما ہو سکتے ہیں۔ اس صحرا میں اگر پودوں کا وجود ہے تو وہ خاردار جھاڑیوں کی شکل میں ہے۔ رات کے وقت جب ہوا ان شاخوں سے گزرتی ہے تو ایک ہولناک آواز پیدا ہوتی ہے صحرائی لوگوں کے وہم و خیال کے مطابق ان درختوں کے نیچے دیو، رہتے ہیں اور یہ آوازیں ان کے بچوں کی ہوتی ہیں اس لئے ان خاردار جھاڑیوں کو وہ ام غیلان کہتے ہیں جو مخفف ہو کر مغیلان بن گیا ہے اس سرزمین کا درخت کھجور ہے جو نخلستانوں اور تالابوں کے کنارے پایا جاتا ہے اور درختوں میں پانی کی کمی کا مقابلہ کرنے میں پہلے نمبر پر ہے۔ ایسے مشکل ترین حالات میں جفاکش انسانوں کی ثابت قدمی قدرتی رکاوٹوں کے خلاف بقائے زندگی کے لئے ان کی جہد مسلسل کی علامت ہے۔ جس چیز کے حصول کے لئے زندہ رہنے کی خاطر انھیں کوشش کرنا پڑتی ہے، وہ انسانوں اور حیوانوں کا سرمایہ حیات ”پانی“ ہے۔

پانی کی تلاش میں ہر روز یا چند روز کے بعد بدو کو اپنا رخت سفر باندھنا پڑتا ہے۔ اسے اپنے سامان کو، جس میں چربی کی چند ٹکلیاں اور وہ بھی اونٹ کی اون سے مخلوط اور کھجور کے چند دانوں کے سوا کچھ نہیں۔ اپنے بار بردار جانور کی پشت پر لاد کر اور معمولاً اپنی بیوی اور کبھی کبھار اپنے چھوٹے بچے کو سامان پر بٹھا کر ریت کے تپتے ہوئے ٹیلوں کو سر کرنا پڑتا ہے اور پانی کے ذخیرے تک پہنچنے کے لئے اسے سلگتے صحراؤں اور گرم چٹانوں کو عبور کرنا پڑتا ہے۔

یہ پانی بھی کیسا! سیاہ رنگ، بدبودار، کیڑے مکوڑوں اور دوسرے رینگنے والے جانوروں سے پر، جو اس بدو سے پہلے وہاں پہنچے ہوئے ہوتے ہیں۔ لیکن یہ خستہ حال مسافر زندگی کے اس سہارے کو دیکھ کر خوش ہو جاتا ہے۔ وہ اپنا سامان اتارتا ہے اور وہاں ڈیرہ لگا لیتا ہے۔ لیکن

افسوس کہ اس کی یہ خوشی عارضی ثابت ہوتی ہے۔ اسی دوران اسی کی طرح کا ایک اور بیچارہ انسان بھی وہاں آن پہنچتا ہے۔ اس بد بخت انسان کے تلوے پھٹے ہوئے اور جلے ہوئے ماتھے پر پڑی ہوئی سلوٹیں یہ بتا رہی ہیں کہ یہ بھی اسی چیز کی تلاش میں سرگرداں ہے جسے پہلے مسافر نے پالیا ہے اور وہ ہے پانی۔

صدیوں پر محیط تمام مدت میں اس سنگدل صحرائے اپنی دھرتی کے سپوتوں کو صرف ایک سبق سکھایا ہے کہ ”ماروتا کہ زندہ رہو“ اسی اصول کے پیش نظر مذکورہ گھات پر لڑائی شروع ہو جاتی ہے اور تھوڑی دیر میں زمین بیچارے انسان کے خون سے رنگین ہو جاتی ہے۔ وہ انسان جو حکم جہلت کے تحت زندہ رہنا چاہتا تھا لیکن وہ اپنے طاقتور حریف کے مقابلے میں شکست کھا کر جان کی بازی ہار گیا۔ ابھی اس کے تشنہ لب، اس کی تھکی ماندی سواری اور اس سے وابستہ ایک دو بے سہارا جانیں پانی سے سیراب بھی نہ ہونے پائی تھیں کہ بے رحم، سنگدل اور طاقتور دشمن نے دانت دکھائے اور جس پر اس کی، اس کے اونٹ اور بیوی بچوں کی زندگی کا دار و مدار تھا، اسے چھیننے کے لئے اس پر حملہ کر دیا۔ افسوس کہ یہ دشمن پہلے دشمن سے زیادہ طاقتور ہے جس کے قتل سے وہ ابھی فارغ ہوا ہے یہ ایسا دشمن ہے جسے یہ کبھی شکست نہیں دے سکتا۔ وہ اپنی آنکھوں سے دیکھ رہا ہے کہ گرم پانی کی سطح دن بدن نیچے ہوتی جا رہی ہے اور بخارات مسلسل ہوا میں اٹھ رہے ہیں یہاں تک کہ اس تالاب کی تہہ میں گیلی مٹی اور چند نیم جان کیڑوں کے سوا کچھ باقی نہیں رہتا۔ ہاں سورج نے اپنا کام کر دکھایا ہے، اب یہاں سے کسی دوسری جگہ کوچ کرنا چاہئے۔

”اٹھو، اب کوچ کرو“ ایک ایسا گیت ہے جسے بدو، اس مشقت سے بھرپور زندگی میں گاتا ہے اس کی ہر صبح کسی (نئی) جگہ پر اور ہر رات راہ گزر پر ہوتی ہے۔

اسی افراتفری اور سامان اتارنے اور چڑھانے کے ہنگامے میں اچانک اس کے کانوں سے ہلکی سی آواز نکلتی ہے یہ کون سی آواز ہے؟ یہ اس نومولود کے رونے کی آواز ہے جس نے

مصائب و آلام کی وادی حیات میں ابھی قدم رکھا ہے۔

ابھی اس کی بیوی دردزہ سے فارغ ہوئی ہے اور اس بیوا کنبے میں ایک لڑکی کا اضافہ ہو گیا ہے آہ کتنی بڑی مصیبت! وہ ہمیشہ ایسے وقت پریشان اور خوفزدہ تھا:

لڑکی! بیٹی! یہ ذلت و رسوائی کا سامان بچی میرے کس کام کی؟

میری بیوی نے لڑکا کیوں نہ جنا؟ اگر لڑکا ہوتا تو وہ ایک نعمت تھا۔ بچپن میں وہ اونٹوں کی نگہبانی کرتا اور جوان ہو کر میرے شانہ بشانہ دشمنوں سے لڑتا۔ لیکن لڑکی تو پاؤں کی زنجیر ہے، بلکہ اس سے بھی بدتر۔ یعنی ذلت و رسوائی کا باعث ہے۔ کیوں؟ اس لئے کہ اسے یاد ہے کہ چند دن پہلے اس کی فلاں شخص سے لڑائی ہوئی تھی، جس پر اس کی بیٹی کو اس نے اسیر کر لیا تھا اور اس کے ماں باپ اور قبیلے کے ماتھے پر بدنامی اور ذلت کا داغ ہمیشہ کے لئے چھوڑ دیا تھا۔ اسے کیا معلوم کہ ایک دن اس کے سر بھی وہی بلا نازل ہوگی۔

نہیں! ابھی دیر نہیں ہوئی اس کا حل سوچنا چاہئے اور واقعہ سے پہلے اس کا تدارک کر لینا چاہئے۔ اس لڑکی کو زندہ نہیں رہنا چاہئے کہیں شرمساری اور رسوائی کا باعث نہ بنے۔ لہذا اسے زندہ درگور کر دینا بہتر ہے۔

صرف غربت و افلاس اور ذلت و رسوائی کا خوف اس قبیح فعل کے ارتکاب کا سبب نہ تھا بلکہ کبھی خرافاتی عقائد اور باطل اوہام بھی دختر کشی کا موجب بنتے تھے چنانچہ اگر نیلی آنکھوں والی یا سیاہ رنگ والی لڑکی اس کے گھر میں پیدا ہوتی تو وہ اسے فال بد گردانتے تھے۔ موجودہ صدی کے چند عرب ادیب اور مؤرخین اس غیر انسانی عمل کی تاویل انسانی جذبات اور احساسات کے ذریعے کرنا چاہتے ہیں۔ ان کے بقول چونکہ باپ کو اپنی اس جنس (بیٹی) کی اولاد سے شدید محبت ہوتی ہے لہذا وہ اپنی لڑکیوں کو اس خطرے کے پیش نظر زندہ درگور کر دیتا کہ کہیں ان کی عزت و ناموس پر حرف نہ آئے۔ یہ ایک بے بنیاد توجیہ ہے کیونکہ ہم دیکھتے ہیں کہ قرآن ان

افراد کی سخت ملامت اور سرزنش کرتا ہے کہ یہ لوگ کیوں غربت اور تنگدستی کے خوف سے ایک معصوم جان کو قتل کرتے ہیں۔

قرآن ایک اور مقام پر ارشاد فرماتا ہے:

﴿وَإِذَا الْمَوْءُذَةُ سُئِلَتْ بِأَيِّ ذَنْبٍ قُتِلَتْ﴾ ۵
 پوچھا جائے گا کہ اسے کس جرم میں قتل کیا گیا؟

ہاں! اس غیر انسانی فعل کا عامل کچھ بھی ہو اس کی برائی اور قباحیت میں کمی نہیں کرتا وہ لوگ اس قسم کی سرزمین میں اس قسم کی رسم کے حامل تھے اور ایک دوسرے کے ساتھ اس سے بھی بدتر سلوک اور وحشیانہ طرز عمل اختیار کرتے تھے۔

یہ تھا ظہور اسلام سے پہلے صحرائینوں کا حال۔ لیکن جزیرۃ العرب کے شہروں میں بسنے والوں کی حالت بھی مشکلات اور سختیوں کے اعتبار سے ان سے کچھ زیادہ اچھی نہ تھی۔ البتہ ان کی لڑائیاں اور طرح کی ہوتی تھیں۔ مالدار، سرمایہ دار اور وڈیروں کی یہ خواہش تھی کہ غریب اور مفلس لوگ ان کے لئے محنت و مشقت کریں اور اپنی جان ماریں، تاکہ وہ عیش و عشرت اور چین و سکون سے رہیں ان کے مال و دولت اور خزانوں میں اضافہ ہوتا رہے اور ان بے چاروں کی کمر قرضوں اور غربت و ناداری کے بوجھ تلے مزید دب جائیں۔ ظاہر ہے کہ جغرافیائی لحاظ سے مذکورہ خصوصیات کی حامل ہونے اور اپنے ساکنین کے اعتبار سے اس قسم کے افراد کی وجہ سے اس سرزمین کے علم الانساب کے ماہرین اور ماہرین سماجیات کی نگاہ میں کیا اہمیت رہ جاتی ہے۔ اگر ساتویں صدی عیسوی کے آغاز میں تاریخ کا عظیم معجزہ رونما نہ ہوتا اور اس تاریک و بیابان میں نور کا چشمہ نہ پھوٹتا تو بے شک آج بہت ہی کم لوگ ہوتے جنہیں صحرائے عربستان کے نام کا پتہ ہوتا اور یہ کہ یہ صحرا، ایشیا کے جنوب مغربی کنارے پر واقع ہے۔ اس کی جغرافیائی اور تاریخی صورتحال اور دیگر خصوصیات کے بارے میں کسی کو بھلا کیا خبر ہوتی۔ یہ کہاں ممکن تھا کہ

ایک مہم جو سیاح جزیرۃ العرب کے پہاڑی سلسلہ سینا کو سر کرتا اور نجد کے خشک بیابانوں کو عبور کرتے ہوئے، تھامہ کے دروں کو پار کر کے خود کو نفوذ یا الربع الخال کے وسیع و عریض صحرا تک پہنچاتا وہ صحرا میں چلنے والے طوفان کی زد میں آ کر ریت میں دب کر ابدی نیند سو جاتا اور اگر دسیوں لوگوں میں سے کوئی ایک بچ جاتا تو دوسروں کو اپنے مشاہدات بتاتا۔

لیکن تقدیر کو کچھ اور منظور تھا۔ اس سرزمین سے ایسی صدا بلند ہوئی جو ابتدا میں بحیرہ احمر کے کنارے ایک چھوٹے سے شہر سے اٹھی اور پھر اس شہر سے پانچ سو کلومیٹر دور ایک نخلستان میں پہنچی۔ وہاں سے اس بحیرہ کی مشرقی جانب اور پھر تمام جزیرہ نمائے عرب میں پھیل گئی۔ اس کے بعد یہ آواز ایران میں پہنچی۔ پھر مصر، براعظم افریقہ اور آخر کار پورے عالم کو اس نے اپنی لپیٹ میں لے لیا پوری دنیا میں گونجنے والی اس آواز نے صحرائینوں کو یہ درس دیا کہ اے عرب کے صحرا نور دو! جو سبق تم نے اس صحرا سے سیکھا ہے وہ غلط ہے۔ صحرائے تمہیں غلط سبق پڑھایا۔ وہ ایک برا استاد ہے۔ تمہیں خدا سے سبق سیکھنا چاہئے تمہارا شعار وہ نہیں جس کی تمہیں عادت پڑ چکی ہے۔ تمہیں قتل و غارت کے لئے پیدا نہیں کیا گیا۔ تم تو اللہ کے خلیفہ ہو اور اللہ نور، محبت، لطف، رحمت اور مہربانی ہے۔ تم دوسروں کے لئے زندہ ہو اور تم سب ایک دوسرے کے ساتھ خدا کی خاطر ہو۔

تم اس سبق کو فراموش کر دو جو تم نے سینہ بہ سینہ حاصل کیا ہے یا اپنے آباؤ اجداد کی تقلید سے سیکھا ہے وہ کوئی اچھے معلم نہ تھے۔ تمہیں معلوم ہونا چاہئے کہ سبق تقلید سے نہیں سیکھا جاتا۔ لڑکی بھی لڑکے کی مانند ہے۔ یہ دونوں تمہارے کام آئیں گے۔ یہ دونوں خدا کی نعمتیں ہیں۔ خدا کی تمام نعمتوں کا شکر ادا کرنا چاہئے اور ایک دوسرے پر برتری نہیں دینی چاہئے۔

اے لوگو! تم اپنی لڑکیوں کے ساتھ ایسا سلوک کیوں کرتے ہو؟ تم کیوں انھیں فضول اور بے وقعت سمجھتے ہو؟ تمہیں کس نے جنا اور پالا پوسا ہے؟ کیا تم انہی لڑکیوں کی گود میں پروان نہیں

چڑھے ہو جواب تمہاری مائیں ہیں؟ جان لو کہ جب کسی گھر میں لڑکی پیدا ہوتی ہے تو اللہ تعالیٰ فرشتوں کو ان کے پاس بھیجتا ہے کہ اے گھر والو تم پر سلام ہو اس کے بعد اس لڑکی پر اپنے پروں کو اٹھیلادیتے ہیں اور اپنے ہاتھ اس کے سر پر پھیرتے اور کہتے ہیں کہ جو کوئی ان کی پرورش اور نگرانی کا ذمہ لے گا اس کی قیامت میں مدد کی جائے گی۔ جس کی لڑکی ہو اور وہ اسے زندہ درگور نہ کرے، لڑکی کو ذلیل و خوار نہ سمجھے اور لڑکے کو ان پر ترجیح نہ دے تو خدا اسے بہشت میں لے جائے گا۔ ے

یہ آسمانی تعلیمات کبھی قرآنی آیات کی شکل میں اور کبھی حدیث کی زبان میں ان دیر سے سمجھنے والے بوجھل کانوں پر پڑھی جاتی رہیں۔ لیکن ان تعلیمات کا عملی نمونہ بھی ہمراہ ہونا چاہئے تاکہ ان کا اثر زیادہ ہو اس عملی تربیت کا اعلیٰ نمونہ رسول خدا کی بیٹی سیدہ فاطمہ الزہراء ہیں۔

یہ حیران کن بات ہے کہ رسول اللہ صلی اللہ علیہ وآلہ وسلم کی پہلی زوجہ حضرت خدیجہ سے اولاد میں لڑکیوں کی تعداد لڑکوں سے زیادہ ہے اور پھر لڑکے زندہ نہ رہے اور بچپن میں ہی فوت ہو گئے، جیسا کہ ہم نے ذکر کیا ہے کہ بدوی زندگی اور قبائلی نظام میں لڑکا باپ کے گھر کے چراغ کو روشن رکھتا ہے اور اگر کسی کے ہاں لڑکا نہ ہو تو اس کا نام مٹ جاتا ہے۔ ایسے شخص کو اتر کہتے تھے اور مکہ کے کوتاہ فکر افراد یہی بات حضرت محمدؐ کے بارے میں کہتے تھے کہ وہ اتر ہیں اس لئے دنیا سے چلے جانے کے بعد ان کا نام و نشان مٹ جائے گا کیونکہ ان کا کوئی بیٹا نہیں جو ان کا وارث بنے۔ آپؐ کے بارے میں دل کے اندھے قریش کا یہ باطل نظریہ تھا۔

لیکن مشیت الہی کے عین مطابق اور ان تاریک دل اور کج فہم و فکر کافروں کی سوچ کے برعکس، رسول اللہؐ کی ایک بیٹی باقی رہی اور اس ایک بیٹی نے انفرادی اور اجتماعی و معاشرتی زندگی میں اپنے طرز عمل اور کردار اور رفتار سے آپؐ کی باتوں کو سچ کر دکھایا اور قرآن مجید کے اسرار و رموز کو ان خود خواہوں پر اس طرح واضح کیا کہ ﴿إِنَّ شَانِئَكَ هُوَ الْأَبْتَرُ﴾ ۱؎ ”بے

شک تیرا دشمن ہی ابتر ہے۔“ اے محمدؐ آپ کا نام گرامی زندہ و جاوید رہے گا۔ آپؐ کو طعنے دینے والے گمنامی کے طوق خود اپنے گلے میں ڈالیں گے وہ گمنامی کی زندگی گزاریں گے اور گمنامی کی موت مرے گی۔

اسی طرح جناب فاطمہؑ کے بیٹے اور ان کی اولاد، مذکورہ بشارت الہی کا ایک راز قرار پائی مولانا رومی نے کیا خوب کہا ہے:

مصطفیٰ را وعدہ داد الطاف حق گر بمیری تو نمیرد این سبق
رونقت را روز روز افزون کنم نام تو بر زر و برنقرہ زخم
منبر و محراب سازم بھرتو! در محبت قہر من شد قہرتو ۹
محمد مصطفیٰؐ سے الطاف الہی نے یہ وعدہ کیا ہے کہ آپؐ کی رحلت کے بعد یہ اسلام کا سبق ختم نہیں ہوگا۔ آپؐ کی رونق بزم کو میں روز افزوں کر دوں گا۔ آپؐ کا نام سونے اور چاندی کے سکوں پر لکواؤں گا (آپؐ کے نام کا سکہ چلے گا)۔ محراب و منبر آپؐ کیلئے بناؤں گا اس میں میری ناراضگی آپؐ کی ناراضگی بن جائے گی۔

تقدیر خداوندی یہ تھی کہ پیغمبر اسلام (ص) اپنی تمام پدری محبت و شفقت سیدہ فاطمہ (س) کے نام کر دیں تاکہ اس عملی تربیت کے ذریعے وہ خود خواہ لوگ یہ جان لیں کہ بیٹیوں کو بھی بیٹوں کی طرح اہمیت دینی چاہئے کیا ہمارا عقیدہ یہ نہیں ہے کہ رسول (ص) کی تین قسم کی سنت ہے جس کی پیروی تمام مسلمانوں پر واجب ہے۔ اس کی ایک قسم آنحضرتؐ کا طرز عمل ہے پس آپؐ کی پیروی میں آپؐ کے امتی بھی ایسا سلوک اپنی بیٹیوں کے ساتھ کریں اور نسلی بقاء کے سرمائے کو یوں حقیر نہ سمجھیں۔

لیکن اس کا ہرگز یہ مطلب نہیں ہے کہ جناب محمدؐ اپنی بیٹی کا جو بھی احترام کرتے تھے وہ صرف دوسروں کی تربیت اور دوسروں کو بتانے کے لئے تھا۔ ایسا نہیں ہے۔ جہاں حضرت فاطمہؑ کی

اخلاقی شخصیت کا بیان آئے گا اس کے متعلق ہم تفصیل سے بات کریں گے اور آپ دیکھیں گے کہ حضرت سیدہ زہرا سلام اللہ علیہا اس احترام و اہمیت کے لائق تھیں۔ یہاں پر جو بات کرنا مقصود ہے۔ وہ یہ ہے کہ رسول اکرمؐ کا فرض تھا کہ قرآنی تعلیمات کے ساتھ ساتھ امت کے لئے عملی نمونہ بھی پیش کریں۔

حوالہ جات:

۱۔ کنز العمال، کتاب نکاح، باب حقوق دختران۔ جس نے دوڑ کیوں کی پرورش کی، یہاں تک کہ وہ بالغ ہو گئیں، میں اور وہ، ان دونوں (ملی ہوئی انگلیوں) کی طرح جنت میں داخل ہوں گے۔

۲۔ ﴿وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ ۝ يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ ۚ أَيَسْكُنُ فِي الْبَيْتِ الْيَتِيمَ ۚ أَفَلَا يَكْفُرُ بِهِ ۚ أَلَا يَسَاءَ مَا يَحْكُمُونَ﴾ (سورہ نحل: آیت ۵۸-۵۹) ”اور جب ان میں سے کسی کو بیٹی کی خوشخبری دی جاتی ہے تو مارے غصے کے اس کا منہ سیاہ ہو جاتا ہے اس بری خبر کی وجہ سے وہ لوگوں سے چھپتا پھرتا ہے (اور سوچتا ہے) کیا اسے ذلت کے ساتھ زندہ رہنے دے یا اسے زیر خاک دفن کرے؟ دیکھو! کتنا برا فیصلہ ہے جو یہ کر رہے ہیں۔“

۳۔ بلوغ الادب، ج ۳، ص ۴۲-۵۳

۴۔ ﴿وَلَا تَقْتُلُوا أَوْلَادَكُمْ حَشِيَّةَ إِمْلَاقٍ نَحْنُ نَرْزُقُهُمْ وَإِيَّاكُمْ ۚ إِنَّ قَتْلَهُمْ كَانَ خِطْئًا كَبِيرًا﴾ (سورہ بنی اسرائیل: ۳۱) ”اور تم اپنی اولاد کو تنگدستی کے خوف سے قتل نہ کیا کرو، ہم انہیں رزق دیں گے اور تمہیں بھی ان کا قتل یقیناً بہت بڑا گناہ ہے۔“

۵۔ تکویر: ۸-۹

۶۔ کنز العمال، کتاب النکاح، از اوسط طبرانی۔

۷۔ کنز العمال، کتاب النکاح، از مسند ابوداؤد۔

۸۔ سورہ کوثر: آیت ۳۔

۹۔ مثنوی مولانا رومی، طبع نیکلسن دفتر سوم ص ۶۸۔

☆☆☆☆☆

وَإِنَّ مِثْلَ حَدِيثِجَةَ صَدَقْتَنِي حِينَ كَذَّبَنِي النَّاسُ

جیسا کہ ہم جانتے ہیں کہ حضرت فاطمہؑ حضرت محمد رسول اللہ (ص) کی بیٹی ہیں اور ان کی والدہ ماجدہ حضرت خدیجہ بنت خویلد ہیں حضرت خدیجہ کی پیغمبر اسلام (ص) سے شادی سے پہلے کی زندگی کے بارے میں چند اشاروں کے سوا مستند معلومات قدیم کتب تاریخ میں نہیں ہیں۔ ابتدائی منابع میں چند واقعات کے حوالے سے گاہ بگاہ ان کے والد اور چچا زاد کا نام آیا ہے۔ خویلد بن عبد العزی بن قصی بن کلاب، قریش کے معروف خاندان اور شرفاء میں سے تھے۔ دور جاہلیت میں خویلد اپنے قبیلہ کے سردار تھے۔ دوسری جنگ فجار میں جوشمط کے نام سے مشہور ہے اور اس دن قریش کنانہ کے ساتھ جنگ کرنے کے لئے آمادہ ہوئے۔ وہ قبیلہ اسد کے رئیس تھے۔

مؤرخین نے لکھا ہے کہ جب تبع حجر الاسود کو یمن لے جانا چاہتا تھا تو خویلد اس کے مقابلے کے لئے اٹھ کھڑے ہوئے۔ ۳۱ ان کا یہ اقدام ان کے زمانے میں ممتاز حیثیت کا پتہ دیتا ہے۔ حضرت خدیجہ کے چچا ورقہ بن نوفل عرب کے کاہنوں میں سے تھے اور جیسا کہ مؤرخین نے لکھا ہے کہ وہ سابقہ ادیان کی کتب جانتے تھے۔ حضرت خدیجہ ظہور اسلام سے قبل قریش کی ممتاز خواتین میں شمار ہوتی تھیں۔ یہاں تک کہ انھیں قریش کی عورتوں کی سردار اور طاہرہ کہا جاتا تھا۔ رسول اکرم (ص) سے عقد سے قبل وہ پہلے ابو ہالہ ہند بن نباش بن زرارہؓ کی بیوی تھیں اور پھر بنی مخزوم کے فرد عتیق بن عائد کی زوجہ بنیں۔ ۵۱ ان کے ابو ہالہ سے دو بیٹے ہوئے اور عتیق سے ایک بیٹی ہوئی یہ حضرت فاطمہ سلام اللہ علیہا کے ماں کی طرف سے بھائی اور بہن ہیں۔

حضرت محمد (ص) کے ساتھ ان کی شادی:

ان دو شادیوں کے بعد، باوجود اس کے کہ وہ خوبصورت اور مالدار خاتون تھیں اور ان کے رشتے کے بہت سے خواہاں تھے، انھوں نے کسی سے شادی نہ کی اور اپنے مال سے تجارت کرنے لگیں۔ یہاں تک کہ حضرت ابوطالب نے اپنے بھتیجے سے کہا کہ وہ بھی اپنے دوسرے حصہ داروں کی طرح خدیجہ کے عامل بنیں اور ان کی طرف سے ان کا مال شام لے جائیں۔ اور ایسا ہی ہوا اس تجارتی سفر کے بعد حضرت خدیجہ حضرت محمد (ص) سے شادی کرنے پر مائل ہوئیں اور جیسا کہ ہم جانتے ہیں کہ انھوں نے آنحضرت (ص) کو اپنا شوہر قبول کر لیا۔ جیسا کہ مؤرخین کے درمیان مشہور ہے اور سنت بھی اس بات کی تائید کرتی ہے کہ حضور (ص) سے شادی کے وقت حضرت خدیجہ کی عمر چالیس سال تھی۔ لیکن ان کے لطن سے آنحضرت (ص) کی جواو لاد ہوئی ان کی تعداد دیکھتے ہوئے یہ کہا جاسکتا ہے کہ مؤرخین نے اس لحاظ سے چالیس کے عدد کا انتخاب کیا کہ یہ ایک مکمل عدد ہے۔ اس شہرت کے مقابلے میں ابن سعد اپنی سند کے ساتھ ابن عباس سے روایت کرتے ہیں کہ حضرت محمد (ص) سے شادی کے وقت حضرت خدیجہ کی عمر اٹھائیس سال تھی۔ ۶۔

حضرت خدیجہ پہلی خاتون تھیں جو آنحضرت (ص) پر ایمان لائیں۔ جب پیغمبر اکرم (ص) نے اعلانیہ دعوت کا آغاز کیا تو مکہ کے ثروتمند اور امیر لوگ آپ کے مقابلے میں اٹھ کھڑے ہوئے اور آپ کے پیروکاروں کو آزار و اذیت پہنچانا شروع کر دی۔ حضرت ابوطالب اپنے بھتیجے کی دشمنوں کے گزند سے حفاظت کرتے تھے۔ ان کے ساتھ حضرت خدیجہ آپ کی مونس و مددگار تھیں جو گھر میں آپ کو آرام و سکون پہنچاتیں اور آپ کی حوصلہ افزائی کرتیں۔ اسی انسانی جذبے اور اسلامی احساس کی بنا پر رسول خدا (ص) ہمیشہ انھیں اچھے انداز سے یاد کرتے تھے۔ ۷۔

حضرت فاطمہ اطہر (س) ایسے باپ اور ایسی ماں کی بیٹی تھیں۔ ان کی ولادت کب اور کس تاریخ کو ہوئی؟ اس کا دن بلکہ سال بھی معلوم نہیں ہے۔ یعنی مؤرخین نے اس سلسلے میں کوئی متفقہ تاریخ بیان نہیں کی۔ بلکہ مختلف تاریخیں ذکر کی ہیں۔ اسلام کی عظیم شخصیات (مرد و عورت) کی تاریخ ولادت اور وفات کا مشخص ہونا تاریخی لحاظ سے اگرچہ قابل اہمیت اور قابل بحث ہے اور ہم بھی اس کی تحقیق کریں گے، لیکن شخصیات کے تجزیہ و تحلیل میں چنداں اہم نہیں ہے اسلام کی بڑی اور غیر معمولی شخصیات کی زندگیوں کے حوالے سے بعد میں آنے والی نسلوں کے لئے جو چیز اہمیت کی حامل ہے۔ وہ یہ ہے کہ انھیں معلوم ہو کہ وہ کون تھیں؟ ان کی تربیت کیسے ہوئی؟ انھوں نے زندگی کس طرح گزاری؟ انھوں نے کیا کردار ادا کیا؟ اور کیوں ادا کیا؟ معاشرے پر اپنی زندگی میں اور بعد میں کیا اثرات مرتب کیے؟ لیکن وہ کب پیدا ہوئیں اور کب وفات پائی؟ اس بارے میں بعض افراد کا خیال ہے کہ اس کی کیا ضرورت ہے؟ معلوم ہے کہ ایک دن وہ دنیا میں آئیں اور ایک دن اس دنیا سے رخصت ہو گئیں۔ شاید بات یہی درست ہو ایسی شخصیات کبھی نہیں مرتیں اور ہمیشہ تاریخ کے ساتھ زندہ ہیں۔ لیکن تاریخ نویس تاریخ پیدائش اور تاریخ وفات کو مشخص کرنا اپنی پیشہ وارانہ ذمہ داری سمجھتا ہے۔ اس لئے کہ وہ مؤرخین اور سیرت نگاروں کی سنت اور روش کی پیروی کرنا اپنا فریضہ جانتا ہے اور اس وجہ سے بھی کہ یہ تاریخیں، تاریخ کے عظیم افراد کی زندگی کے تمام واقعات سے ایک طرح سے مربوط ہو جائیں۔

اس کتاب میں اگرچہ اس کی ضرورت ہے، لیکن افسوس کے ساتھ کہنا پڑتا ہے کہ تمام تر سعی و کوشش کے باوجود رسول اللہ (ص) کی بیٹی کے سال پیدائش کے متعلق کوئی صحیح اور دقیق اطلاع نہیں دی جاسکتی۔ یہ صرف جناب فاطمہ (س) کی تاریخ پیدائش کا مسئلہ نہیں کہ جس میں مؤرخین متفق نہیں ہیں بلکہ دین کے پیشواؤں اور آئمہ معصومین علیہم السلام بلکہ خود رسول

اکرم (ص) کی تاریخ ولادت اور تاریخ وفات میں سے کسی ایک پر بھی مورخین کا اتفاق نہیں ہے۔ یہ سب اختلافات کیوں پیش آئے پہلی فصل میں ان کا مختصر جواب دیا جا چکا ہے۔

اس زمانے میں واقعات کو محفوظ رکھنے اور لکھنے کا رواج نہیں تھا۔ راویوں نے جو کچھ سنا اسے ذہن نشین کر لیا جو کچھ قوم کے بوڑھے اور بزرگ افراد کہہ دیتے قوم اسے قبول کر لیتی۔ کبھی کبھار کوئی اہم ترین واقعہ یا کوئی ایسا واقعہ جو نیا نیا وقوع پذیر ہوتا، تاریخ کا مبداء قرار پا جاتا۔ اس سے بڑی شخصیات کی تاریخ پیدائش اور تاریخ وفات کا حساب کرتے۔ جیسا کہ خود ہم نے اپنی زندگیوں میں اپنے بڑوں سے سنا ہے کہ فلاں سال سیلاب آیا، فلاں سال شہر برباد ہوا، فلاں سال قحط پڑا، فلاں سال وبا پھیلی وغیرہ۔ ظاہر ہے کہ اس قسم کے واقعات و حادثات کی تاریخ اس کے چند سال بعد لوگ یاد رکھتے ہیں اور اسی کی بنیاد پر اپنا حساب و کتاب کرتے ہیں۔ لیکن ایک مدت گزرنے کے بعد یہی واقعات مجہولات میں شامل ہو جاتے ہیں۔

مورخین نے لکھا ہے کہ پیغمبر اکرمؐ کی ولادت باسعادت عام الفیل میں ہوئی۔ جس سال ابرہہ اپنے ہاتھیوں سمیت خانہ کعبہ کو تباہ و برباد کرنے کے لئے مکہ آیا تھا۔ عام الفیل کئی برسوں تک مکہ کے لوگوں کو یاد رہا لیکن ہم اگر جاننا چاہیں کہ یہ واقعہ کس سال رونما ہوا تو بذات خود یہ ایک مشکل ہے۔ اس کے باوجود مبدائے تاریخ بننے والے واقعات کو درست بھی مان لیا جائے اور دقیق تاریخ سے عینی شہادوں کی غفلت اور فراموشی سے ہم صرف نظر کر لیں، پھر بھی یہ سوال پیدا ہوتا ہے کہ راویوں کا حافظہ کتنا ہی قوی کیوں نہ ہو کیا وہ غلطی نہیں کر سکتے؟ بالفرض پہلے درجے کے راوی غلطی نہ کریں لیکن سو سال میں تقریباً تین نسلیں بدلتی ہیں، اس حالت میں کون اس بات کی ضمانت دے سکتا ہے کہ راویوں کے اس سارے سلسلے میں سب کا حافظہ کمال درجے کا ہے۔ نیز یہ کہ دو یا چند با اعتماد گواہ کسی کے قوی حافظہ کی تعریف کر دیں تو یہ علم روایت یا درایت اور اصول یا فقہ کے کام کے حوالے سے دلیل بن سکتا ہے، لیکن واقعات بیان کرنے میں جہاں

روایتوں کا کوئی عمل دخل نہیں ہوتا، ایسا ضابطہ اور اصول کافی نہیں ہے تاریخی واقعات محفوظ کرنے میں راویوں اور مؤرخین میں پائے جانے والے اختلاف کی مذکورہ دو وجوہ کافی ہیں، لیکن ان کے علاوہ اور اسباب کا اضافہ بھی کیا جاسکتا ہے۔ جیسا کہ ہم ملاحظہ کریں گے کہ ہماری زیر بحث شخصیت کے بارے میں بھی یہی صورتحال ہے۔

اہل تسنن کے سیرت نگاروں اور مؤرخین نے عام طور پر حضرت فاطمہ الزہرا (س) کی تاریخ پیدائش پانچ سال قبل از بعثت رقم کی ہے۔ جبکہ بعض شیعہ تاریخ نویسوں اور جید علماء کے مطابق ان کی ولادت بعثت کے پانچویں سال ہوئی ہے۔

ابن سعد ”طبقات“ میں ۸ طبری نے ”تاریخ“ میں ۹ بلاذری ”انساب الاشراف“ میں ۱۰ ابن اثیر ”کامل“ میں ۱۱ ابوالفرج اصفہانی ”مقاتل الطالین“ میں ۱۲ محمد بن اسحاق ۱۳ اور ابن عبد البر ”استیعاب“ میں ۱۴ اور دوسرے چند افراد نے اول الذکر تاریخ کو قبول کیا ہے اور عموم نے لکھا ہے کہ یہ وہ سال تھا جب قریش نے خانہ کعبہ کی تعمیر نو کی۔ بلاذری اس طرح روایت کرتا ہے:

ایک دن عباس بن عبدالمطلب حضرت علیؑ کے پاس آئے دیکھا کہ حضرت علیؑ اور حضرت فاطمہؑ اس بات پر گفتگو کر رہے ہیں کہ دونوں میں سے کون بڑا ہے۔ عباس نے کہا کہ علیؑ تم بڑے ہو کیونکہ تم خانہ کعبہ کی تعمیر نو سے چند سال پہلے پیدا ہوئے۔ جبکہ میری بیٹی (فاطمہ) اس سال پیدا ہوئی جب قریش خانہ کعبہ کی تعمیر نو کر رہے تھے۔ ۱۵

نیز طبری اور دوسروں نے صراحت کے ساتھ لکھا ہے کہ وفات کے وقت حضرت زہرا (س) کی عمر انیس (۲۹) سال کے لگ بھگ تھی۔ ۱۶ لیکن یعقوبی جو اپنی زیادہ تر روایات میں منفرد ہے اس نے حضرت زہرا (س) کی عمر، وفات کے وقت تیس (۲۳) سال درج کی ہے۔ ۱۷ اس کے بقول حضرت زہرا کی ولادت پیغمبر اکرمؐ کی بعثت والے سال میں ہوئی ہے۔

اسی شہرت کے برخلاف شیعہ علماء اور محدثین مثلاً کلینی نے کافی ۱۸ میں، ابن شہر آشوب نے مناقب ۱۹، علی بن عیسیٰ اربلی نے کشف الغمہ ۲۰ اور مجلسی نے بحار الانوار میں دلائل الامامۃ اور دوسری کتب ۲۱ سے نقل کرتے ہوئے لکھا ہے کہ رسول اللہؐ کے منصب رسالت پر مبعوث ہونے کے پانچ سال بعد حضرت زہراءؑ کی ولادت ہوئی۔ صرف مصباح المہجد ۲۲ میں شیخ طوسی کی تحریر اس مشہور روایت کے برخلاف ہے۔ کیونکہ انھوں نے حضرت زہراءؑ کی حضرت علیؑ سے شادی کے وقت عمر تیرہ سال لکھی ہے اور اگر ان کی شادی ہجرت کے پانچ ماہ بعد ہونا تسلیم کریں تو ان کی ولادت بعثت کے پہلے سال میں ماننا پڑے گی اور یہ رائے یعقوبی کے قول سے مطابقت رکھتی ہے۔ روایات میں اس اختلاف کے ساتھ کسی ایک کی سند کو قبول کرنا اور دوسری سند کو چھوڑ دینا نہایت مشکل نظر آتا، جیسا کہ ہم نے مقدمے میں اشارہ کیا ہے۔ یہ وہ مقام ہے جہاں خارجی قرائن کو نظر انداز نہیں کرنا چاہئے۔ ممکن ہے ان قرائن کی مدد سے کسی ایک طرف کا پلڑا بھاری ہو جائے اور اسے اختیار کرنے میں آسانی ہو سکے اور یوں نتیجے کے طور پر اسے مرجع قرار دے دیا جائے۔

ایک قابل ذکر اور قوی قرینہ شیعہ علماء اور محدثین کی روایات میں عمومی طور پر پایا جاتا ہے۔ جو اس بات کی نشاندہی کرتا ہے کہ دختر رسول اکرمؐ کی ولادت بعثت کے بعد ہوئی تھی۔ یہ قرینہ حضرت زہراءؑ کی پیدائش اور معراج النبیؐ کا باہم مربوط ہونا ہے معراج کی روایات کے ضمن میں رسول اللہؐ نے فرمایا کہ شب معراج مجھے بہشتی سیب دیا گیا اور میری بیٹی فاطمہؑ کا نطفہ اسی پھل سے وجود میں آیا۔ ۲۳

اگر مؤرخین نے معراج کی تاریخ کو بطور دقیق معین کر دیا ہوتا، مثلاً بعثت کے کون سے سال میں یہ واقعہ ہوا تو کوئی مشکل پیش نہ آتی لیکن دوبارہ یہ سوال پیدا ہوتا ہے کہ معراج رسول اکرمؐ کس سال واقع ہوئی تھی؟ اس سوال کا جواب بھی واضح نہیں ہے۔ ابن سعد نے ایک روایت

کے مطابق ہجرت مدینہ سے اٹھارہ ماہ پہلے اس واقعہ کے وقوع کا ذکر کیا ہے اور دوسری روایت کی بنا پر ہجرت سے ایک سال قبل کا واقعہ کہا ہے ۲۴ اور ابن اثیر نے تین سال اور ایک اور روایت کی بنا پر ایک سال قبل از ہجرت بیان کیا ہے جبکہ شیعہ علماء نے بعثت کے دو سال بعد سے لے کر ہجرت سے چھ ماہ پہلے تک اس کی تاریخیں بیان کی ہیں۔ جب روایات کے اختلاف کا سامنا ہوا تو اس کی وجہ یہ بتائی گئی کہ حضور اکرمؐ گئی بار آسمان پر تشریف لے گئے تھے ۲۵ لیکن جو بات اہل سنت کے مؤرخین اور محدثین کے قول کی تائید کرتی ہے وہ یہ ہے کہ حضرت فاطمہؑ اس سال پیدا ہوئیں جب قریش نے خانہ کعبہ کو دوبارہ بنایا۔

خانہ کعبہ کی تعمیر نو کا واقعہ تاریخوں میں بیان ہوا ہے اور پیغمبر اکرمؐ کی حیات طیبہ کی تاریخ سے واقف سب افراد اس واقعہ کو جانتے ہیں۔ مختصر طور پر یہ واقعہ یوں ہے کہ ایک دفعہ سیلاب کی وجہ سے خانہ کعبہ گر گیا۔ لہذا اس کی تعمیر نو کی گئی جب تعمیر کے دوران حجر الاسود کو نصب کرنے کا مرحلہ آیا تو اس سعادت کے حصول میں قریش کے قبائل کے درمیان اختلاف اور نزاع پیدا ہو گیا۔ ہر گروہ کا سردار یہ چاہتا تھا کہ یہ افتخار اس کے حصے میں آئے نوبت یہاں تک آن پہنچی کہ قریب تھا کہ جنگ چھڑ جاتی۔ آخر کار وہ سب اس بات پر متفق ہو گئے کہ جو بھی سب سے پہلے دروازے سے اندر داخل ہوگا اس کا فیصلہ مان لیں گے۔ سب سے پہلے آنحضرتؐ دروازے سے اندر داخل ہوئے۔ سب نے کہا وہ امین ہیں اور ہم انھیں اپنے درمیان حکم (منصف) کے طور پر قبول کرتے ہیں۔ آپؐ سے ماجرا بیان کیا گیا آپؐ نے فرمایا: ایک چادر یا بڑا کپڑا پھیلا دیا جائے اس کے بعد آپؐ نے حجر الاسود اٹھا کر چادر پر رکھا اور چاروں قبیلوں کے سرداروں سے کہا کہ وہ ایک ایک کونہ پکڑ لیں اور زمین سے اٹھائیں۔ ان سب نے چادر کو زمین سے اٹھایا آپؐ نے حجر الاسود اٹھا کر اس کی جگہ پر رکھ دیا۔ آپؐ نے اپنی انوکھی تدبیر سے انھیں طویل اور مسلسل قتل و غارت سے بچا لیا۔ حضرت محمدؐ کا فیصلہ کرنا اور حجر الاسود کو نصب کرنا، ان مقدمات کے

ساتھ ہو تو یقیناً یہ بعثت سے پہلے کا واقعہ ہے کیونکہ بعثت کے پانچویں سال میں قریش پیغمبر اکرمؐ کے سخت دشمن تھے۔ لہذا انھیں فیصلہ کرنے کا حق ہرگز نہ دیتے۔
دیگر خارجی قرائن کو مختصر طور پر ذیل میں ذکر کیا جاتا ہے:

۱۔ ایک دن اونٹ کا فضلہ اور اوچھڑی ابو جہل کے کہنے پر رسول اللہؐ پر گرائی گئی حضرت فاطمہؑ کو معلوم ہوا تو وہ مسجد الحرام گئیں اور اس گندگی کو اپنے بابا کے لباس سے صاف کیا۔ ۲۶۔ قریش کی طرف سے حضور اکرمؐ کے ساتھ ایسا ہتک آمیز سلوک ظاہراً بعثت کے دسویں سال، رسول اللہؐ کی طائف ہجرت نیز شعب ابی طالب کے محاصرے اور بایکاٹ سے پہلے تھا اگر حضرت فاطمہؑ (س) کی پیدائش کو بعثت کے پانچویں سال تسلیم کیا جائے۔ تو اس وقت ان کی عمر تین سے پانچ سال سے زیادہ نہ تھی اور بعید ہے کہ اس عمر کی بچی مسجد جائے اور وہاں پر ایسا کام انجام دے۔

۲۔ جنگ احد کے دن جب حضرت فاطمہؑ نے سنا کہ ان کے بابا کا چہرہ زخمی ہو گیا ہے تو وہ چند عورتوں کے ساتھ آپؐ کی خدمت میں گئیں اور جب بابا کو دیکھا تو ان کے گلے میں بانہیں ڈال کر روئیں اور پھر آپؐ کے چہرہ اقدس سے خون صاف کیا۔ ۲۷۔ اگر ہم واقعہ معراج کو بعثت کے پانچویں سال مانیں تو اس وقت احد کے واقعہ میں کسی قسم کا عدم امکان نظر نہیں آتا لیکن اگر اٹھارہ ماہ یا چھ ماہ ہجرت سے پہلے والی روایت صحیح ہو تو اس وقت تسلیم کرنا پڑے گا کہ جنگ احد کے موقع پر حضرت فاطمہؑ کی عمر پانچ سال یا اس سے کم تھی۔ جیسا کہ آئندہ آئے گا، حضرت زہراؑ کی شادی ہجرت کے دوسرے سال ذی الحج میں جنگ احد سے پہلے انجام پائی یعنی اس وقت ان کی عمر نو سال یا اس سے زیادہ تھی۔

۳۔ جیسا کہ ہم یہ دیکھیں گے، کہ شیعہ روایات میں یہ بات مذکور ہے کہ حضرت زہراؑ بعثت کے پانچ سال بعد پیدا ہوئیں اور یہ وہ سال تھا جب قریش خانہ کعبہ دوبارہ تعمیر کر رہے تھے قریش

کے سرداروں کے درمیان ثالثی کرنا حتیٰ طور پر بعثت سے پہلے کا واقعہ ہے کیونکہ بعثت سے پانچ سال پہلے اور بعثت کے بعد قریش آنحضرتؐ کے ساتھ اچھا سلوک روا نہیں رکھتے تھے چہ جائیکہ وہ آپؐ کو امین سمجھیں اور آپؐ کے ثالثی فیصلے کے سامنے اور وہ بھی اتنے بڑے مسئلہ پر سر تسلیم خم کریں۔

۴۔ ہم جانتے ہیں کہ مؤرخین نے حضرت خدیجہ کی نبی اکرمؐ سے شادی کے وقت عمر چالیس سال لکھی ہے اگر ہم کہیں کہ حضرت فاطمہؑ زہراءؑ کی ولادت بعثت کے پانچویں سال ہوئی ہے تو پھر ماننا پڑے گا کہ اس وقت حضرت خدیجہ کی عمر ساٹھ سال تھی۔ اگرچہ یہ امر محال تو نہیں ہے لیکن بعید نظر آتا ہے۔

دوسری طرف علامہ مجلسی نے امالی صدوق سے اس مضمون کی روایت نقل کی ہے:

حضرت خدیجہ نے رسول اللہؐ سے شادی کی تو مکہ کی عورتوں نے حضرت خدیجہؑ سے دوری اختیار کر لی۔ ان کے ہاں آنا جانا چھوڑ دیا نہ ان سے ملتیں اور نہ ہی انھیں سلام کرتیں اور نہ ہی کسی عورت کو ان کے پاس جانے دیتیں۔ چنانچہ جب زہراءؑ کی ولادت قریب ہوئی تو حضرت خدیجہؑ نے قریش اور بنی ہاشم کی عورتوں کو مدد کے لئے بلایا، لیکن انھوں نے صاف جواب دے دیا اور کہا: تم نے ہماری نصیحت پر عمل نہیں کیا اور ابوطالب کے یتیم بھتیجے سے شادی کر لی۔ ۲۸

اس روایت کو اگر اسی طرح قبول کر لیا جائے اور جناب زہراءؑ کی ولادت کو بعثت کے پانچویں سال مانا جائے تو اس وقت حضرت خدیجہؑ کی آنحضرتؐ سے شادی اور حضرت زہراءؑ کی ولادت میں بیس سال کا وقفہ بنتا ہے۔

ان بیس سالوں میں ملامت کرنے والی عورتوں میں کچھ مرکھپ گئی ہوں گی۔ جو جوان تھیں وہ بوڑھی ہو چکی ہوں گی اور نابالغ لڑکیاں جوان ہو گئی ہوں گی اور تمام تر صورتحال بدل چکی ہوگی۔ اب حضرت محمدؐ ابوطالب کے یتیم بھتیجے نہیں ہیں، بلکہ اللہ کے پیغمبر ہیں لوگوں کا ایک گروہ

ان کا دل و جان سے گرویدہ اور ان کا پیروکار ہے قریش کے مردوں کی یہ آرزو ہے کہ آپؐ ان سے مدد طلب کریں اور وہ اس امداد طلبی کو غنیمت شمار کرتے ہوئے اپنے تئیں اسے موافقت اور رفع اختلاف کا مقدمہ قرار دیں۔

ان حالات میں ہو سکتا ہے قریش کی عورتیں جن کے شوہر رسول اکرمؐ کے دشمن ہیں حضرت خدیجہؓ کی بات ٹھکرا دیں، لیکن بنی ہاشم کی عورتیں کیوں مثبت جواب نہ دیں؟ اور اصولی طور پر حضرت خدیجہؓ کو اس وقت کا فراور قریش کی بت پرست عورتوں کی مدد کی کیا ضرورت تھی؟ کیا مسلمان عورتیں اس کام میں ان کی مدد نہیں کر سکتی تھیں۔ یہاں پر یہ بات کہنا مناسب ہے کہ ان راویوں کی روایت پر اکتفا نہیں کیا جاسکتا جو صرف اپنے حافظے پر اعتماد کرتے ہوئے روایت نقل کریں۔

کشف الغمہ میں ایک اور روایت نقل ہوئی ہے:

حضرت فاطمہؓ بعثت کے پانچ سال بعد پیدا ہوئیں اور یہ وہ سال تھا جب قریش نے خانہ کعبہ کو دوبارہ تعمیر کیا۔ ۲۹

ہمیں یوں لگتا ہے کہ سب سے پہلے راوی یا بعد والے راویوں میں سے کسی ایک نے روایت نقل کرنے میں غلطی کی ہے اور اس کے ذہن میں بعثت سے پہلے کی بجائے بعثت کے بعد کا لفظ یاد رہ گیا اور اس نے پھر یوں نبی آگے نقل کر دیا۔ جیسا کہ ہم نے کہا کہ خانہ کعبہ کی عمارت کی تعمیر نو بعثت سے پانچ سال پہلے ہوئی ہے۔ بالفرض اگر ہم یہ تسلیم کر لیں کہ اس تاریخ کے بعد بھی خانہ کعبہ کی کئی دفعہ تعمیر ہوئی ہے (جیسا کہ بعض متاخرین نے اس کا احتمال بتایا ہے) یہ مسلم ہے کہ قبائل کے درمیان وہ جھگڑا دوبارہ پیش نہیں آیا ہوگا اور اگر یہ واقعہ بھی تکرار ہوا ہو تو جیسا کہ ہم نے بیان کیا۔ انھوں نے ثالثی کے لئے رسول خداؐ کو ہرگز قبول نہیں کیا ہوگا اور اگر خانہ کعبہ کی تعمیر نو کے ساتھ یہ تمام واقعات وقوع پذیر نہ ہوئے ہوں تو پھر اس کی اس حد تک اہمیت نہیں

رہتی کہ یہ مبدائے تاریخ قرار پائے۔ بہر حال جو چیز مسلم ہے وہ یہ ہے کہ حضرت زہراؑ کی ولادت اور خانہ کعبہ کی تعمیر نو ایک ہی سال میں ہوئی ہے اور اس کا ذکر شیعہ و سنی دونوں کی چند روایات میں موجود ہے۔

جیسا کہ بیان کیا جا چکا ہے کہ ان روایات کے بارے میں بحث کا فائدہ سوائے تاریخ کے تعین کے اور کوئی نہیں ہے رسول خداؐ کی بیٹی بعثت سے پانچ سال پہلے پیدا ہوں یا پانچ سال بعد، نو سال کی عمر میں ان کی شادی ہوئی یا اٹھارہ سال میں، اٹھارہ سال کی عمر میں دنیا سے رخصت ہوئی ہوں یا اٹھائیس سال کی عمر میں وہ نبی آخر الزمانؐ کی دختر، ایک تربیت یافتہ خاتون کا کامل نمونہ اور اعلیٰ اخلاق اسلامی کے زیور سے آراستہ ہیں۔ ان کی زندگی سے ہر مسلمان مرد اور عورت کو جو درس لینا چاہئے وہ ان کے تقویٰ، پارسائی، پرہیزگاری، بردباری، فضیلت، خدا پر ایمان، خوف الہی اور دوسری اعلیٰ انسانی اقدار کا درس ہے۔ وہ سب اعلیٰ صفات کی مالک تھیں ان صفات کا ذکر ہم آگے چل کر کریں گے۔ اس بحث کو ہم نے اس لئے تفصیل سے بیان کیا تا کہ مؤرخین اور محدثین کی سنت کا بھی لحاظ رکھا جائے۔

حوالہ جات:

- ۱۔ حدیث نبوی۔ سفیۃ البحار، ج ۱، ص ۱۳۰۔ ”خدیجہ کی طرح (بیوی) کہاں ہے؟ اس نے میری (باتوں کی) اس وقت تصدیق کی جب لوگوں نے مجھے جھٹلایا۔“
- ۲۔ اس جنگ کو جنگ فجار اس وجہ سے کہتے ہیں کہ یہ حرام مہینوں میں واقع ہوئی بعض کا قول یہ ہے کہ اس وجہ سے یہ نام دیا گیا کیونکہ اس جنگ میں کچھ حرام چیزوں کو حلال قرار دے دیا گیا۔ ملاحظہ فرمائیں: سیرت ابن ہشام ص ۲۰۱ ج ۱۔ مجمع الامثال میدانی، فصل ایام العرب، نیز اقرب الموارد۔ ابن اثیر ج ۳ ص ۵۹۳، انساب الاشراف بلاذری ص ۱۰۲ طبع دار المعارف۔ لیکن ابن سعد نبی کریمؐ کی حضرت خدیجہ سے شادی کے دن کے بارے میں یوں رقمطراز ہیں: ”یہ جو لکھا گیا ہے کہ حضرت خدیجہ نے اپنے والد کو مشروب پلا کر انھیں طبعی حالت سے خارج کر دیا“ درست نہیں ہے اور اس کی اسناد بالکل غلط ہیں۔ جو کچھ اہل علم سے ہم تک پہنچا ہے

اور ان کی اسناد بھی درست ہیں یہ ہے کہ خویلد جنگ فجار سے پہلے ہی انتقال کر گئے تھے (طبقات ص ۸۵ ج ۱) لیکن تفسیر میدانی نے ”یوم شیط“ کا ترجمہ ”بنی ہاشم اور بنی عبد شمس کے مابین جنگ کا“ کیا ہے (مجمع الامثال) جنگ فجار میں ایک طرف قریش اور دوسری طرف کنانہ تھا اور اس حوالے سے ”تفسیر میدانی“ وقت نظر اور باریک بینی سے محروم ہے اسی طرح خدیجہ کے نکاح کے دن خویلد کے مست ہونے اور اس شادی پر راضی ہونے کا جو واقعہ بعض لوگوں نے نقل کیا ہے وہ بھی بے بنیاد ہے۔ جیسا کہ اکثر اہل سنت کی روایات اور شیعہ مآخذ میں ہم پڑھتے ہیں، اس خواستگاری میں حضرت خدیجہ کے چچا عمرو بن اسد اور ورقہ بن نوفل موجود تھے اور ظاہراً خویلد اس تاریخ کو زندہ ہی نہیں تھے۔

۳۔ عقاد فاطمہ الزہراء ص ۱۰۔ عقاد نے اپنی سند کا ذکر نہیں کیا ہے۔ یمن کے بادشاہوں کا عام لقب ”تبع“ ہے اگر یہ داستان درست ہو تو یہ شخص تبع الاصفہر حسان تھے لیکن مؤرخین نے چند بادشاہان یمن ”تبع“ کی داستانوں کو غلط کر دیا ہے (تاریخ یعقوبی، حبیب السیر، مجمل التواریخ والقصص اور تاریخ گزیدہ کی طرف رجوع کیجئے) جہاں تک مؤلف نے تحقیق کی ہے اس تبع نے ایک خواب دیکھنے کے بعد خانہ کعبہ کا احترام کیا اور اسے غلاف پہنا دیا کہا جاتا ہے کہ وہ پہلے آدمی ہیں جنہوں نے کعبہ کو غلاف پہنا یا جو داستان محمد ابن اسحاق سے نقل کرتے ہوئے سیرت ہشام میں لکھی گئی ہے اور یا قوت نے بھی اس کا کچھ حصہ لفظ کعبہ کی تشریح میں بیان کیا ہے، ایسا لگتا ہے کہ بے بنیاد ہے واللہ العالم (سفینۃ البحار ج ۲ ص ۶۴۳ کی طرف رجوع فرمائیں)

۴۔ بلاذری انساب الاشراف۔ ص ۳۹۰

۵۔ ابن سعد، طبقات ج ۸، ص ۸۔ بعض مآخذ نے ان کی عتیق سے پہلے ابو ہالہ سے شادی کا ذکر کیا ہے (مقاتل الطالیین ص ۴۸۔ کشف الغمہ ج ۱ ص ۵۱۱) اس شہرت کے مقابلے میں ابن شہر آشوب نے مناقب اور سید مرتضیٰ نے شافی میں لکھا ہے کہ حضرت خدیجہ پیغمبر اسلام (ص) سے شادی کے موقع پر کنواری تھیں اور جس کی شادی ابو ہالہ سے ہوئی تھی وہ خدیجہ کی بہن تھیں۔ ابن شہر آشوب نے اپنے متعدد مآخذ میں احمد بلاذری کی کتاب کا حوالہ بھی دیا ہے (مناقب ج ۱ ص ۱۵۹) قاعدتا احمد بلاذری کو ”انساب الاشراف“ کا مؤلف احمد ابن یحییٰ ہونا چاہئے اور اگر ایسا ہے تو وہ امام حسن کا ایک جملہ نقل کرتے ہوئے لکھتے ہیں: ”میں نے اپنے ماموں ہند ابن ابی ہالہ سے پوچھا“ اور اس جملے کی تفسیر میں وہ کہتا ہے کہ چونکہ خدیجہ بنت خویلد پہلے ابو ہالہ اسدی کی بیوی تھیں (انساب الاشراف ص ۳۹۰) اور اسی طرح کتاب کے صفحہ ۴۰۶ پر یوں نقل کیا گیا

ہے کہ خدیجہ بنی کریم (ص) سے نکاح سے پہلے ابو ہالہ ابن نباش کی زوجہ تھیں۔

۶۔ ابن سعد طبقات، ج ۸، ص ۱۰۔ کشف الغمہ ج ۱، ص ۵۱۳

۷۔ بخاری، ج ۵، ص ۴۷، ۴۸ رجوع کیجئے اعلام النساء ج ۱، ص ۳۳۰

۸۔ طبقات ابن سعد ج ۸، ص ۱۱

۹۔ تاریخ طبری ج ۱۳، ص ۲۴۳۴ نیز ج ۴، ص ۱۸۶۹

۱۰۔ بلاذری انساب الاشراف ص ۴۰۲

۱۱۔ ابن اثیر کامل ج ۲، ص ۳۴۱

۱۲۔ مقاتل الطالبین ص ۴۸

۱۳۔ نقل از مجلسی بحار الانوار ص ۲۱۴

۱۴۔ استیعاب ص ۷۵۰

۱۵۔ انساب الاشراف ص ۴۰۳

۱۶۔ تاریخ طبری ج ۴، ص ۱۸۶۹

۱۷۔ یعقوبی ص ۲۹۵ ج ۲

۱۸۔ اصول کافی ص ۴۵۸ ج ۱

۱۹۔ مناقب ج ۳، ص ۳۵۷

۲۰۔ کشف الغمہ ج ۱، ص ۴۴۹

۲۱۔ الامامہ ج ۳، ص ۷

۲۲۔ مصباح المصنف ص ۵۶۱

۲۳۔ الکامل، ص ۵۱ ج ۲

۲۳۔ بحار ج ۴، ص ۱۵ از علل الشرائع

۲۵۔ منتهی الآمال ص ۳۷ ج ۲

۲۷۔ انساب الاشراف ص ۳۲۴۔ مغازی ص ۳۴۹

۲۹۔ کشف الغمہ ج ۱، ص ۴۴۹۔ بحار ج ۴، ص ۷۔

۲۶۔ انساب الاشراف ص ۱۲۵ و آخذ دیگر

۲۸۔ امالی صدوق از مجلسی ج ۴، ص ۶



فُطِمْتُ فَاطِمَةُ مِنَ الشَّرِّ

سیرت نگاروں اور محدثین نے دختر رسولؐ کے چند القابات ذکر کیے ہیں: زہرا، صدیقہ، طاہرہ راضیہ، مرضیہ، مبارکہ، بتول اور دوسرے القابات۔ ان میں سے لقب زہرا زیادہ مشہور ہے اور کبھی کبھی ان کے نام کے ساتھ آتا ہے۔ یعنی فاطمہ زہرا یا عربی ترکیب فاطمۃ الزہراء۔ عرف عام میں ان کے نام کی بجائے بیشتر زہرا استعمال ہوتا ہے۔ لغت کے اعتبار سے زہرا کا لفظ درخشندہ، روشن اور اس کے مترادف معنوں کا حامل ہے۔ یہ لقب ہر لحاظ سے اس بانو کے شایان شان ہے وہ مسلمان خاتون کا درخشندہ چہرہ، معرفت کی تابندہ روشنی، پرہیزگاری اور خدا پرستی کا روشن نمونہ ہیں۔ یہ درخشندگی کسی خاص لمحے یا معین دن کے ساتھ مخصوص نہیں ہے جس دن انھوں نے اپنا فرض نبھایا، اس دن سے لے کر آج تک وہ اسلامی تربیت کی پیشانی پر گوہر کی مانند درخشندہ ہیں۔

ان میں سے بعض القاب اور ان کے اسباب و وجوہات کے حوالے سے محدثین نے بہت سی روایات نقل کی ہیں۔ ان سب کے ذکر کرنے سے گفتگو طویل ہو جائے گی مجموعی طور پر ان روایات سے حضرت فاطمہؑ کے باپ اور شوہر کی نظر میں ان کے بلند مقام و مرتبے اور ان کی عظمت کو سمجھا جاسکتا ہے۔ اسی طرح اسلام میں اور مسلمانوں کے درمیان ان کی قدر و منزلت کا اندازہ لگایا جاسکتا ہے۔ یہ ایک ایسی حقیقت ہے جس کے تمام اسلامی مذاہب کے پیروکار معترف ہیں۔ یہی وجہ ہے کہ شیعہ کتب میں اکثر اور اہل سنت کی معتبر کتابوں میں کبھی کبھار حضرت فاطمہ (س) کی فضیلت پر علیحدہ کتاب دیکھنے کو مل جاتی ہے یا ان کتابوں میں

فضائل کے بارے میں روایات پر مشتمل جداگانہ ابواب ذکر کئے جاتے ہیں۔

ان کا اسم گرامی فاطمہ ہے۔ فاطمہ ”فطم“ کے مصدر سے اسم صفت ہے اور فطم عربی لغت میں کاٹنے، قطع کرنے اور جدا ہونے کے معنوں میں آتا ہے۔ اس صیغہ کا جو کہ فاعل کے وزن پر مفعولی معنی دیتا ہے۔ یہاں پر معنی کٹا ہوا اور جدا شدہ ہیں۔

فاطمہ کس چیز سے علیحدہ اور جدا ہے؟ شیعہ اور سنی کتب میں پیغمبر اسلام کی ایک حدیث نقل ہوئی ہے کہ آپؐ نے فرمایا: ان کا نام فاطمہ رکھا گیا چونکہ وہ اور ان کے شیعہ دوزخ کی آگ سے جدا ہیں ۲ علامہ مجلسی نے ایک روایت عیون اخبار الرضا سے نقل کی ہے۔ عیون اخبار الرضا کے راوی نے اپنی اسناد کے ساتھ اسے علی بن موسیٰ الرضا علیہما السلام اور محمد بن علی علیہما السلام سے نقل کیا ہے۔ انھوں نے مامون سے اور مامون نے ہارون سے، اس نے مہدی سے اور مہدی نے اپنی سند کے ساتھ ابن عباس سے روایت کی ہے کہ ابن عباس نے معاویہ سے پوچھا کہ کیا تم جانتے ہو کہ فاطمہ (س) کو فاطمہ کیوں کہتے ہیں؟ اس نے جواب دیا: نہیں! ابن عباس نے بتایا کہ کیونکہ وہ اور ان کے شیعہ دوزخ میں نہیں جائیں گے۔ ۳ قتال نیشاپوری نے امام صادقؑ سے ایک حدیث نقل کی ہے کہ فاطمہ چونکہ برائیوں اور بدیوں سے دور اور جدا ہیں اس لئے انھیں فاطمہ کہا جاتا ہے۔ ۴ اسی قسم کے مفہوم پر مشتمل دوسری احادیث بھی منقول ہوئی ہیں۔ اسی طرح اس کے صیغہ اسم صفت کے مذکورہ معانی کے علاوہ اور معانی بھی بیان ہوئے ہیں۔ ۵

ظہور اسلام سے پہلے دو یا تین عورتوں کے نام فاطمہ تھے۔ جو اسلام میں فواطم کے نام سے مشہور ہیں جیسے اسد بن ہاشم کی بیٹی فاطمہ، عتبہ بن ربیعہ کی بیٹی فاطمہ ۶ اور عمر بن عائد کی بیٹی فاطمہ۔ ۷

حضرت زہراؑ کی پرورش نبوت کے گھر میں اپنے باپ رسول خداؐ کی آغوش میں ہوئی۔ وہ اس گھر میں پروان چڑھیں جو فرشتوں کی آماجگاہ اور مرکز نزول وحی و آیات قرآن تھا۔ وہ جگہ

جہاں مسلمانوں کا اولین گروہ اللہ تعالیٰ کی وحدانیت پر ایمان لایا اور اپنے ایمان پر ثابت قدم رہا۔ ان کے دلوں کو اللہ نے آزمایا اور قرآن میں ان کی مدح فرمائی۔ دینی تعلیم و تربیت حضرت زہراؑ نے حضرت محمدؐ جیسے معلم سے حاصل کی، جو معلم انسانیت تھے۔ جب تک دین باقی ہے، دین و دانش کا چراغ آپؑ کے دم سے روشن و تابندہ رہے گا۔

یہ چھوٹی سی بچی ان مسلمانوں کو دیکھتی کہ وہ آیات قرآن کی تعلیم لینے اور اللہ کی عبادت و بندگی کے احکام سیکھنے روزانہ کس شوق اور گرمجوشی کے ساتھ ان کے بابا کے پاس آتے ہیں۔ یہ وہ گھر تھا جس سے تکبیر کی آواز بلند ہوئی۔ جہاں پروردگار عالم کی بارگاہ میں حاضر ہونے کی ابتدا ہوئی اور ہر روز و شب، خاص اوقات میں وحدہ لا شریک کی بزرگی کا ذکر شروع ہوا۔ ان ایام میں پورے عرب بلکہ پورے جہان میں صرف ایک ہی گھر تھا جہاں سے اللہ اکبر کی صدا بلند ہوتی تھی۔ مکہ میں فاطمہ (س) ہی چھوٹی لڑکی تھیں جو اپنے ارد گرد اس جوش و جذبے کا مشاہدہ کرتیں۔ اس آسمانی آواز نے اور ان بے مثال اعمال عبادت نے اس کمسن بچی کی روح پر جو اثرات مرتب کئے یہ کئی سالوں بعد آشکار ہوئے۔

وہ گھر میں اکیلی تھیں اور انھوں نے اپنا بچپن تنہائی میں گزارا۔ ان کی دو بہنیں رقیہ اور ام کلثومؑ ان سے چند سال بڑی تھیں۔

گھر میں ان کے ساتھ کھیلنے کے لئے کوئی ہجولی نہ تھی۔ شاید ان کی تنہائی بھی ان عوامل میں سے ایک عامل ہو، جس کی وجہ سے بچپن ہی میں ان کی تمام تر توجہ جسمانی ریاضت و عبادت اور روحانی تعلیم و تربیت کی طرف مرکوز ہو گئی۔ اللہ اکبر کی تعلیم پھر اَشْهَدُ اَنَّ مُحَمَّدًا رَّسُولُ اللہ کا درس، آہستہ آہستہ دوسری آیات نازل ہوئیں اور دروس میں وسعت آتی گئی۔ قرآنی اخلاق کے درس اور انسانی عادات و اطوار اور اقدار کے حصول کی تعلیمات اور یہ کہ تمام لوگ اللہ اور اس کے قانون کے سامنے برابر ہیں۔ کسی کو دوسرے پر کوئی برتری حاصل نہیں، خدا

کے حضور آقا اور غلام مساوی ہیں تمہارا فرض ہے کہ غلاموں، قیدیوں، غریبوں اور مسکینوں کے ساتھ مہربانی کرو اور ان سے خوش اسلوبی سے پیش آؤ اپنی لڑکیوں کو لڑکوں کی طرح سمجھو اور ان کے ساتھ سختی سے پیش مت آؤ ان تعلیمات کے نازل ہونے اور انھیں مسلمانوں کے سکھانے اور مسلمانوں کے ان تعلیمات کے حصول میں جوش و جذبے کے ساتھ ساتھ حضرت زہراؑ نے اپنے باپ کے ساتھ رشتہ داروں اور مکہ والوں کی دشمنی کو بھی دیکھا۔ وہ لوگ ان باتوں کو پسند نہیں کرتے تھے۔ وہ نہیں چاہتے تھے کہ ان احکامات اور تعلیمات سے لوگ آگاہ ہوں، جو اس سے پہلے سنی، نہ دیکھی گئی تھیں ان تعلیمات کے پھیلنے نے ان کی زندگیوں کو درہم برہم کر دیا تھا۔ انھوں نے اپنے ڈر اور خوف کو چھپانے اور اپنے خیال میں ان تعلیمات کے اثرات زائل کرنے کے لئے آپؐ پر ہتھتیں لگائیں کہ آپؐ جادوگر ہیں، دیوانے ہیں۔ کہاں ابوطالب کا یتیم بھتیجا اور کہاں پیغمبری؟ یہ وحی مکے اور یثرب کے کسی بڑے امیر آدمی پر کیوں نازل نہیں ہوئی وغیرہ۔ انھوں نے کہا کہ کہیں یہ معاملہ ہمارے ہاتھوں سے نکل نہ جائے، لہذا اس کے لئے کوئی تدبیر کرنی چاہئے۔ لیکن اگر انھیں قتل کریں تو ابوطالب اور بنی ہاشم سے جنگ کرنا ہوگی اس لئے بہتر یہی ہے کہ ان کے پیروکاروں کو منتشر کر دیا جائے اور اگر وہ زبان سے نہ سمجھیں اور اسے نہ چھوڑیں تو پھر ڈنڈے کے زور سے انھیں دور کیا جائے۔

جھوٹے آدمی کے پاس کون سا ہتھیار ہوتا ہے؟ دشنام، گالی، لڑائی، جھگڑا اور اگر ممکن ہو تو قتل۔ چھوٹے شہر میں خبریں بڑی تیزی سے پھیلتی ہیں۔ خاتونِ جنتؑ کے بابا کا گھر ان دنوں ایسے واقعات اور خبروں کا مرکز تھا: آج بلال کو شکنجے دیئے گئے، آج عمار کو ظلم و ستم کا نشانہ بنایا گیا، آج عمار کی ماں کو شہید کر دیا گیا۔ آج آپؐ کے چچا ابولہب نے یہ کہا اور ابو جہل نے یہ بکواس کی۔ روزانہ اسی قسم کی بری اور روح فرسا خبریں آتیں۔ یہاں تک کہ ایک دن انھوں نے سنا کہ باباؑ نے اپنے پیروکاروں کو حبشہ کی طرف ہجرت کا حکم دیا ہے۔ کیونکہ ان کے والد گرامی

مسلمانوں پر ظلم و ستم اور مصائب دیکھنا برداشت نہیں کر سکتے تھے آخر ان لوگوں نے اپنا گھر بار چھوڑ کر سفر کی صعوبتیں کیوں جھیلیں؟ اور اس جگہ کی طرف کیوں جائیں جس کے بارے میں یہ نہیں جانتے کہ وہ کہاں ہے؟ اس سے پناہ طلب کریں، جسے نہیں جانتے کہ وہ کون ہے، اس کا طرز عمل کیسا ہے؟ ان کے بابا نے انھیں بتایا کہ نجاشی اپنے پاس پناہ لینے والوں کے ساتھ اچھا سلوک کرتا ہے لیکن۔ انھوں نے کون سا جرم کیا ہے کہ وہ اس کے پاس جا کر پناہ مانگیں؟ وہ کیوں غریب الوطنی کا غم سہیں؟ کیا حقیقت میں، خانہ کعبہ کے اندر خدا کے نام پر لکڑی اور پتھروں کے بتوں کی اتنی قدر و منزلت ہے؟ کیا قریش کے بزرگ لوگ نہیں جانتے کہ انسانوں کے ہاتھوں سے بنائے ہوئے یہ بت نہ فائدہ پہنچا سکتے ہیں نہ نقصان؟ یہ بات نہیں۔ یہ لوگ ایک اور چیز سے خوفزدہ ہیں اور وہ ایسے نقصانات ہیں جو محمدؐ کی دعوت کے پھیلنے سے انھیں لاحق ہوں گے:

﴿الَّذِي جَمَعَ مَالًا وَعَدَّدَهُ ۝ يَحْسَبُ أَنَّ مَالَهُ أَخْلَدَهُ ۝ كَلَّا لَيُنْبَذَنَّ فِي الْحُطَمَةِ﴾ ۱۰
وہ جس نے مال جمع کیا اور اسے گنتا رہا۔ وہ خیال کرتا ہے کہ اس کا مال اسے ہمیشہ باقی رکھے گا۔ نہیں، ہرگز ایسا نہیں ہے یہ مال اسے دوزخ کی آگ میں پھینک دیگا۔

جی ہاں! جنگ شروع ہو چکی ہے کچھ لوگ چاہتے ہیں کہ مخلوق کی اطاعت سے خالق کی اطاعت کی طرف لوٹ آئیں۔ غلامی کا طوق گردنوں سے اتار پھینکیں اور آزاد ہو جائیں۔ اسی کی خاطر وہ ان تمام مصائب و آلام کو اپنی جان کے بدلے خرید رہے ہیں۔ لیکن خدا کی اطاعت و بندگی چھوڑ کر شیطان کی بندگی کو ہرگز قبول کرنے کے لئے تیار نہیں ہیں۔ جبکہ ان کا مخالف گروہ یہ چاہتا ہے کہ سب لوگ اسی طرح ان کی خدمت گزاری میں لگے رہیں اور ان کے مال و دولت میں اضافے کا سبب بنتے رہیں۔ ان تمام واقعات میں سے ہر ایک کا اپنے لحاظ سے حضرت زہراؑ کے ظاہر اچھوٹے لیکن معنوی اعتبار سے بڑے دل پر اثر ہوا۔ ہر واقعہ نے انھیں ایک درس

اور پیغام دیا۔ استقامت اور ثابت قدمی کا درس دیا۔ وہ لوگ جو اللہ کی حکومت کے سامنے گردن جھکا دیتے ہیں اور اپنے قول پر ثابت قدم رہتے ہیں۔ ان پر فرشتے نازل ہوتے ہیں۔ اے اس جہان میں روحانی اطمینان و سکون اور اگلے جہان میں بہشت جاوداں اس شخص کے نصیب میں ہے جو مصائب و مشکلات میں پامردی اور استقامت دکھائے اور شیطانی مکر و جیلوں سے نہ گھبرائے۔ یہ وہ سبق تھے۔ جو مسلمانوں کو سکھائے جاتے تھے۔ حضرت فاطمہؑ کا اس ہستی کے ساتھ بلا واسطہ تعلق تھا جن کے قلب مقدس پر یہ الہی احکامات اور تعلیمات نازل ہوتی تھیں۔ لہذا وہ آپؐ سے ان کی علیحدہ تعلیم حاصل کرتی تھیں۔ حضرت زہراؑ کو یکے بعد دیگرے ان تمام آزمائشوں سے گزرنا تھا کیونکہ لوہے کو جتنا زیادہ پگھلایا جائے اتنا زیادہ مضبوط اور طاقتور ہوتا ہے۔ لیکن یہ آزمائشیں نہ ختم ہونے والی ہیں۔ ہر روز نیا امتحان اور ہر شب نئی مشکل۔

آزمائش و مشکلات کی گھڑیاں یکے بعد دیگرے گزرتی گئیں۔ ہر آزمائش پہلی سے سخت اور تلخ تھی۔ آزمائشوں اور ابتلاء کا سلسلہ لگاتار، دشوار تر اور دردناک تر ہوتا گیا۔ دھمکیوں، دشمنیوں، تکلیفوں، بھوک اور زندگی کی سختیوں کی تمام بھٹیوں سے گزارا گیا۔

ایک دن انھوں نے سنا کہ ان کے بابا جان پراونٹ کی غلاظت پھینکی گئی ہے اور آپؐ کے لباس مبارک کو گندگی سے آلودہ کر دیا گیا ہے۔ وہ فوراً اپنے والد گرامی کی خدمت میں پہنچتی ہیں اور اپنے بابا کا لباس صاف اور پاک کرتی ہیں دوسرے دن انھیں یہ خبر ملی کہ ان کے بابا کے پاؤں کو پتھر مار کر زخمی کر دیا ہے۔ ان تمام زیادتیوں کا جیسا کہ دشمن چاہتے تھے کوئی نتیجہ برآمد نہ ہوا۔ نہ حضور اکرمؐ اپنی دعوت تبلیغ سے دستبردار ہوتے ہیں اور نہ آپ کے اصحاب آپؐ کا ساتھ چھوڑتے ہیں۔

کچھ مدت کے بعد شکست خوردہ اور غم و غصے سے بھرے قریش ایک زیادہ سخت فیصلہ کرتے ہیں اور وہ فیصلہ بنی ہاشم کے اقتصادی و معاشرتی بائیکاٹ کا تھا کہ ان کا معاشی اور معاشرتی طور

پر محاصرہ کیا جائے بھوک اور لوگوں سے قطع تعلق انہیں اچھا سبق سکھائے گا اگر یہ کچھ مدت تک اسی حالت میں رہے تو اکتا جائیں گے اور آخر کار تنگ آکر اپنے آرام و سکون کی خاطر ہی سہی، محمدؐ کی حمایت سے دستبردار ہو جائیں گے۔ اس وقت محمدؐ کے سامنے دو راستے ہوں گے یا اپنے مشن سے ہاتھ اٹھالیں گے یا قریش کے ہاتھوں قتل ہو جائیں گے۔ مکہ سے کچھ فاصلے پر موجود شعب ابی طالب کا شہر بدر کئے جانے والے افراد کے لئے انتخاب کیا گیا ان کے ساتھ خرید و فروخت اور ملنا جلنا سب بند کر دیا گیا۔ ان تک غذا، خوراک اور لباس پہنچانے کو ممنوع قرار دے دیا گیا۔ بنی ہاشم کتنی مدت تک اس وحشت ناک گھاٹی میں رہے؟ یہ صحیح طور پر معلوم نہیں۔ ابن ہشام نے یہ مدت دو یا تین سال لکھی ہے۔ ۱۱۲ اس دوران حضرت زہراؑ پر کیا گزری؟ اللہ ہی بہتر جانتا ہے۔ اس زندگی کا زیادہ تر بھاری بوجھ ان کے کندھوں پر تھا۔ لیکن ان سب تکلیفوں سے زیادہ سخت اور دردناک غم عزیزوں کی وفات کا تھا۔

حضرت خدیجہؑ اور حضرت ابوطالبؑ کی وفات:

تقدیر الہی تھی کہ اسلام کی پہلی مسلمان خاتون اور ایثار و قربانی کا مجسمہ جناب خدیجہ کبریٰؑ اور حضرت ابوطالبؑ کی وفات تھوڑے وقفے کے ساتھ ایک ہی سال میں ہوئی ۱۳ فاطمہؑ زہراؑ نے قرآن سے درس سیکھا تھا۔ انھیں اس آزمائش سے بھی گزرنا تھا۔ اپنے عزیزوں کی جدائی ان کے لئے ایک اور امتحان تھا ان مشکلات و تکالیف کو برداشت کرنا اور اپنے رب کی بشارت کا انتظار کرنا تھا۔ ۱۴ پہلی آزمائش جسمانی تھی لیکن یہ روحانی طاقت کا امتحان ہے۔ حضرت خدیجہؑ گھر میں ان کے باپ کی غمخوار تھیں اور حضرت ابوطالبؑ گھر سے باہر دشمنوں کے مقابلے میں آپؐ کی حمایت کرتے تھے۔ حضرت ابوطالبؑ کے ہوتے ہوئے مشرکین مکہ آپؐ کو کوئی ضرر نہیں پہنچا سکتے تھے۔ کیونکہ ان کا خاندان (قبیلہ بنی ہاشم) بہت بڑا تھا اگرچہ ان کے پاس بنی زہرہ یا بنی مخزوم یا بنی حرب جیسی دولت اور طاقت تو نہ تھی، لیکن شرافت و بزرگواری میں کوئی قبیلہ ان

کے ہم پلہ نہ تھا۔ مکے کے سردار اور مالدار لوگ یہ جانتے تھے کہ اگر وہ محمدؐ کی جان کے درپے ہوں تو بنی ہاشم خاموش نہیں بیٹھیں گے اور چہ بسا دوسرے قبائل اور گروہ بھی ان کی حمایت میں اٹھ کھڑے ہوں انھوں نے مجبوراً اپنے سینوں کے اندر بغض و کینے کی آگ کو انھیں آزار و تکلیف دے کر ٹھنڈا کیا۔ دشنام، تمسخر، گالی گلوچ، طعنہ زنی، منہ چڑھانے، پتھر مارنے اور ہمتیں لگانے کے حربے وہ بزدل استعمال کرتے تھے۔ تقدیر کا لکھا تھا کہ ان سب چیزوں کو فاطمہؑ زہراؑ دیکھیں اور یہ تمام مصائب و مشکلات جھیلنے کے بعد یہ دو صدے بھی برداشت کریں۔

اب جناب فاطمہؑ اس گھر کی لڑکی نہیں ہے۔ وہ اب عبد اللہ، عبد المطلب، ابوطالب اور خدیجہ کی جانشین ہے۔ ام ابیہا (اپنے باپ کی ماں) کیسی مناسب کنیت ہے۔ اب انھیں اپنی ماں والے فرائض ادا کرنا ہیں وہ اپنے باپ کے لئے بیٹی کا کردار بھی ادا کرے گی اور ماں کے فرائض بھی انجام دے گی۔

اگر ہم یہ بات قبول کریں کہ حضرت زہراؑ کی ولادت بعثت سے پانچ سال پہلے ہوئی ہے تو اس صورتحال میں ان کے اسی ماں والے کردار کی وجہ سے سترہ سال تک ان کی شادی نہ ہو سکی یا انھوں نے نہ کرنا چاہی۔ وہ اپنے باپ کو اکیلا نہیں چھوڑنا چاہتی تھیں۔ وہ سمجھتی تھیں کہ جس قدر ہو سکے گھر کے اندر رسول اکرمؐ کو آرام و سکون پہنچائیں۔ کیونکہ اب پیغمبر اکرمؐ کے پاس خدیجہ جیسی ہمدرد اور غمخوار ہستی نہیں ہے اور نہ ابوطالب جیسا حمایت کرنے والا سرپرست ہے۔ اب مشرکین کی دشمنی شدت اختیار کر گئی ہے۔ انھیں دلجوئی کی ضرورت ہے اور رسول خداؐ بھی اس ایثار و فداکاری کے جذبے کو دیکھتے ہوئے محبت و مہربانی کے ساتھ اپنی رضا و خوشنودی کا اظہار فرماتے ان واقعات کے کئی سالوں بعد جب حضرت عائشہؓ سے پوچھا گیا کہ وہ جنگ جمل میں کیوں آئیں تو انھوں نے کہا کہ اس داستان کو نہ دہرائیے گا۔ ۱۵۔ انھوں نے کہا کہ میں نے فاطمہ (س) کے بابا کے سوا فاطمہ (س) سے زیادہ کسی کو سچا نہیں پایا۔ ۱۶۔ ممکن ہے ان افراد کے

ذہنوں میں جنہوں نے پیغمبر اکرمؐ اور ان کے اہل بیتؑ کی سیرت کا دقیق مطالعہ اور تحقیق نہیں کی یا جنہوں نے شریعت محمدیؐ اور اسلام کی روح کو جیسا کہ چاہئے تھا۔ لمس نہیں کیا، یہ بات آئے کہ یہ محبت انسانی جبلت کے تحت ہر باپ کی اپنی اولاد سے محبت کی طرح ہے۔ ایک لحاظ سے ان کا خیال شاید صحیح ہو کیونکہ ہم یہ نہیں کہتے کہ فاطمہؑ زہراؑ سے رسالت مآبؐ کی محبت شفقت پردہ کی جذبے سے خالی تھی کیونکہ حضرت محمدؐ باپ تھے اور حضرت فاطمہؑ ان کی بیٹی تھیں، لہذا باپ بیٹی کا رشتہ موجود تھا۔ لیکن مذکورہ روایت اور تھوڑے بہت الفاظ کے اختلاف کیساتھ حضورؐ سے منقول دیگر روایات ایک اور حقیقت کی نشاندہی کرتی ہیں۔ یہ پیغمبر اکرمؐ کے دور اور بعد کے اکابرین اسلام کی نگاہوں میں جناب زہراؑ کی عظمت و بزرگی ہے۔ جناب فاطمہؑ کو یہ مقام و مرتبہ صرف اسوجہ سے نہیں ملا کہ وہ رسول اللہؐ کی بیٹی ہیں۔ جس چیز نے انہیں اس بلندی تک پہنچایا وہ ان کا ایثار، پارسائی، زہد، دانش اور دیگر انسانی ملکات ہیں جو ان میں حد کمال کو پہنچے ہوئے تھے۔ تمام شیعہ و سنی مؤرخین نے انکے فضائل اور امتیاز کو اپنی معتبر کتب میں بیان کیا ہے۔ حضرت امام جعفر صادق علیہ السلام سے پوچھا گیا کہ بعض لوگ آپ سے ایک حدیث نقل کرتے ہیں جو ناقابل قبول ہے وہ کہتے ہیں:

”فاطمہؑ کی ناراضگی سے اللہ تعالیٰ ناراض ہوتا ہے۔“

امام جعفر صادق علیہ السلام نے فرمایا:

”کیا تمہاری کتابوں میں یہ حدیث موجود نہیں ہے کہ بندہ مومن کی ناراضگی سے

خدا ناراض ہوتا ہے؟“

انہوں نے جواب دیا: ”کیوں نہیں۔“

امامؑ نے فرمایا:

”پس تمہیں اس بات پر کیوں اعتبار نہیں آتا کہ فاطمہؑ ایک باایمان خاتون ہوں اور ان کے

ناراض ہونے سے خدا بھی ناراض ہو جائے۔“ ۱۸

حضرت خدیجہ اور حضرت ابوطالب کی وفات نے رسول اکرمؐ کو بھی سخت رنجیدہ اور غمزدہ کر دیا۔ آپؐ اپنے آپ کو تنہا اور کسی غمخوار اور پشت پناہ کے بغیر محسوس کر رہے تھے۔ لیکن ان تمام حالات میں خدا آپؐ کا مددگار تھا اور اللہ کی بندگی کی دعوت آپؐ کا شعار تھا آپؐ نے طائف کا سفر اختیار کیا اس امید پر کہ اس شہر کے طاقتور قبیلہ ثقیف کے افراد میں سے شاید کسی کو الہی دین میں داخل کر سکیں لیکن وہاں کے سرداروں اور دیگر لوگوں نے نہ صرف آپؐ سے برا سلوک کیا بلکہ آپؐ کو اتنی تکلیف دی اور اتنا ستایا کہ آپؐ کو لہان ہو گئے۔

الہی دین کی اس شمع کو بجھانے کے لئے اہل مکہ نے ایڑی چوٹی کا زور لگایا لیکن اس سے انھیں کچھ حاصل نہ ہوا ہر روز صدائے اسلام میں قوت آتی گئی اور روز نئے نئے افراد کے کانوں تک اس کی گونج سنائی دینے لگی، مشرکین قریش کا آخری حربہ یعنی معاشی بائیکاٹ بھی ناکام ہو گیا۔ یہاں تک کہ قوم کے لیڈروں نے خود یہ معاہدہ توڑ دیا۔ اب انھوں نے ایک اور فیصلہ کیا اب جبکہ مکہ میں محمدؐ کا کوئی حامی و ناصر، یعنی حضرت ابوطالب نہیں ہیں۔ لہذا اب ان کا خاتمہ کر دیا جائے۔ البتہ ان کے قتل میں سب قبائل شریک ہوں تاکہ بنی ہاشم ان کا انتقام اور قصاص کسی سے نہ لے سکیں لیکن شیطانی مکر و فریب کو تقدیر الہی کے سامنے دوام نہیں ہے ان کی سازش سے کچھ عرصہ پہلے دعوت اسلام کا مرکز مکہ سے پانچ سو کلومیٹر دور شہر یثرب میں منتقل ہو چکا تھا یا اس سے بہتر الفاظ میں یوں کہیں کہ اسلام کی دعوت و اشاعت کے لئے ایک جدید مرکز کھل گیا تھا۔ فاطمہ زہراؑ کے بابا کے اصحاب ایک ایک کر کے یا گروہ کی شکل میں اپنے گھر بار چھوڑ کر یثرب کی طرف ہجرت کر رہے تھے یثرب کے لوگوں نے، جنھیں اس کے بعد تاریخ اسلام میں ”انصار“ کا لقب دیا گیا، ان ہجرت کرنے والے مسلمانوں کا نہایت پر تپاک استقبال کیا اور ان کی ہر ضرورت کو پورا کیا یہاں تک کہ اپنے آپ پر انھیں ترجیح دی۔ جس رات قریش

نے اپنی سازش کو عملی جامہ پہنانے کا منصوبہ بنایا کہ پیغمبر اسلامؐ کو تمام قبائل پر مشتمل گروہ قتل کر دے، آنحضرتؐ نے اپنے بستر پر حضرت علیؑ کو سلا دیا اور خود حضرت ابو بکرؓ کے ساتھ یثرب کا سفر اختیار کیا۔ یہ وہی عظیم واقعہ ہے جو چند سالوں بعد مسلمانوں کی تاریخ کا مبداء قرار پایا اور آج تک ”تاریخ ہجری“ کے نام سے رائج ہے۔

مدینے میں آہستہ آہستہ تمام امور سنبھلنے لگے۔ ایک مسجد بن گئی مہاجرین اپنے نئے گھروں میں آباد ہو گئے۔ آنحضرتؐ نے جناب فاطمہؑ کو ہجرت کا حکم دیا۔ بلاذری لکھتے ہیں: زید بن حارثہ اور ابورافع سیدہ فاطمہؑ کو لے آئے۔ ۱۹ لیکن ابن ہشام نے لکھا ہے کہ عباس بن عبدالمطلب کو فاطمہؑ کے لانے پر مامور کیا گیا تھا ۲۰۔ بہر حال سیدہ زہراؑ اپنے لانے والے کے ساتھ اپنی سواری پر سوار ہوئیں۔ قافلے نے سفر شروع کر دیا۔ اس دوران میں حویرث بن نفیذ جو حضورؐ کا بڑا سخت دشمن تھا اور ہمیشہ آپؐ کی بدگوئی کرتا تھا، قافلے کے پاس آیا اور اس نے ان کے اونٹ کو زخمی کر دیا۔ اونٹ بدک گیا اور فاطمہؑ گر پڑیں۔ ابن ہشام اور دیگر مؤرخین نے اس حادثہ میں حضرت زہراؑ کو بچنے والے کسی ضرر کا ذکر نہیں کیا۔ لیکن ظاہر ہے کہ اس میں انھیں کچھ نہ کچھ ضرر ضرور پہنچا ہوگا اس پست فطرت شخص کا شمار ان افراد میں ہوتا ہے جن کے بارے میں فتح مکہ کے موقع پر رسول اللہؐ نے فرمایا تھا کہ یہ افراد اگر خانہ کعبہ کے غلاف سے بھی چپٹے ہوئے ہوں تو پھر بھی ان کا خون بہایا جائے۔ حویرث، فاطمہ (س) کے شوہر نامدار حضرت علیؑ کے ہاتھوں واصل جہنم ہوا۔ ۲۱ ان اسناد کے برخلاف درجہ اول کے مورخ یعقوبی لکھتے ہیں کہ حضرت فاطمہؑ کو حضرت علیؑ مدینہ سے لائے تھے۔ ۲۲ البتہ شیعہ روایات یعقوبی کے قول کی تائید کرتی ہیں۔ آخر کار وعدہ الہی پورا ہوا مسلمان، مشرکوں اور دشمنوں کے شر سے آسودہ خاطر ہوئے۔ تاریخ اسلام میں ایک نئے باب کا اضافہ ہوا اس کے بعد وہ نہ صرف اپنے مذہبی مراسم اور عبادات بغیر خوف و خطر اور مکمل آزادی کے ساتھ انجام دے سکتے تھے، بلکہ اب وہ اس

پوزیشن میں تھے کہ دوسروں کو بھی دین حق قبول کرنے کی دعوت دیں اور اگر وہ قبول نہ کریں تو پھر ان سے جنگ کریں۔

حوالہ جات:

- ۱۔ امام صادقؑ، روضۃ الواعظین، ج ۱ ص ۱۴۸۔ ”فاطمہ (س) کو شتر سے پاک کر دیا گیا ہے۔“
- ۲۔ بحار ص ۱۸ ج ۴۳ از امالی شیخ طوسی۔ نسائی، حافظ ابوالقاسم و مشقی
- ۳۔ بحار ص ۱۲ ج ۴۳
- ۴۔ روضۃ الواعظین ص ۱۴۸
- ۵۔ بحار ص ۱۲ ج ۴۳
- ۶۔ ابن سعد ج ۱ ص ۳ لسان العرب ذیل فطم
- ۷۔ یعقوبی ج ۲ ص ۸
- ۸۔ اکثر شیعہ مؤرخین کی یہ رائے ہے کہ حضرت رقیہ اور ام کلثوم آنحضرتؐ کی اپنی بیٹیاں نہیں بلکہ ربیبائیں تھیں۔ (مترجم)
- ۹۔ ﴿وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْفَرِثَيْنِ عَظِيمٍ﴾ (زخرف: ۳۱) ”اور کہتے ہیں: یہ قرآن دونوں بستیوں میں سے کسی بڑے آدمی پر کیوں نازل نہیں کیا گیا؟“
- ۱۰۔ ہمزہ: ۳، ۴
- ۱۱۔ ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ.....﴾ (حم السجدہ: ۳۰)
- ”تحقیق جو کہتے ہیں: ہمارا پروردگار اللہ ہے، پھر ثابت قدم رہتے ہیں ان پر فرشتے نازل ہوتے ہیں.....“
- ۱۲۔ ابن ہشام ج ۱ ص ۳۷۵
- ۱۳۔ کلینی کے بقول حضرت ابوطالبؑ کا انتقال حضرت خدیجہؑ کی وفات سے ایک سال بعد واقع ہوا۔ اصول کافی ج ۱ ص ۴۴
- ۱۴۔ ﴿وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ﴾ (بقرہ: ۱۵۵، ۱۵۶) ”ان صبر کرنے والوں کو خوشخبری دیجئے جو مصیبت میں مبتلا ہونے کی صورت میں کہتے ہیں کہ ہم

تو اللہ ہی کے ہیں اور اسی کی طرف ہمیں پلٹ کر جانا ہے۔“

۱۵۔ بحار ج ۳۳ ص ۲۳ از امالی شیخ طوسی

۱۶۔ مناقب ج ۱ ص ۶۲

۱۷۔ خوارزمی ج ۱ ص ۶۰

۱۸۔ بحار ج ۲۲ ص ۴۳

۱۹۔ انساب الاشراف ص ۴۱۴ و ۲۶۹

۲۰۔ ابن ہشام ج ۴ ص ۹

۲۱۔ ابن ہشام ج ۴ ص ۳۰

۲۲۔ الضائع ج ۲ ص ۳۱



لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

مہاجرین کو مدینے آئے ہوئے دو سال یا اس سے کچھ زیادہ عرصہ گزر گیا۔ ان دو سالوں میں مسلمانوں کے سیاسی اور معاشرتی حالات میں قابل ذکر تبدیلیاں ہوئیں۔ اسی طرح بعض سرپرست پیش آئے جن میں مسلمانوں کو فتح و کامیابی نصیب ہوئی۔ اس کے نتیجے میں مسلمانوں کے امور میں کچھ آسانیاں پیدا ہو گئیں اور مخالف قبائل کے سامنے مسلمانوں کی حیثیت و طاقت میں اضافہ ہوا۔ اسی طرح وہ چند قبائل جو مسلمانوں اور یہودیوں کے درمیان لڑائی میں حالت تردد میں تھے وہ یا تو غیر جانبدار ہو گئے یا مسلمانوں کے ساتھ ہو گئے اور یہی حال منافقین مدینہ کا تھا۔ ان سب سے بڑی اور اہم کامیابی غزوہ بدر میں مسلمانوں کی فتح تھی۔ جس نے مکہ کی افسانوی قدرت و طاقت کو درہم برہم کر دیا اور قریش کے سرداروں کی شان و شوکت کو خاک میں ملا دیا۔ وہ افراد قبائل جو ابھی تک مکہ والوں کی ناراضگی مول لینا چاہتے تھے سمجھ گئے کہ قریش اور ان کے تاجر بھی قابل شکست ہیں۔

رسول اکرمؐ کی گھریلو زندگی میں بھی تبدیلی آئی۔ زمعتہ بن قیس کی بیٹی حضرت سودہ اور حضرت ابوبکرؓ کی بیٹی حضرت عائشہؓ آپؐ کی بیویاں بن کر آپؐ کے گھر آ گئیں حضرت سودہ کی شادی ہجرت سے چند ماہ پہلے ہوئی۔ جبکہ حضرت عائشہؓ کی شادی ہجرت کے پہلے سال ماہ شوال میں انجام پائی۔ اگرچہ ان دونوں بیویوں میں سے کوئی بھی حضرت خدیجہؓ کی کمی حضرت فاطمہؓ زہراؓ اور حضور پاکؐ کی نظر میں پورا نہ کر سکتی تھی، لیکن پھر بھی وہ آنحضرتؐ کا خیال رکھتیں اب اس لحاظ سے جناب زہراؓ کو اپنے والد گرامی کے حوالے سے پریشانی نہ تھی حضرت عائشہؓ کی

عمر نو سال تھی اور حضرت سودہ، سکران بن عمرو بن عبد شمس کی بیوہ تھیں۔ سکران نے حبشہ ہجرت کرنے والے مسلمانوں کے دوسرے گروہ کے ساتھ ہجرت کی۔ حضرت سودہ بھی ان کے ہمراہ تھیں ۵۱ مکہ واپس آنے کے بعد سکران فوت ہو گئے تو حضرت سودہ نے آپؐ سے نکاح کر لیا۔ اب اگر حضرت فاطمہؑ کی شادی ہو جائے اور وہ اپنے شوہر کے گھر سدھار جائیں تو ان کے والد کا خیال کرنے والے موجود ہیں۔

یہ امر مسلم ہے کہ جناب فاطمہؑ زہراؑ کے رشتہ کے خواہاں کئی افراد تھے۔ اس بارے میں روایات کے ذکر کی ضرورت نہیں ہے۔ ان کے والد کا مقام اعلان نبوت سے پہلے بھی اپنی قوم میں بہت بلند اور ارجمند تھا۔

جناب فاطمہ (س) کی تربیت وحی کے زیر سایہ مرکز نزول قرآن میں ہوئی تھی۔ جیسا کہ آپ اس کتاب میں ملاحظہ فرمائیں گے اور اس کے مآخذ پہلے درجے کی اسلامی تاریخ ہے۔ حضرت ابوبکر اور حضرت عمرؓ بھی جناب فاطمہؑ کے خواستگاروں میں سے تھے۔ جب انھوں نے رسالتِ آپؐ کی خدمت میں اپنی خواہش کا اظہار کیا تو آپؐ نے فرمایا کہ میں اللہ کے فیصلے کا منتظر ہوں۔ ۱۶ اہل سنت کے بہت بڑے محدث امام نسائی اپنی کتاب سنن میں کہتے ہیں: پیغمبر اسلامؐ نے ان کے جواب میں فرمایا: ”فاطمہؑ چھوٹی ہیں۔“ جب حضرت علیؑ نے خواستگاری کی تو آپؐ نے قبول فرمالیا۔ ۱۷ البتہ اس حدیث کو ایسے باب میں نقل کیا، جس کا عنوان ہے: ”عورت و مرد کا ہم عمر ہونا۔“ مذکورہ دو اصحاب کا نام اس لئے بیان کیا جاتا ہے کیونکہ یہ دو باقی اصحاب کے لحاظ سے زیادہ معروف اور مشہور ہیں، نہ اس لئے کہ نبیؐ کی بیٹی کے لئے انہی دو بڑی عمر کے بوڑھے مردوں کے رشتے آئے۔ یعقوبی نے لکھا ہے کہ مہاجرین میں سے کئی افراد نے آپؐ سے فاطمہؑ کا رشتہ مانگا۔ ۱۸ جناب فاطمہؑ کی خواستگاری اور حضرت علیؑ علیہ السلام سے ان کی شادی کے حوالے سے جو ہم بیان کریں گے۔ وہ سب کچھ شیعہ اور سنی کتب میں آچکا ہے ان کے

علاوہ بھی بعض روایات ملتی ہیں، لیکن ان کا مفہوم اور مطلب بھی یہی ہے۔ شاید تھوڑا بہت اختلاف روایات کے الفاظ میں موجود ہو۔ یہ روایات اور جو کچھ بلاذری، اسحاق، ابن ہشام، طبری جیسے مؤرخین اور کلینی، مفید اور شیخ طوسی جیسے علماء نے تحریر کیا ہے، بعد کے مصنفین کے لئے واحد اسناد و مآخذ کا درجہ رکھتے ہیں۔ شیعہ ہو یا سنی، مغربی ہو یا مشرقی جو بھی ان پہلی اور دوسری صدی ہجری کے واقعات کے بارے میں کتاب لکھنا یا تحقیق کرنا چاہے، اسے انہی کتابوں کی طرف رجوع کرنا ہوگا۔ اس کتاب کے مصنف نے بھی یہی انداز اختیار کیا ہے۔ اگر مستشرقین کی کتاب میں ایسا مطلب یا بات نظر آئے جو ان بنیادی کتب میں نہ ہو تو اسے رد کر دینا چاہئے یا کم از کم اس کی صحت میں شک کرنا چاہئے۔ ہمیں ہرگز یہ نہیں کہنا چاہئے کہ شاید ان کے پاس ایسے مدارک ہوں جو ہماری دسترس میں نہ ہوں۔ کون سے مآخذ؟ انھوں نے ان مآخذ کو کہاں سے حاصل کیا؟ صدر اسلام کی تاریخ لکھنا، ایشیائی اور جمیری تہذیبوں کے بارے میں تحقیق کی طرح نہیں یا دور بختا منشی کی پتھروں پر کندہ تحریروں کو پڑھنا نہیں یا انیسویں اور بیسویں صدی کی سائنسی ایجادات پر ریسرچ نہیں ہے ہم یہ کہیں کہ ان غیروں کے پاس ایسے وسائل ہیں جو ہمارے پاس نہیں ہیں۔ اس قسم کی تصدیقات یک طرفہ اور اندھی تقلید کہلا سکتی ہیں۔ جس کی وجہ احساس کمتری یا ان کا آلہ کار بننا یا مختلف کتب اور مدارک کی طرف رجوع اور تحقیق کرنے کی فرصت یا ہمت کا نہ ہونا ہے۔

البتہ ہم اس بات کا انکار نہیں کرتے کہ بعض موارد میں تاریخی واقعات اور مسائل کے تجزیہ و تحلیل میں مغرب کے محققین کی روش بعض گزشتہ مشرقی مؤرخین کی روش سے زیادہ عمیق اور گہری ہے۔ لیکن جہاں اصل واقعہ درجہ اول کی اسناد کے ساتھ واضح طور پر موجود ہو، وہاں نص کے مقابلے پر اجتہاد معنی نہیں رکھتا۔

ہمیں ان مستشرقین سے کوئی گلہ شکوہ نہیں ہے۔ جو حقیقت تبدیل کر دیتے ہیں یا حقائق کی

اس طرح تاویل و تفسیر کرتے ہیں جو ان کے عقیدے (یہودیت یا عیسائیت) کے مطابق ہو۔ ان سے شکوہ کرنا بھی نہیں چاہئے کیونکہ یہ لوگ معذور ہیں۔ ہمیں تعجب تو اپنے تاریخ دان دوستوں پر ہوتا ہے جو مکمل طور پر ان کے اقوال و بیانات کے سامنے سر تسلیم خم کر دیتے ہیں۔ ان کی تحریروں کو مسلم حقیقت اور ناقابل اعتراض سمجھ لیتے ہیں جب ان کے سامنے ان محققین کی غلطیوں کو رکھا جاتا ہے تو وہ یہ بہانہ کر کے ان سے چشم پوشی اختیار کر لیتے ہیں کہ ان کا ہم پر استاد والا حق ہے اس کم ہمتی، سہل انگاری یا نا آگاہی کا نتیجہ یہ ہے کہ آج تاریخ اسلام کے اکثر شعبوں پر یہودی مستشرقین کا قبضہ ہے۔ وہ جو چاہتے ہیں لکھتے ہیں۔ پھر ان کا عربی اور فارسی ترجمہ ہوتا ہے اور وہی مسلمان مؤرخین کی تحقیقات کا منبع قرار پا جاتا ہے۔

کبھی کبھار ہمارے ایرانی برادران عربوں کے بارے میں حسن ظن سے کام لیتے ہوئے ان کی کتابوں کا بلا تبصرہ اور کسی قسم کا اظہار کئے بغیر عربی سے فارسی میں ترجمہ کر دیتے ہیں۔ پھر یہی تحریریں ان افراد کے لئے منبع علم قرار پاتی ہیں جو صدر اسلام کی تاریخ سے کما حقہ واقفیت نہیں رکھتے۔ اس کی ایک مثال ملاحظہ فرمائیں:

چونکہ فاطمہؑ بد صورت تھی اس لئے سترہ سال یا اس سے بھی زیادہ عرصہ باپ کے گھر بیٹھی رہیں اور کوئی ان کا رشتہ لینے نہ آیا۔ ایک دن ان کے باپ نے آکر بتایا کہ علیؑ رشتہ لینے آئے ہیں تو انھوں نے اظہار تعجب کرتے ہوئے کہا: کیا ایسا ممکن ہے؟

نعوذ باللہ! حقیقت کی پردہ پوشی، عداوت اور بد فطرتی انسان کو کس مقام تک لے جاتی ہے؟ اس قسم کے دانشور اور محققین چاہتے ہیں کہ تاریخی واقعات کا جدید علوم کی روشنی میں تجزیہ و تحلیل کریں۔ لیکن اس علم کو انھوں نے کس مآخذ سے اور کس طرح سیکھا؟ یہ معلوم نہیں۔

اگر رسول اللہؐ کی لخت جگر کی ولادت بعثت کے پانچویں سال ہوئی ہو تو اس وقت یہ مسئلہ پیش ہی نہیں آتا اور اگر ان کی ولادت بعثت کے پانچ سال پہلے ہو اور سترہ سال کی عمر میں شادی

ہو تو اس کی دلیل ہم نے بیان کر دی ہے کہ مسلمانوں کی معاشرتی صورتحال، ہر قسم کا ڈر اور خوف، مشکلات و مصائب، ہر کام میں رکاوٹیں، حبشہ کی طرف ہجرت، ایک طرف بنی ہاشم کا معاشی و معاشرتی بایکاٹ، دوسری طرف ان کی ذاتی زندگی پر اثر انداز ہونے والے حادثات، مثلاً والدہ، حضرت خدیجہ اور باپ کے چچا ابوطالب کی وفات، اس قسم کے حالات انہیں اس بات کی اجازت نہیں دیتے تھے کہ وہ اپنی شادی کے بارے میں سوچتیں۔

وہ نہیں چاہتی تھیں کہ والدہ کی وفات کے بعد ان کے بابا کے گھر میں کوئی غمخوار اور ہمدرد نہ ہو جیسا کہ ہم نے دیکھا کہ چند معتبر روایات جو ان کی ولادت کے بارے میں بیان ہوئی ہیں کہ ولادت بعثت کے پانچویں سال ہوئی اگر حقیقت یہ ہو تو یہ کہانی بالکل درست نہیں اور اگر ہم اس روش کو نظر انداز کر کے ایک سمجھدار اور دانشور مصنف کا طرز عمل اختیار کریں اور واقعات کی چھان بین جدید تحقیقات کی روشنی میں اور معاشرتی لحاظ سے کریں تو پھر بھی وہ نتیجہ نہیں نکلتا جو اس مستشرق نے اخذ کیا ہے کیوں؟ اس لئے کہ

بالعموم مؤرخین اور سیرت نگاروں نے حضرت محمدؐ کے بارے میں لکھا ہے کہ آپؐ کا چہرہ خوبصورت تھا اور جسم انتہائی مناسب ڈیل ڈول والا تھا اسی طرح حضرت خدیجہ جہاں تک میں جانتا ہوں ایک خوبصورت اور حسین عورت تھیں فطری طور پر خوبصورت والدین کی اولاد بھی اچھی شکل و صورت والی ہوتی ہے۔

سیرت نگاروں نے عمومی طور پر دوسری اور تیسری نسل تک ہاشمی لڑکیوں کی خوبصورتی اور چہرے کے حسن کو بیان کیا ہے۔ جب حسن بن حسنؑ اپنے چچا امام حسینؑ کے پاس ان کی دو بیٹیوں میں سے ایک کا رشتہ مانگنے گئے اور امام حسینؑ نے فرمایا: ان دو میں سے جس کا رشتہ چاہو لے سکتے ہو۔ حسن شرم کی وجہ سے خاموش رہے اور کوئی جواب نہیں دیا۔ امام حسینؑ نے خود فرمایا: فاطمہ کو تمہارے لئے منتخب کرتا ہوں جو کہ میری ماں کی شبیہ ہیں۔ ۹۔ جہاں تک معلوم

ہے یہ فاطمہ خاص حسن و جمال کی مالک تھیں۔ شیخ مفید نے لکھا ہے کہ یہ بی بی اتی خوبصورت تھیں کہ انھیں حور سے تشبیہ دی جاتی تھی۔

اب اس بڑے مستشرق ”دانشور“ کا علمی انکشاف کس بنیاد اور کس مآخذ پر ہے؟ جو ہر واقعہ کی جدید علوم کی روشنی میں تحقیق کرنا چاہتا ہے۔ کیا یہ نص کے مقابلے میں اجتہاد اور متن تاریخ میں ملاوٹ نہیں ہے؟ اس نے جان بوجھ کر ایسا کیا ہے یا عربی سے عدم واقفیت کی بنا پر؟ ہم نہیں جانتے۔ لیکن اس عنوان سے کہ ”دروغ گور حافظہ کم است“ یعنی جھوٹے آدمی کی یادداشت کمزور ہوتی ہے، مصنف موصوف اپنی کتاب میں جعل و افتراء، جھوٹ اور اپنی غلطیوں کے نشانات چھوڑ جاتا ہے۔ اس نے اپنا مآخذ بلاذری کی کتاب کو قرار دیا ہے اور سب جانتے ہیں کہ اصولی طور پر اس کی مشہور کتاب انساب الاشراف ہے۔ کتاب ابھی میرے پاس موجود ہے اس میں یہ عبارت موجود ہے:

پیغمبر اکرمؐ نے جناب زہراؑ سے فرمایا کہ خاندان میں سب سے پہلے آپؑ مجھ سے آئیں گی۔ ۱۲۔ جناب سیدہ کے جسم میں جھر جھری آئی۔ رسول پاکؐ نے فرمایا: کیا آپؑ نہیں چاہتیں کہ جنت کی عورتوں کی سردار بنیں جناب زہراؑ نے تبسم فرمایا۔

نہیں معلوم اس مستشرق نے اپنی علمی تحقیق کا نتیجہ اخذ کرنے میں ان دو روایتوں کو گڈمڈ کر دیا ہے یا جیسا کہ ہم نے لکھا کہ عربی سے کم آگاہی موجب بنی کہ وہ فاش غلطی کا ارتکاب کرے؟ یا زیادہ ”ایماندار“ مستشرقین کی طرح کسی خاص مشن پر مامور ہے؟ اور اس نے اپنا فرض نبھایا ہے۔ بہر حال ان میں سے کوئی بھی سبب ہو، نتیجہ ایک ہی ہے۔ ہم نے مستشرقین یا مشرق کے بارے میں مغربیوں سے زیادہ واقف مشرقی افراد کی کتابوں میں ایمانداری سے فرائض کے نبھانے کی بہت سی مثالیں دیکھی ہیں۔

اہل بیت اطہارؑ کی محبت میں نسل در نسل زندگیاں گزارنے والے قارئین ایسے دشمنوں کے

بیانات اور اقوال یا ایسے کج فکر افراد کی علمی بحثوں کی طرف متوجہ نہیں ہوتے۔ ممکن ہے یہ لوگ ہم پر اعتراض کریں کہ مذکورہ موضوع کے بارے میں اس کی اسناد، مصادر کے متعلق اتنی تحقیق اور بحث کی کیا ضرورت ہے؟ درست ہے، ان لوگوں نے محبت اہل بیتؑ کو ماؤں کے دودھ کے ساتھ پیا ہے اور اسے سینے سے لگائے قبر میں جائیں گے۔ وہ ایسے فضول قسم کے محققین کی باتوں سے متاثر نہیں ہوتے اور شاید کبھی بھی ان کی تحریریں نہ پڑھیں۔ لیکن یہ بات ہرگز فراموش نہیں کرنی چاہئے کہ اہل بیت اطہارؑ کی سیرت پر لکھی جانے والی یہ اور اس طرح کی دیگر کتابیں سب کے لئے لکھی گئی ہیں۔

اسے افسوس کے ساتھ لکھوں یا مایہ خوشتی کہوں کہ سو سال یا اس سے زیادہ عرصہ گزرا ہے کہ ہماری ثقافت، مغربی ثقافت سے نزدیک ہوئی ہے اور بعض جگہوں پر آپس میں مخلوط ہو چکی ہے جیسا کہ ہم جانتے ہیں کہ کئی برسوں سے مغربی محققین اور مستشرقین میں سے ہر ایک یا ہر گروہ اسلامی تہذیب و تمدن اور ثقافت کے ہر شعبے میں جستجو کر رہا ہے اور اس بارے میں کتابیں لکھ رہا ہے اسلامی تہذیب اور ثقافت اور بڑی بڑی اسلامی شخصیات کے بارے میں یورپ اور امریکہ کے اسلام کے متعلق تحقیقاتی مراکز میں ہر سال کئی کتابیں لکھی جاتی ہیں، حضرت محمدؐ بعض آئمہ علیہم السلام اور جناب زہرا سلام اللہ علیہا کی حیات طیبہ کے بارے میں بہت ساری کتابیں ان مراکز سے چھپ چکی ہیں ان میں سے بعض کا فارسی میں ترجمہ کیا جا چکا ہے یا ان کتابوں سے اقتباسات کو فارسی میں بیان کر دیا گیا ہے۔

لامنس، گلڈزیہر، دورمنگام، لوئی ماسینیون، برنارڈ لولیس، پڑوشوفسکی، ردینسن، گیب، اور دسیوں دیگر مستشرقین کی کتابوں کے تراجم تہران اور دوسرے شہروں میں بک شالوں پر دستیاب ہیں۔

ان میں سے اکثر علمی خیانت کے مرتکب ہوئے ہیں: ”بلاشتر“ جیسا دانشور اور محقق جس نے

اپنی ساری زندگی قرآن کے فرانسیسی زبان میں ترجمے میں صرف کر دی، اس نے اپنے ترجمے میں کسی قسم کا تبصرہ اور اظہار نظر کئے بغیر سورہ نجم میں دو آیتوں کا اضافہ کر دیا ہے۔ وہی دو آیات جنہیں پہلی صدی ہجری کے اواخر میں کہانیاں گھڑنے والوں اور افسانہ نگاروں نے بنایا تھا اور دشمنان اسلام کے لئے ایک دستاویز اور ثبوت فراہم کیا مصنف نے تیس سال پہلے افسانہ غرائبق کے عنوان سے ایک کتابچہ لکھا ہے۔ اس مقام پر ”بلاشر“ کی بدینتی کو اتفاق سے میں نے دیکھا ہے۔ کیا دوسرے مقامات پر بھی اس نے ایسا کام کیا ہے؟ اللہ بہتر جانتا ہے۔

اپنے ہم وطنوں میں ایسے افراد موجود ہیں جو اپنے خیال و گمان کے تحت اسلام کو سائنسی اور فلسفے کے آئینے میں سمجھنا اور جاننا چاہتے ہیں۔ وہ ان مستشرقین اور ایران شناس لوگوں کی کتابوں کو اپنی تحقیق کی بنیاد قرار دیتے ہیں اور انہیں پران کی تحقیقات کا دار و مدار ہوتا ہے۔ آخر کار اس کا نتیجہ یہ برآمد ہوتا ہے کہ غلط ترجمہ کی بنا پر فصل ابن حزم، حضرت علی ابن ابی طالبؑ کو اپنے زمانے کا سب سے بڑا سرمایہ دار قرار دیتا ہے۔ اب ابن حزم نے یہ انکشاف کیسے کیا اور اس کا منہج کیا ہے؟ مصنف اسے اہمیت نہیں دیتا، لیکن ممکن ہے کچھ عرصے بعد یہی کتاب اسلام اور عربی سے صحیح واقفیت نہ رکھنے والے افراد کے لئے تحقیقات کی سند قرار پائے۔

اس کے باوجود میں ان کتابوں کے محترم مترجمین کی قدردانی کرتا ہوں۔ اگر کسی مکتب فکر سے ان کا نظریاتی لگاؤ نہیں ہے۔ تو ان سے استدعا کرتا ہوں کہ وہ ایک اور زحمت بھی گوارا کریں کہ ان کتب کے مندرجات اور مطالب کا پہلے درجہ (پانچویں صدی ہجری کے آخر تک) کی کتابوں کے مطالب کے ساتھ موازنہ کریں خدا نخواستہ وہ نادانستہ طور پر کسی ایک یا کئی افراد کی گمراہی یا حقیقت سے دوری کا موجب نہ بنیں۔

ان مستشرقین کے بعض مقالات اور کتابوں کا عربی ترجمہ ہو چکا ہے اور چونکہ ایرانی، عرب مترجمین اور مصنفین پر حسن ظن رکھتے ہیں، اس لئے انھوں نے ان تراجم کو آنکھیں بند کر کے

فارسی میں منتقل کر دیا ہے۔ میں کم و بیش ان تراجم کے کمزور نکات اور خامیوں سے آگاہ ہوں، لیکن میں پھر بھی یہ نہیں کہتا کہ یہ سب مؤلفین کج فکر یا اسلام دشمن ہیں۔

ممکن ہے عربی زبان سے کم واقفیت کی بناء پر یا تعصب سے عاری روایات، اسناد کی عدم دستیابی کی وجہ سے انھوں نے ایسے نتائج اخذ کئے ہوں۔ لیکن ان میں سے بعض کو میں قریب سے جانتا ہوں یا ان سے اس بارے میں گفتگو کر چکا ہوں۔ میں جانتا ہوں کہ وہ دلوں میں مسلمانوں سے ایسا کینہ و عناد رکھتے ہیں کہ اسے کبھی بھی فراموش نہیں کریں گے۔ کیوں؟ اس کا سبب خود ان سے پوچھنا چاہئے۔

میں ایک اسلام شناس دانشور کو جانتا ہوں جو اپنے شعبے میں لاثانی یا کم نظیر ہے۔ چند یورپی زبانوں میں مہارت کے علاوہ عربی زبان سے اس نے بہت زیادہ استفادہ کیا ہے اس بنیاد پر اسے اسلام کی روح اور اس دین کے اصول و قوانین سے صحیح معنوں میں آگاہ ہونا چاہئے۔ وہ اچھی طرح جانتا ہے کہ فاتحان عرب سب یکساں نہیں تھے ان میں سے اکثر دین کا درد رکھتے تھے۔ ان میں سے ایسے لوگ کم تھے جو دنیا کے پجاری تھے۔

اسلام کے بانی ہر دو قسم کے افراد کو خوب جانتے تھے چنانچہ ارشاد فرمایا:

جو شخص خدا کی خاطر میدان جہاد میں جاتا ہے اس کا اجر خدا دے گا اور جو مال غنیمت کے لالچ میں جاتا ہے، اس کے حصے میں مال دنیا کے سوا کچھ نہیں آئے گا۔ ۱۱۳

احتمال یہ ہے کہ مذکورہ مستشرق نے مجھ سے پہلے یہ حدیث ملاحظہ کی ہے لیکن چونکہ وہ ایک خاص مکتب فکر سے وابستہ ہے، اس لئے اپنی کتاب کا آغاز اس جملے سے کرتا ہے: ”مصر کی زرخیز زمین اناج اور پھلوں کی بھرپور پیداواری صلاحیت کی وجہ سے بھوکے عربوں کو سیر کر سکتی تھی۔“ میں نہیں کہتا کہ عمرو بن عاص نے رضائے الہی اور اسلام کی پیشرفت کے لئے مصر کی سرزمین پر قدم رکھا۔ مسلم ہے کہ جو خلوص افریقہ کو فتح کرتے وقت عقبہ بن نافع میں موجود تھا، وہ

اس میں نہیں تھا اگرچہ میں یہ بھی نہیں کہنا چاہتا کہ عقبہ نے شمالی افریقہ میں جو کردار ادا کیا وہ ہر لحاظ سے درست تھا۔

البتہ رسول خداؐ کے سچے اصحاب، جنہوں نے عمرو بن عاص کی قیادت میں وادی نیل میں قدم رکھے، وہ کیسے تھے؟ کیا وہ بھی اپنی بھوک و افلاس مٹانے گئے تھے اور پیٹ بھرنے کے لئے انہوں نے یہ سفر کیا؟ اس سے زیادہ اس موضوع کے متعلق بحث نہیں کرنا چاہتا۔ خداوند متعال سے اپنے لئے توفیق اور ان کی ہدایت کی دعا کرتا ہوں۔

ہم لکھ چکے ہیں اور جیسا کہ درجہ اول کے محدثین و مؤرخین نے اپنی کتب میں نہایت وضاحت سے لکھا ہے اور شیعہ و سنی کی بنیادی روایات میں صراحت کے ساتھ موجود ہے، اسی طرح خارجی قرائن بھی ان مؤرخین کی تائید کرتے ہیں کہ نبی کریمؐ کی بیٹی کے خواستگار بہت تھے، لیکن حضور اکرمؐ نے ان سب میں سے اپنے چچا زاد بھائی علی ابن ابی طالبؓ کا انتخاب فرمایا اور انہیں حضرت زہراؑ کا شریک حیات قرار دیا۔ آپؐ نے اپنی بیٹی سے فرمایا: میں نے آپ کے لئے ایسا شوہر منتخب کیا ہے جو سب سے زیادہ نیک، بااخلاق اور اسلام میں سبقت رکھتا ہے۔ ۴۱ ابن سعد لکھتے ہیں: جب ابو بکر اور حضرت عمرؓ کو رسول اکرمؐ کی طرف سے مثبت جواب نہ ملا تو انہوں نے حضرت علیؓ سے کہا آپ خواستگاری کے لئے جائیں۔ وہ یہ بھی لکھتے ہیں کہ انصار کے چند آدمیوں نے حضرت علیؓ سے جناب فاطمہؑ کا رشتہ مانگنے کو کہا۔ حضرت علیؓ پیغمبر اکرمؐ کے گھر تشریف لے گئے اور آپؐ کی خدمت میں بیٹھ گئے آپؐ نے پوچھا:

ابو طالب کے بیٹے! کیسے آنا ہوا؟

فاطمہؑ کی خواستگاری کے لئے۔

خوش آمدید۔ بہت اچھا! اس کے علاوہ آپؐ نے کچھ نہ فرمایا۔

جب حضرت علیؓ وہاں سے واپس آئے تو چند افراد نے آکر پوچھا کہ رسول خداؐ نے

کیا جواب دیا؟ حضرت علیؑ نے فرمایا: مرحباً و اھلاً فرمایا ہے۔

یہی جملہ کافی ہے۔ ۱۵ انھوں نے تمہاری خواہش اور خواستگاری قبول فرمائی ہے۔

یہ افتخار جو حضرت علیؑ کو نصیب اور انھیں رسولِ خداؐ کے داماد ہونے کا جو شرف حاصل ہوا، چند

افراد پر گراں گزرا۔

علامہ مجلسی نے عیون اخبار الرضا سے نقل کیا ہے:

پیغمبر اکرمؐ نے حضرت علیؑ سے فرمایا کہ قریش کے چند اشخاص مجھ سے ناراض ہوئے ہیں کہ

میں نے انھیں رشتہ کیوں نہ دیا۔ میں نے انھیں جواب دیا کہ یہ کام ارادہ الہی سے ہوا

ہے۔ کیونکہ علیؑ کے سوا فاطمہؑ کا شوہر بننے کے لائق کوئی بھی نہیں تھا۔ ۱۶

بعض روایات میں نبیؐ کی بیٹی کی خواستگاری کے معاملے میں حضرت ام سلمہؓ کے عمل دخل

کا ذکر بھی موجود ہے۔ علی بن عیسیٰ اربلی نے کشف الغمہ میں مناقب خوارزمی سے ایک طویل

واقعہ نقل کیا ہے۔ اس واقعہ میں وہ لکھتے ہیں: جب حضرت ابو بکر اور حضرت عمرؓ کو جناب فاطمہؑ کی

خواستگاری کا مثبت جواب نہ ملا تو وہ حضرت علیؑ کے پاس گئے اور ان سے کہا: آپ فاطمہؑ کی

خواستگاری کے لئے کیوں نہیں جاتے؟ حضرت علیؑ نے جواب دیا: تنگدستی مجھے اس کام سے

روکتی ہے حضرت ابو بکرؓ نے کہا: اے ابوالحسن! یہ دنیا اور جو کچھ اس دنیا میں ہے اللہ اور رسولؐ کے

نزدیک اس کی کوئی اہمیت نہیں ہے۔

اس گفتگو کے بعد حضرت علیؑ نے کنویں پر جتا ہوا اونٹ کھولا اور اسے گھر جا کر باندھ دیا

اور جوتے پہن کر آنحضرتؐ کی خدمت میں حاضر ہونے کے لئے چلے: اس وقت رسول خداؐ ابی

امیہ مخزومی کی بیٹی حضرت ام سلمہؓ کے گھر تشریف فرما تھے۔ حضرت علیؑ نے دروازے پر دستک

دی۔ حضرت ام سلمہؓ نے پوچھا کون؟ آنحضرتؐ نے فرمایا: ام سلمہؓ اٹھو، دروازہ کھولو اور آنے

والے سے کہو کہ اندر آجائے۔ آنے والا شخص ایسا ہے جو خدا اور رسولؐ سے محبت رکھتا ہے اور خدا

اور رسولؐ اس سے محبت کرتے ہیں۔ ام سلمہ فرماتی ہیں میں اس طرح اٹھی کہ نزدیک تھا کہ دروازے کے سامنے گر جاؤں۔ ۱۷

یہ حدیث مرفوع ہے یعنی اس کی سند متصل نہیں ہے۔ احتمال قوی بلکہ یقین ہے کہ اس انداز میں یہ درست نہیں ہے، کیونکہ حضرت ام سلمہ کا نام ہند تھا اور آپ بنی مخزوم کے شخص ابو امیہ حزیفہ بن مغیرہ بن عبد اللہ بن عمر کی بیٹی تھیں۔ رسول اللہؐ سے شادی سے پہلے آپ ابو سلمہ عبد الاسد بن عبد اللہ عمر بن مخزوم کی بیوی تھیں۔

ابو سلمہ اور ان کی زوجہ حبشہ کی طرف ہجرت کرنے والے تھے۔ ۱۸ لیکن ابھی حضور پاکؐ مکہ میں ہی تھے کہ یہ واپس آ گئے۔ ۱۹ ابو سلمہ نے مدینے ہجرت کی۔ جنگ بدر میں شرکت کی۔ ۲۰ جنگ احد میں اسامہ بن جہش نے ان پر تیر چلایا۔ ۲۱ اور اس جنگ میں ان کی جان بچ گئی ہجرت کے تیس ماہ بعد ایک سریہ میں کمانڈر کے طور پر قطن گئے۔ ۲۲ اور انھوں نے بنی نضیر کے غنائم سے بھی حصہ لیا ۲۳ آخر کار جمادی الثانی سنہ ۴ ہجری میں وفات پائی عدت گزرنے کے بعد آنحضرتؐ نے شوال سنہ ۴ ہجری میں ام المؤمنین حضرت ام سلمہ سے عقد فرمایا۔ ۲۴ البتہ یہ بھی کہا جاسکتا ہے کہ اپنے شوہر کی زندگی میں ہی حضرت ام سلمہ کا حضور اکرمؐ کے گھر آنا جانا رہتا تھا۔ روایت ظاہری طور پر یہ بتا رہی ہے کہ جناب زہراؑ کی خواستگاری کے لئے جب حضرت علیؑ تشریف لائے۔ تو بی بی ام سلمہ آنحضرتؐ کی زوجہ تھیں۔ پس یہ احتمال درست نہیں ہے البتہ علامہ مجلسی نے شیخ طوسی کی امالی سے یوں نقل کیا ہے:

حضرت علیؑ نے فرمایا ہے کہ میرے پاس ابو بکر اور عمر آئے اور کہا کہ تم پیغمبرؐ سے فاطمہؑ کا رشتہ کیوں نہیں مانگتے؟

میں آنحضرتؐ کی خدمت میں گیا جب آپؐ نے مجھے دیکھا تو مسکرائے اور پوچھا: ابوالحسن کیسے آئے ہو؟ میں نے آپؐ سے جو تعلق اور رشتہ تھا، اس کا ذکر کیا اسلام میں اپنی سبقت

کا ذکر کیا اور دین کے راستے میں جہاد کو بیان کیا۔ آپؐ نے فرمایا: تم سچ کہتے ہو تمہاری فضیلت ان سے کہیں زیادہ ہے جنہیں تم شمار کر رہے ہو۔ میں نے عرض کیا: یا رسول اللہ! فاطمہؑ کی خواستگاری کے لئے حاضر ہوا ہوں۔ ارشاد فرمایا: اے علیؑ! آپؐ سے پہلے بھی ان کے رشتے کے لئے بہت لوگ آئے ہیں، لیکن میری بیٹی نے انہیں قبول نہیں کیا۔ لہذا اس مرتبہ بھی اپنی لخت جگر سے پوچھ لوں۔ ان کی مرضی کیا ہے۔ اس کے بعد آپؐ گھر تشریف لے گئے اور اپنی بیٹی سے کہا: علیؑ میرے پاس تمہاری خواستگاری کے لئے آئے ہیں۔ تم علیؑ اور میرے درمیان قرابت اور تعلق سے آگاہ ہو تم ان کی اسلام میں سبقت، کارناموں اور فضائل سے واقف ہو۔ جناب فاطمہؑ نے سر ہلانے کی بجائے خاموشی اختیار کی۔ پیغمبر اکرمؐ نے ان کے چہرے پر خوشی کے آثار دیکھ کر کہا: اللہ اکبر! ان کی خاموشی ان کی رضایت ہے۔ ۲۵

شیخ طوسی نے اپنی امالی میں لکھا ہے کہ جب رسول خدا علیؑ و فاطمہؑ علیہما السلام کی شادی پر راضی ہوئے تو جناب فاطمہؑ رونے لگیں۔ پیغمبر اکرمؐ نے فرمایا: خدا کی قسم اگر اپنے اہل بیت میں سے اس سے افضل اور بہتر کسی کو پاتا تو تمہارا رشتہ اس سے کرتا۔ ۲۶

نیز کشف الغمہ کے مصنف اور ان سے نقل کرتے ہوئے علامہ مجلسی نے بیان کیا ہے کہ حضرت علیؑ نے آنحضرتؐ سے عرض کیا:

میرے ماں باپ آپؐ پر قربان ہوں۔ آپؐ جانتے ہیں کہ آپؐ نے مجھے بچپن سے میرے باپ ابوطالبؑ اور ماں فاطمہ بنت اسد سے لے کر اپنے دامن تربیت میں پروان چڑھایا اس پرورش میں آپؐ میرے والدین سے بھی زیادہ مجھ پر مہربان تھے۔ آپؐ نے مجھے اس شک و تردد سے نکالا جس میں ہمارے آباؤ اجداد مبتلا تھے۔ دنیا و آخرت میں میرا سرمایہ اور مال و دولت آپؐ ہی کی ذات گرامی ہے۔ اب جبکہ خدا نے آپؐ کے وجود پاک سے مجھے توانا و طاقتور کیا ہے تو میں چاہتا ہوں کہ اپنا گھر بساؤں اور شادی کروں میں فاطمہؑ کی خواستگاری کے لئے حاضر ہوا

ہوں۔ کیا آپؑ میری یہ درخواست قبول فرمائیں گے؟

جناب ام سلمہؓ کہتی ہیں کہ جناب رسالتؐ کا چہرہ چمک اٹھا اور آپؐ کو دیکھ کر مسکرائے اور فرمایا:

کیا میری بیٹی کو حق مہر دینے کے لئے تمہارے پاس کچھ ہے؟ علیؑ علیہ السلام نے جواب دیا: میری حالت آپؑ سے پوشیدہ نہیں ہے۔ میرے پاس تلوار اور اونٹ کے سوا کچھ نہیں ہے۔ اونٹ وہ ہے، جس کے ذریعہ سے کنویں سے پانی نکال کر مزدوری کرتا ہوں۔ پیغمبر اکرمؐ نے فرمایا: تلوار کو جہاد کے لئے محفوظ رکھو اور اونٹ کھجوروں کو پانی دینے، روزی کمانے، سامان لادنے اور سفر کے لئے اپنے پاس رکھو۔ کیا تم چاہتے ہو کہ میں صرف زرہ کو حق مہر قرار دوں۔ ۲۷ جیسا کہ ہم نے لکھا ہے اس موقع پر ام سلمہؓ موجود تھیں۔ ان کی موجودگی اتفاقیہ ہے۔ کیونکہ اس وقت تک وہ آنحضرتؐ کے عقد میں نہیں آئی تھیں۔

زبیر بکار نے جن کی کتاب الموفقیات قدیمی مآخذ میں شمار ہوتی ہے، حضرت علیؑ کی گفتگو اس طرح بیان کی ہے:

میں رسول خداؐ کی خدمت میں حاضر ہوا اور ان کے سامنے خاموشی سے بیٹھ گیا۔ کیونکہ ان جیسا مرتبہ و احترام کسی دوسرے کا نہیں تھا۔ میری خاموشی دیکھ کر آپؐ نے پوچھا: ابوالحسن ۲۸ کیسے تشریف لائے ہو؟ میں اسی طرح چپ چاپ بیٹھا رہا یہاں تک کہ آنحضرتؐ نے تین مرتبہ اپنا سوال دہرایا پھر فرمایا: گویا فاطمہؑ کی خواستگاری کے لئے آئے ہو؟ میں نے عرض کیا جی ہاں! آپؐ نے پوچھا: میں نے جو زرہ تمہیں دی تھی وہ کہاں ہے؟ میں نے عرض کیا: حضور وہ میرے پاس ہے آپؐ نے فرمایا: اسی زرہ کو فاطمہؑ (س) کا حق مہر مقرر کر دو۔ ۲۹

ابن سعد کی بعض روایات میں زرہ کی بجاء بھیڑ کی کھال اور پرانے یمنی پیراہن کا ذکر ملتا ہے۔

بعض مؤرخین کہتے ہیں کہ حضرت علیؑ نے اپنا اونٹ بیچ کر اس کی قیمت حق مہر میں دی۔ اس زرہ کی کیا قیمت تھی؟ اور حق مہر کتنا تھا؟ قرب الاسناد کے مؤلف حمیری نے اسے تیس درہم لکھا ہے۔ ۳۰ دوسروں نے چار سو اسی درہم تک ذکر کیا ہے ابن سعد نے اپنی روایات میں سے ایک میں زرہ کی قیمت چار درہم ۳۰ بیان کی ہے۔ اس کے بارے میں میرا گمان یہ ہے کہ یہ چار سو درہم کی بجائے غلطی سے چار درہم لکھا گیا ہے، گویا کتابت کی غلطی ہے ابن قتیبہ نے زرہ کی قیمت تین سو اور ایک روایت کے مطابق چار سو اسی درہم بیان کی ہے۔ ۳۲

رسول اللہؐ کی دختر کا حق مہر چار سو درہم یا اس سے کچھ کم یا کچھ زیادہ تھا۔ بس یہی کچھ ان کا سرمایہ تھا اس سادگی کے ساتھ علیؑ و فاطمہؑ رشتہ ازدواج میں منسلک ہوئے۔ وہ ایسے مقدس رشتے میں منسلک ہوئے کہ دونوں زندگی کے غموں اور خوشیوں میں ایک دوسرے کے شریک بن گئے۔

کوئی بھی جنس فروخت نہیں ہوتی۔ جب تک خریدار اور بیچنے والا اس کی قیمت کے بارے میں بات چیت نہ کر لیں۔ بہر حال زرہ تھی، بھیڑ کی کھال یا یمنی پیرا ہن جو کچھ بھی تھا، فروخت ہوا۔ اس کی قیمت آنحضرتؐ کی خدمت میں لائی گئی۔ رسول خداؐ نے گئے بغیر اس میں سے کچھ رقم بلال کو دی اور فرمایا کہ ان پیسوں سے میری بیٹی کے لئے خوشبو (عطر) خریداؤ۔ پھر باقی رقم حضرت ابوبکر کو دی اور فرمایا کہ اس سے میری بیٹی کی ضروریات زندگی کی اشیاء مہیا کرو۔ حضرت عمار یا سر اور دوسرے چند اصحاب کو حضرت ابوبکر کے ساتھ روانہ کیا تا کہ وہ اپنی صوابدید کے مطابق جناب زہراؑ کا جہیز خریدیں۔ شیخ طوسی نے جہیز کی فہرست اس طرح لکھی ہے:

سات درہم قیمت کا پیرا ہن،

چار درہم کا نقاب،

خیبر کا بنا ہوا سیاہ اونی کمبل،

کھجور کے پتوں کا بنا ہوا ایک بستر،
 مصری ٹاٹ کے دو گدے جن میں سے ایک کھجور کی چھال اور دوسرا بکری کے بالوں سے
 بھرا ہوا اور جن کے ابرے موٹی کتان کے بنے ہوئے تھے۔
 طائف کے چمڑے کے تکیے، جن میں مکی خوشبودار گھاس بھری ہوئی تھی،
 ایک اون کا پردہ،
 ایک ہجر ۳۳ کا بنا ہوا بوریا،
 چکی،
 کپڑے دھونے کے لئے ایک تانبے کا برتن،
 دودھ دوہنے کے لئے گہرا پیالہ،
 پانی کے لئے چمڑے کی مشک،
 ایک لکڑی کا کٹورہ،
 تارکول جیسے مادہ سے بنا ہوا لوٹا،
 سبز صراحی اور مٹی کے چند پیالے۔ ۳۴
 جب جہیز آنحضرتؐ کی خدمت میں لایا گیا تو آپؐ نے اسے دیکھنے کے بعد فرمایا:
 اللہ تعالیٰ اہل بیتؑ کو برکت عطا فرمائے۔
 خطبہ نکاح پڑھنے کا وقت آپہنچا۔ ابن شہر آشوب نے مناقب میں، علامہ مجلسی نے
 بحار الانوار میں اور دوسرے شیعہ علماء اور محدثین نے اس خطبے کو مختلف عبارتوں اور مختلف انداز
 سے نقل کیا ہے۔ ان میں سے درج ذیل عبارت منتخب کی گئی ہے، جسے اکثر محدثین نے تحریر کیا
 ہے۔ جو اس سے زیادہ تفصیل کا طالب ہو وہ بحار الانوار کی طرف رجوع کرے:
 ”حمد و ثنا ہے اس پروردگار کی جس کی نعمتوں کی ستائش کی جاتی ہے۔ جس کی قدرت و طاقت

کی پرستش کی جاتی ہے۔ جس کی سلطنت میں اس کی فرمانبرداری کی جاتی ہے۔ جس کے عذاب کا ڈر اور خوف ہے، جس کی عطا اور بخشش کے سب خواہاں ہیں۔ اور زمین و آسمان میں اسی کی حکومت کا سکہ چلتا ہے۔ وہ ایسا خدا ہے جس نے مخلوقات کو اپنی قدرت سے خلق کیا۔ ہر ایک کو اس کی صلاحیت و استعداد کے مطابق ذمہ داری سونپی انسانوں کو اپنے دین کی وجہ سے بلندی عطا کی ہے اپنے محمدؐ کے ذریعہ انھیں عزت و فضیلت سے نوازا۔ خداوند تعالیٰ نے نکاح کو ایک دوسرے سے منسلک ہونے کا ذریعہ قرار دیا اور اسے واجب کیا۔ اس نکاح کے ذریعے رشتہ داری کے سلسلے کو مضبوط فرمایا۔ اسے لوگوں کے لئے نسب اور سبب کا رشتہ قرار دیا اور تیرا پروردگار توانا ہے۔ ۳۵۔

پھر حضور اکرمؐ فرماتے ہیں:

اسی خدا نے مجھے حکم دیا ہے کہ میں فاطمہؑ کو علیؑ کی زوجیت میں دے دوں اور میں نے چار سو مشقال چاندی حق مہر کے بدلے انھیں علیؑ کی زوجہ قرار دیا ہے اے علیؑ کیا تم راضی ہو؟ جی ہاں! یا رسول اللہؐ۔

جیسا کہ ہم نے ذکر کیا ہے کہ ابن شہر آشوب نے مناقب ۳۶ میں خطبے کو انہی الفاظ میں بیان کیا ہے اور علامہ مجلسی نے بھی کشف الغمہ سے اسی صورت میں نقل کیا ہے ۳۷ اور مذکورہ عبارت کے بعد ایک سطر کا اضافہ کیا ہے۔

البتہ ابن مردویہ نے اس خطبے کو دوسرے الفاظ میں بیان کیا ہے۔ اس خطبے کو اور وہ خطبہ جو حضرت علیؑ نے نکاح کی قبولیت کے عنوان سے پڑھا، اسے بحار الانوار اور مناقب میں دیکھا جاسکتا ہے۔

خطبہ نکاح پڑھا گیا۔ اس کے بعد جناب زہراؑ حضرت علیؑ کی شریک حیات بن گئیں۔ جہیز مذکورہ صورت میں تیار ہو گیا۔ لیکن ایک عرصے کے بعد رخصتی عمل میں آئی اور جناب فاطمہؑ

اپنے باپ کے گھر سے اپنے شوہر کے گھر آئیں۔ علامہ مجلسی نے اپنی روایت میں اس عرصے کو ایک ماہ لکھا ہے جبکہ بعض نے اس مدت کو ایک سال اور اس سے زیادہ بھی بیان کیا ہے۔

ان جزئیات کی تحقیق و جستجو زیادہ اہم نظر نہیں آتی ایک ماہ یا ایک سال یا جو بھی ہو، بہر حال یہ مدت تمام ہوئی۔ آخر کار ایک دن حضرت عقیل حضور اکرمؐ کے گھر آئے اور آپؐ سے فاطمہ (س) کو رخصت کرنے کی درخواست کی۔ آنحضرتؐ کی بعض بیویوں نے بھی حضرت عقیل کی حمایت کی۔ ایک رات جناب فاطمہؑ کو دلہن بنا کر چند عورتوں کے ہمراہ حضرت علیؑ علیہ السلام کے گھر لے جایا گیا۔ پہلی اور دوسری صدی ہجری کے شیعہ شعراء جیسے کیمیت، سید اسماعیل حمیری اور دیک الجن، جس نے تیسری صدی کے آغاز میں وفات پائی، نے جناب فاطمہ (س) کی خواستگاری اور ان کی حضرت علیؑ سے شادی اور جہیز کی مقدار کے بارے میں نہایت عمدہ قصائد کہے ہیں۔ جو تذکرہ اور سوانح حیات کی کتابوں میں مذکور ہیں۔

جس رات فاطمہؑ زہرا سلام اللہ علیہا کی رخصتی تھی رسول اکرمؐ نے فرمایا:
اے علیؑ! شادی طعام کے بغیر نہیں ہوتی۔

سعد نے کہا:

میرے پاس ایک دنبہ ہے انصار کے چند افراد نے کچھ کلونٹنی کا بندوبست کیا۔
زبیر بن بکر نے عبداللہ بن ابی بکر کے ذریعے حضرت علیؑ سے یوں روایت کی ہے۔ ۳۸
جب میں نے فاطمہ (س) سے شادی کرنا چاہی، یعنی رخصتی کے وقت پیغمبر اکرمؐ نے مجھے ایک زریں برتن عطا کیا اور فرمایا اس کی قیمت سے اپنی شادی کی دعوت ولیمہ کا انتظام کرو۔ میں محمد بن مسلم انصاری کے پاس گیا اور کہا کہ اس برتن کی قیمت کے بدلے مجھے کھانے کا سامان دے دو اس نے قبول کیا اور پھر مجھ سے پوچھا:
تم کون ہو؟

علی ابن ابی طالب -

کیا پیغمبر اکرمؐ کے چچا زاد بھائی ہو؟

جی ہاں!

یہ سامان کس لئے خرید رہے ہو؟

اپنی دعوت ولیمہ کے لئے -

کس سے شادی کی ہے؟

رسول خداؐ کی بیٹی سے -

اس انصاری نے کہا:

یہ خورد و نوش کا سامان بھی آپ کا اور یہ زریں پیالہ بھی -

رخصتی کے وقت رسول پاکؐ نے میاں بیوی کے لئے دعا فرمائی:

اے پروردگار! اس عقد کو ان میاں بیوی کے لئے مبارک قرار دے،

خدایا! انھیں بہترین اولاد عطا فرما۔ ۳۹

ابن سعد نے دوسری روایت میں جس کی سند اسماء بن عمیس تک پہنچتی ہے، بیان کیا ہے:

علی علیہ السلام نے اپنی زرہ یہودی کے پاس گروی رکھی اور اس سے کچھ مقدار ”جو“ لئے

اور ان دنوں میں یہ بہترین دعوت تھی۔ ۴۰

ابن شہر آشوب نے ابن بابویہ سے روایت نقل کی ہے:

پیغمبر اکرمؐ نے عبدالمطلب کی بہو بیٹیوں اور مہاجرین و انصار کی عورتوں سے فرمایا کہ وہ

فاطمہ زہراؑ کے ہمراہ علیؑ کے گھر جائیں اور راستے میں شادمانی اور خوشی کا اظہار کریں۔ اس

مسرت و شادمانی سے متعلق اشعار پڑھیں۔ لیکن ایسی بات نہ کہیں جو اللہ کو پسند نہ ہو۔ انھوں

نے حضرت زہراؑ کو شہباء نامی خچر (یا اونٹ) پر سوار کیا اس خچر کی باگ حضرت سلمان فارسی کے

ہاتھ میں تھی حضرت حمزہ، حضرت عقیل، حضرت جعفر اور دیگر بنی ہاشم کے افراد ان کے پیچھے پیچھے تھے۔ پیغمبر اکرمؐ کی بیویاں لہن کے آگے آگے چل رہی تھیں اور یہ اشعار پڑھ رہی تھیں:

سرن بعون اللہ یا جاراتی واشکر نہ فی کل حالات
واذکرن ما آنعم رب العلی من کشف فکروہ وآفات
فقد ہدانا بعد کفر و قد انعشنا رب السماوات
وسرن مع خیر النساء الوری تقدی بعمات و خالات
یا بنت من فضلہ ذوالعلی بالوحی منہ والرسالات

☆ اے میری ساتھی عورتو! خدا کی مدد سے جاؤ اور ہر حال میں اس خالق کا شکر ادا کرو۔

☆ یاد رکھو کہ خدائے بزرگ و برتر نے ہم پر احسان فرمایا اور ہمیں بلاؤں اور آفتوں سے نجات بخشی۔

☆ ہم کافر تھے اس نے ہماری ہدایت فرمائی، ہم ناتواں تھے اس نے ہمیں قوت بخشی۔

☆ جاؤ! بہترین عورتوں کے ساتھ تجھ پر قربان ہوں پھوٹھیاں اور خالائیں۔

☆ وحی و رسالت کے ذریعے سب پر فضیلت عطا کی۔

حضرت عائشہؓ کی زبان پر یہ اشعار تھے:

یا نسوة استرن بالمعاجر واذکرن ما یحسن فی المحاضر
واذکرن رب الناس اذ خصنا بدینہ مع کل عبد شاکر
فالحمد لله علی افضالہ والشکر لله العزیز القادر
سرن بها فالله اعطى ذکرها وخصها منه بظہر طاهر

☆ اے عورتو! اپنے آپ کو پردے میں رکھو اور زبان پر اچھی بات کے سوا کچھ نہ لاؤ۔

☆ اپنی زبان پر رب العالمین کا نام لاؤ جس نے ہمیں اور سب انسانوں کو اپنے دین سے فضیلت بخشی۔

☆ فیاض اور مہربان خدا کی حمد و ثنا، عزیز اور قادر خدا کا سپاس و شکر!

☆ اس دختر کو لے چلو جسے خدا نے محبوب کیا اور اسے پاک و پاکیزہ شوہر عطا فرمایا۔

حضرت حفصہ نے یہ اشعار پڑھے:

فاطمہ خیر النساء البشر ومن لها وجه كوجه القمر
فضلک اللہ علی کل الوری بفضل من خص بآی الزمر
زوجک اللہ فتی فاضلا اعنی علیا خیر من فی الحضر
فسرن جاراتی بها انها کریمۃ بنت عظیم الخضر

☆ اے فاطمہ (س)! اے دنیا کی تمام عورتوں سے افضل! آپ کا چہرہ چاند جیسا ہے۔

☆ خدا نے آپ کو تمام انسانوں پر فضیلت عطا کی اپنے باپ کے ذریعے جسے اللہ نے اپنی آیات سے خصوصیت بخشی۔

☆ آپ کو ایسا شوہر عطا کیا جو صاحب فضیلت ہے یعنی علیؑ جو سب حاضرین سے بہتر ہیں۔

☆ میری ساتھیو! انھیں لے چلو کہ خود بھی عظیم ہیں اور عظیم خاندان کی بیٹی ہیں۔

سعد بن معاذ کی والدہ معاذہ نے یہ اشعار پڑھے:

اقول قولاً فیہ مافیہ واذکر الخیر وائدیہ
محمد خیر بنی آدم مافیہ من کبر ولا تیہ
بفضله عرفنا رشدنا فالله بالخیر مجازیہ
ونحن مع بنت نبی الہدی ذی شرف قد فکنت فیہ
فی ذرۃ شامخۃ اصلها فما آری شیئاً یدانیہ

☆ جو بات کہنی چاہئے وہی کہوں گی نیکی اور بھلائی کے سوا کچھ نہ کہوں گی۔

☆ محمدؐ خیر البشر ہیں۔ غرور و تکبر سے مبرا ہیں۔

☆ آپؐ نے ہمیں ہدایت کی راہ دکھائی اللہ آپؐ کو جزائے خیر دے۔

☆ ہم دختر نبی ہدی کے ساتھ ہیں کہ عطا ہوا سے شرف نبیؐ سے۔

☆ وہ ایک ایسے خاندان میں پیدا ہوئی، جس کی اصل برتر ہے جس کا نہ کوئی ثانی ہے نہ کوئی ہمسر۔

دوسری خواتین پہلے شعر کی تکرار کرتی جاتی تھیں۔

جیسا کہ لکھا جا چکا ہے یہ روایت اسی صورت میں مناقب ابن شہر آشوب سے نقل کی گئی ہے۔ انھوں نے اپنی سند کتاب مولد فاطمہ (س) اور ابن بابویہ کی روایت سے ملائی ہے۔ ابن بابویہ علمائے امامیہ کے بزرگوں میں سے ہیں۔

لیکن اس روایت کو مذکورہ شکل میں قبول کرنا مشکل ہے۔ کیونکہ سب سے پہلی چیز جو ہمیں شک و شبہ میں مبتلا کرتی ہے وہ یہ بیان ہے کہ پیغمبر اکرمؐ کی گھر والیاں جناب فاطمہؑ کے خچر کے آگے آگے چل رہی تھیں اس کتاب کے مؤلف نے حضرت زہراؑ کی شادی کی تاریخ ماہ ذوالحجہ سنہ ۲ ہجری ذکر کی ہے۔ ۴۱

جبکہ ہماری تحقیق کے مطابق حضرت ام سلمہؓ ہجرت کے چوتھے سال اور حضرت حفصہؓ جنگ بدر کے بعد آنحضرتؐ کے گھر آئیں۔ ۴۲ جیسا کہ ہم نے پہلے بھی ذکر کیا ہے کہ حضرت زہراؑ کی شادی کے موقع پر صرف حضرت سودہ اور حضرت عائشہؓ پیغمبر اکرمؐ کے عقد میں آئی ہوئی تھیں۔

دوسری بات جو شک و تردید کا موجب ہے، وہ حضرت عائشہؓ کے اشعار میں یہ جملہ ہے جس میں انھوں نے خواتین سے کہا کہ اوڑھنیوں سے اپنے سروں کو ڈھانپ لو پیغمبر اکرمؐ کی ازواج مطہرات کو اوڑھنی لینے اور اپنے سینوں کو ڈھانپنے کا حکم سورہ احزاب میں ہے ۴۳ ہم جانتے ہیں کہ یہ سورت ہجرت کے پانچویں سال نازل ہوئی ہے۔

تیسری قابل شک بات حضرت جعفر طیار کا شادی کے شرکاء میں تذکرہ کرنا ہے۔ حالانکہ ان دنوں حضرت جعفر طیار حبشہ میں تھے ان کے بارے میں آئندہ صفحات میں مزید وضاحت کی جائے گی۔

حوالہ جات:

۱۔ احزاب: ۲۱۔ ”تحقیق تمہارے لئے اللہ کے رسول میں بہترین نمونہ ہے۔“

۲۔ رسول اللہؐ کے زمانے میں آپؐ کے حکم سے مسلمان ایسی جنگوں میں شریک ہوئے جن میں آپؐ نے بذات

خود شرکت نہیں فرمائی، جنہیں سر یہ کہا جاتا ہے۔

۳۔ بلاذری۔ انساب الاشراف ص ۱۰۷

۴۔ حوالہ سابق ص ۴۰۹

۵۔ انساب الاشراف ص ۲۱۹۔ الاصابہ ج ۲ ص ۱۰

۶۔ ابن سعد طبقات ج ۸ ص ۱۱

۷۔ سنن، ج ۱ ص ۶۲۔ فاطمۃ الزہراء ص ۲۵ ج ۲

۸۔ یعقوبی ج ۲ ص ۳۱

۹۔ مقاتل الطالیین ص ۱۸۰ نیز ملاحظہ فرمائیں اغانی ج ۱۴۲ اور شامی ج ۲ ص ۲۲۔ نسب قریش ص ۵۱

۱۰۔ نسب قریش ص ۵۱

۱۱۔ ارشاد ص ۲۲ ج ۲

۱۲۔ انساب الاشراف ص ۴۰۵ (فَوْجَمَت)

۱۳۔ بخاری ج ۱ ص ۲۲

۱۴۔ الریاض النضرۃ ج ۲ ص ۱۸۲۔ الغدیر ج ۳ ص ۲۰ نیز ملاحظہ فرمائیں باب ”شعرائے عرب سے انتخاب“۔

۱۵۔ الطبقات الکبریٰ ج ۸ ص ۱۲۔ الصواعق المحرقة ص ۱۶۲ نیز ملاحظہ فرمائیں انساب الاشراف ص ۴۰۲

۱۶۔ بحار ص ۹۲ نیز رجوع کیجئے باب ”شعرائے عرب سے انتخاب“۔

۱۷۔ کشف الغمہ ج ۱ ص ۳۵۴ نیز ملاحظہ فرمائیں بحار ص ۱۲۵، ۱۲۶ نیز رجوع کیجئے نسخ التواریخ ص ۳۸ اور اس کے بعد۔

۱۹۔ ابن ہشام ج ۲ ص ۳۹۰

۱۸۔ انساب الاشراف ص ۴۲۹

۲۱۔ انساب الاشراف ص ۴۲۹

۲۰۔ مغازی واقدی ص ۱۵۵

۲۳۔ ۲۴۔ انساب الاشراف ص ۴۲۹ و طبقات ج ۸ ص ۶

۲۲۔ واقدی ص ۳۴۰

۲۶۔ امالی ج ۱ ص ۳۹

۲۵۔ بحار ص ۹۳

۲۷۔ کشف الغمہ ج ۱ ص ۳۵۵۔ بحار ج ۴۳ ص ۱۲۶

۲۸۔ یہ تعبیر ”ابو الحسن“ دیگر بعض روایات میں بھی دیکھی گئی ہے۔ عموماً بڑے بیٹے کے نام پر کنیت اختیار کی جاتی ہے (گو کہ یہ بنیادی شرط نہیں ہے) اور ممکن ہے کہ علین روایت کرتے ہوئے نام کی بجائے کنیت استعمال کرتے ہوں یا راویوں نے یہ تعبیر کی ہے۔

۲۹۔ الاخبار الموفقیات ص ۳۷۵ نیز رجوع کیجئے کشف الغمہ ج ۱ ص ۳۴۸ و بحار ج ۴۳ ص ۱۱۹

۳۰۔ بحار ج ۴۳ ص ۱۰۵ ۳۱۔ ابن سعد طبقات ج ۸ ص ۱

۳۲۔ عیون الاخبار ج ۴ ص ۷۰

۳۳۔ گویا اس ہجر سے مراد مرکز بحرین ہے۔ ہجر مدینہ کے نزدیک ایک گاؤں کا نام بھی تھا۔

۳۴۔ امالی ج ۱ ص ۳۹

۳۵۔ الحمد لله المحمود بنعمة. المعبود بقدرته. المطاع في سلطانه، المرعوب من غذائيه المرعوب اليه فيما عنده. النافذ امره في ارضه وسمائه. الذي خلق الخلق بقدرته و فيزهم باحكامه واعزهم بدينه. و اكرمهم بنبيه محمد. ثم ان الله جعل المصاهرة نسبلا حقا وامرامفترضا. وشج بها الارحام الزمها الانام. فقال تبارك اسمه وتعالى جده” وهو الذي خلق من الماء بشرا فجعله نسبا وصهرا (الفرقان: ۵۶)

۳۶۔ مناقب شہر آشوب ج ۳ ص ۳۵۰ ۳۷۔ بحار ج ۴۳ ص ۱۱۹

۳۸۔ الاخبار الموفقیات ص ۳۷۶ ۳۹۔ رجوع کیجئے مناقب شہر آشوب ج ۳ ص ۳۵۱

۴۰۔ طبقات ج ۸ ص ۱۴۔ یاد رہے کہ اسماء بنت عمیس جیسا کہ ہم آئندہ لکھیں گے اس زمانے میں اپنے شوہر جعفر بن ابی طالب کے ساتھ حبشہ میں تھیں۔

۴۱۔ مناقب ابن شہر آشوب، ج ۳، ص ۳۵۷

۴۲۔ جنیس بن حذاقہ، حضرت حفصہ کے شوہر نے جنگ بدر کے بعد وفات پائی۔

۴۳۔ احزاب: ۵۹



اس نے اس دنیا کی برائی کو دیکھا اور اپنے آپ کو
اس سے مبرا کر لیا۔ ۱

شوہر کے گھر میں حضرت زہرا سلام اللہ علیہا کی زندگی نمونہ ہے۔ ان کی تمام زندگی نمونہ ہے۔ کیونکہ وہ خود نمونہ ہیں۔ ان کے والد، ان کے شوہر نامدار اور ان کے فرزند نمونہ ہیں۔ یہ ہستیاں انسانی اقدار و فضائل کی حامل نمونہ مسلمان تھیں۔ یہ ہستیاں لوگوں کے درمیان رہتی تھیں، ان کے ساتھ زندگی گزارتی تھیں دوسرے انسانوں کی طرح چلتی پھرتی، کھاتی پیتی، لباس پہنتی تھیں۔ ان کی سرشت فرشتوں سے بھی افضل تھی۔ ایسی سرشت جو خدا سے پیوستہ ہوتی ہے یہ ایسے انسان تھے جو دوسروں کا درد رکھتے یا لوگوں کے دکھ درد کو سمجھتے اور اپنے کردار اور رفتار سے ان کے دکھوں اور تکلیفوں کا مداوا کرنے کی کوشش کرتے تھے اور اگر ایسا نہ کر سکتے تو خود ان کی تکلیف اور مشکل میں شریک ہوتے تھے۔ وہ خود تکلیف اٹھاتے تھے تاکہ دوسروں کو آرام ملے۔ ایسے افراد اطباء الہی اور ذات حق کے شاگرد ہیں اور اس شعر کے کامل مصداق ہیں:

كُلُّ يُرِيدُ رِجَالَهُ لِحَيَاتِهِ يَأْمَنُ يُرِيدُ حَيَاتَهُ لِرِجَالِهِ ۲

☆ وہ روح کی عظمت میں برتری سمجھتے ہیں نہ کہ جسم پالنے اور جسمانی ضرورت کو پورا کرنے میں۔ اگر وہ جسم کے ساتھ زندہ اور موجود ہیں تو اس لئے تاکہ دوسروں کو اچھی زندگی کا درس دیں۔ وہ ان سے کہتے ہیں کہ جب لوگوں کے ساتھ زندگی گزارو تو پھر تم نہیں ہو بلکہ یہ لوگ ہیں جن کی خدمت کے لئے تمہیں زندہ رہنا چاہئے۔

انسانی ہمدردی میں اس مقام تک آگے بڑھ جاتے ہیں کہ کہتے ہیں کہ میں کس طرح پیٹ

بھر کر سو جاؤں جبکہ کسی دور دراز مقام پر کوئی انسان بھوکے پیٹ لیٹا ہو۔ سچ جناب زہراؑ ایسے مدرسے کی تعلیم یافتہ تھیں۔ نئی نویلی دلہن جس کا جہیز ایک زرہ کی قیمت، یعنی چار سو درہم کا تھا اور اس کے گھر کا اثاثہ چند مٹی کے کاسے اور کوزوں پر مشتمل تھا۔ ظاہر ہے کہ وہ شوہر کے گھر میں کس طرح زندگی گزارے گی۔

اب زہراؑ شوہر کے گھر جانے کے لئے تیار ہیں ان کے والد گرامی انہیں آخری سبق دیتے ہیں۔ انہوں نے پہلے بھی اس طرح کے سبق سیکھے تھے۔ لیکن اخلاقی درس کی پے در پے تکرار ہونی چاہئے تاکہ عملی مشق کے ذریعے وہ ملکہ نفسانی کی صورت میں بدل جائے۔ اگرچہ انہیں عملی مشق کی ضرورت نہیں ہے۔ پھر بھی جو کچھ بھی ہوں آخر انسان ہیں اور رشتہ دار اور ہمسایہ عورتوں سے میل جول رہتا ہے لہذا آنحضرتؐ فرماتے ہیں:

میری بیٹی! لوگوں کی طرف دھیان نہ دینا، کہیں ایسا نہ ہو کہ پریشان ہو جاؤ کہ تمہارا شوہر غریب ہے۔ فقر دوسروں کے لئے باعثِ ذلت ہے۔ لیکن پیغمبرؐ اور ان کے خاندانِ واہل بیت کے لئے مایہ افتخار ہے۔

میری بیٹی! اگر تیرا باپ چاہتا تو زمین کے خزانوں کا مالک بن سکتا تھا لیکن اس نے رضائے الہی کو اختیار کیا۔ بیٹی! جو کچھ تیرا باپ جانتا ہے اگر تو جان لے تو دنیا تیری نظروں میں بری لگنے لگے۔ میں نے تیرے حق میں کوئی کوتاہی نہیں کی۔ تجھے میں نے اپنے خاندان کے بہترین فرد کے سپرد کیا۔ تیرا شوہر دنیا و آخرت میں عظیم ہے۔ ۵۔

اے پروردگار! فاطمہؑ مجھ سے ہے اور میں فاطمہؑ سے ہوں۔

خدا یا! اسے ہر پلیدی و ناپاکی سے دور فرما۔ فاطمہ (س) خدا کی پناہ میں اپنے گھر جاؤ۔ بعض روایات میں یوں آیا ہے کہ سب عورتیں اپنے گھروں کو واپس چلی گئیں۔ لیکن اسماء بنت عمیس رہ گئیں۔ جب ان سے پوچھا گیا کہ آپ کون ہیں اور کیوں نہیں گئیں؟ انہوں نے

جواب دیا کہ مجھے رسول اللہؐ کی بیٹی کے پاس رہنا چاہئے۔ شبِ عروسی جو ان لڑکی کے پاس ایسی خاتون کا ہونا ضروری ہے۔ شاید اسے کوئی ضرورت پیش آئے۔

کشف الغمہ کے مصنف نے اس داستان کے آخری حصے کو اسی صورت میں بیان کیا ہے۔ ابو نعیم اصفہانی نے بھی اسماء بنت عمیس کے حالات زندگی میں یہ بات تحریر کی ہے۔ جیسا کہ ہم نے لکھا ہے کہ جعفر بن ابی طالب اور ان کی زوجہ اسماء بنت عمیس حبشہ کے مہاجرین کے پہلے گروہ میں سے تھے۔ بے وہ اپنے شوہر کے ساتھ ہجرت کے ساتویں برس فتح خیبر کے موقع پر مدینہ آئیں۔ ان کے حبشہ سے آنے پر پیغمبر اکرمؐ نے فرمایا کہ ان دو میں سے کس پر زیادہ اظہارِ مسرت کروں، فتح خیبر یا جعفر کی آمد پر۔ ۸۔

اس بناء پر یہ کہنا ممکن نہیں ہے کہ حضرت اسماء جناب فاطمہ زہراؑ کی شبِ عروسی کے موقع پر مدینہ میں تھیں۔ اگر اصل میں روایت درست ہو اور راویوں نے نام لکھنے میں اشتباہ نہ کیا ہو تو احتمال یہ ہے کہ یہ عورت اسماء ذات النطاقین بنت ابوبکر اور زبیر بن عوام کی زوجہ تھیں۔ عجیب بات یہ ہے کہ ابو نعیم نے پہلے خود حضرت اسماء کی حبشہ کی طرف ہجرت، وہاں سے واپسی اور ان کی اس مسئلے پر حضرت عمرؓ سے بحث کا حوالہ دیا کہ حبشہ کے مہاجرین کی مدینہ کے مہاجرین پر بہت فضیلت ہے پھر اس کے فوراً بعد حضرت فاطمہ (س) کی شبِ عروسی کے موقع پر آنحضرتؐ سے ان کی گفتگو کو نقل کیا ہے۔ ۹۔

معاصرین میں سے ایک فاضل شخص نے ”فَاطِمَةُ الزَّهْرَاءُ مِنَ الْمَهْدِ إِلَى اللَّحْدِ“ (فاطمہؑ گود سے گورتک) نامی کتاب تالیف کی ہے۔ جو تین سال پہلے بیروت میں چھپ چکی ہے۔ مذکورہ کتاب میں جب مصنف کو اس قسم کی مشکلات کا سامنا کرنا پڑا تو وہ گذشتہ علماء کے اقوال کو بنیاد بنا کر اس شادی میں اسماء بنت عمیس کی شرکت کو ناممکن قرار دیتے ہیں۔ اس کے بعد وہ جلد ۲ صفحہ ۲۰۴ میں کہتے ہیں:

اس کا معقول حل یہ ہے کہ یہ اسماء وہی اسماء بنت عمیس ہیں لیکن وہ حبشہ جانے کے بعد چند مرتبہ مکہ واپس آئیں اور چونکہ ان دو علاقوں کے مسافروں کو صرف بحیرہ احمر عبور کرنا پڑتا ہے، اس لئے یہ امر زیادہ مشکل بھی نہیں۔

اس محترم مصنف نے ایک اہم نکتہ فراموش کر دیا اور وہ یہ کہ تاریخی واقعات ہمارے فرض اور تصور کے تابع نہیں ہیں۔ اگر تعارض روایت کے موقع پر ایک اصولی یا فقیہ جہاں تک ممکن ہو جمع عرفی یا جمع فقہی کا سہارا لیتا ہے تو اس کی وجہ یہ ہے کہ مدلول روایت کا عملی اثر ہے۔ یعنی وہ احکام تکلفی کی پانچ اقسام (واجب، حرام، مستحب، مکروہ اور مباح) میں سے ایک قسم کو بیان کر رہی ہے اور جہاں تک ممکن ہو ایک فقیہ کو امارت سے دستبردار نہیں ہونا چاہئے۔

لیکن اس قسم کی تاریخ کو تاریخی واقعات اور روایات میں قبول نہیں کیا جاسکتا اگر بالفرض قبول کر بھی لیں تو کم از کم ایک سند ایسی ہونی چاہئے جو اشارۃً یا اجمالاً یہ بیان کرے کہ مہاجرین حبشہ مکہ آتے جاتے رہتے تھے۔ ہمیں معلوم ہے کہ مہاجرین حبشہ کے چند افراد مدینے سے پہلے مکہ واپس آ گئے تھے اور وہ اس وقت جب انھوں نے سنایا خود خیال کیا کہ قریش مکہ نے حضور اکرمؐ کی مخالفت سے ہاتھ اٹھالیا ہے۔

ابن ہشام نے ان مہاجرین میں سے ہر ایک کا نام اور قبیلہ لکھا ہے۔ کسی چھوٹی سی روایت میں بھی حضرت جعفر ابن ابی طالب یا ان کی زوجہ اسماء بنت عمیس کی واپسی کا اشارہ نہیں ملتا۔ اگر آج حجاز سے حبشہ کا سفر بحیرہ احمر کے عرض کو عبور کرنے سے آسان ہو گیا ہے تو اس بات کی دلیل نہیں ہے کہ چودہ سو سال پہلے بھی یہ سفر اتنا ہی آسان تھا وہ لوگ جنہوں نے جان کے خوف اور جسمانی آزار و تکلیف کے ڈر سے ایک غیر ملک میں پناہ حاصل کی ہو، وہ تاجروں یا سیاحوں کی طرح نہ تھے جو ہمیشہ ایک جگہ سے دوسری جگہ آتے جاتے رہتے ہیں۔

علاوہ ازیں ہمارے پاس دوسری صدی ہجری کی ایک سند موجود ہے جس میں اسماء بنت

عمیس کی ہجرت کا تمام واقعہ نقل ہوا ہے یہ سند ابو عبد اللہ مصعب بن عبد اللہ زبیری کی کتاب ”نسب قریش“ ہے۔ مصعب کی کتاب پروپیگنڈے کی غرض سے نہیں لکھی گئی بلکہ نہایت دقیق بیان ہے جو درجہ اول کی روایت کی بنیاد پر لکھی گئی ہے۔ وہ اسماء کے بارے میں یوں لکھتے ہیں:

جب جعفر بن ابی طالب نے حبشہ ہجرت کی تو اپنی زوجہ اسماء بنت عمیس کو بھی ساتھ لے گئے۔ حبشہ میں اسماء کے لطن سے جعفر کے تین بیٹے عبد اللہ، محمد اور عون پیدا ہوئے۔ عبد اللہ کی پیدائش کے چند دن بعد نجاشی کے ہاں بھی ایک بیٹے کی ولادت ہوئی۔ اس نے کسی کو حضرت جعفر کے پاس بھیجا اور پوچھا کہ آپ نے اپنے بیٹے کا کیا نام رکھا ہے؟ حضرت جعفر نے بتایا عبد اللہ، نجاشی نے بھی اپنے بیٹے کا نام عبد اللہ رکھا اور حضرت اسماء نے اس بچے کو دودھ پلانا اپنے ذمہ لے لیا۔ اس وجہ سے نجاشی کی نظروں میں ان کی قدر و منزلت بڑھ گئی جب حضرت جعفر نے دو کشتیوں کے مسافروں کے ہمراہ واپسی کا ارادہ کیا تو اسماء بنت عمیس نے اپنے بیٹوں کو جن کی ولادت حبشہ میں ہوئی تھی ساتھ لیا اور مدینے آگئیں۔ وہ مدینہ میں رہیں یہاں تک کہ جنگ موتہ میں حضرت جعفر گئے اور شہادت کے رتبے پر فائز ہوئے۔^{۱۰}

اسماء بنت عمیس کے بارے میں یہ تاریخی سند قدیم ترین بھی ہے اور اس کے ساتھ واضح ترین مآخذ بھی ہے اور ہم یہ جانتے ہیں کہ حضرت جعفر فتح خیبر کے بعد ساتویں ہجری میں مدینے آئے تھے۔ حضرت جعفر نے حبشہ کی طرف ہجرت، مہاجرین کے دوسرے گروہ کے ساتھ کی۔ ہجرت کا واقعہ ابن ہشام نے اپنی سیرۃ^{۱۱} اور بلاذری نے انساب الاشراف میں بھی بیان کیا ہے۔ بلاذری لکھتے ہیں:

جعفر اپنی زوجہ اسماء بنت عمیس کے ہمراہ حبشہ کی طرف ہجرت کرنے والے مسلمانوں کے دوسرے گروہ میں تھے اور حبشہ میں ہی رہے۔ ابو طالب اپنی زندگی میں ان کے اخراجات بھیجتے رہے۔ آخر میں وہ فتح خیبر کے بعد مسلمانوں کی ایک جماعت کے ساتھ مدینے آگئے۔^{۱۲}

پس وہ روایات جو مکہ میں حضرت خدیجہ کی وفات کے موقع پر اور مدینے میں حضرت زہراؑ کی شادی کی رات اسماء کی موجودگی کا تذکرہ کرتی ہیں، واقعات کو آپس میں غلط سلط کرنے یا کسی دوسری خاتون کے ساتھ نام کے اشتباہ کرنے پر مبنی ہیں۔ اس طرح کے واقعات میں اس طرح کی غلطیاں بکثرت دیکھنے میں آتی ہیں۔

شادی کے تین دن بعد پیغمبر اکرمؐ اپنی بیٹی سے ملنے جاتے ہیں۔ اپنی لخت جگر اور داماد کے حق میں دعا فرماتے ہیں دوبارہ فضائل علیؑ کا تذکرہ کرتے ہیں۔ اور واپس گھر آ جاتے ہیں لیکن آپؐ کے چہرے سے عیاں ہے کہ اپنے جگر گوشے کی دوری اس تھوڑے سے فاصلے کے لئے بھی آپؐ کے لئے ناقابل برداشت ہے۔ کئی برسوں تک فاطمہ زہراؑ دن رات آپؐ کے ساتھ رہیں۔ وہ بیٹی ہونے کے ساتھ حضرت خدیجہ کی یادگار اور آپؐ سے ہی حضرت خدیجہ کی یادیں تازہ ہو جاتی تھیں۔ آپؐ فرماتے تھے:

کون ہے جو خدیجہ کی جگہ لے سکے؟ جب لوگوں نے مجھے جھٹلایا تو اس نے میری تصدیق کی۔ جب سب نے مجھے چھوڑ دیا تو اس نے اپنے ایمان اور مال کے ساتھ دین خدا کی نصرت کی۔ ۱۳

آپؐ کی خواہش تھی کہ خدیجہ کی یادگار ہمیشہ ان کے پاس رہے لیکن اب وہ علیؑ کی زوجہ تھیں۔ لہذا انھیں علیؑ کے گھر میں رہنا چاہئے تھا۔ اگر آپؐ اپنے گھر کے نزدیک ان کے لئے ایک حجرہ فراہم کر دیتے تو آپؐ آسودہ خاطر ہو جاتے۔ شاید اس کے لئے مدینہ کے مسلمانوں کو زحمت اٹھانا پڑے۔ آخر کار آپؐ نے اپنی بیٹی اور داماد کو اپنا حجرہ دینے کا فیصلہ کیا، لیکن یہ کام بھی مشکل ہے۔ کیونکہ آپؐ کے گھر میں پہلے دو بیویاں (حضرت سودہ اور حضرت عائشہؓ) موجود ہیں۔ حارثہ بن نعمان کو اس امر کی خبر ملتی ہے۔ وہ آنحضرتؐ کے پاس آتے ہیں اور کہتے ہیں:

میرا گھر آپؐ سے زیادہ نزدیک ہے۔ میں بذات خود اور جو کچھ میرے پاس ہے وہ سب

آپؐ کے اختیار میں، خدا کی قسم! میں یہ زیادہ پسند کرتا ہوں کہ میرا مال آپؐ کے پاس رہے، بجائے اس کے کہ وہ میرے پاس رہے۔ آپؐ نے جواب میں فرمایا: اللہ سبحانہ آپؐ کو اجر عنایت فرمائے۔

اس دن کے بعد علیؑ اور فاطمہؑ حارثہ کے گھروں میں سے ایک گھر میں منتقل ہو گئے۔ ۱۴
ہجرت کے بعد پہلے دو سال اور اس کے بعد کا کچھ عرصہ پیغمبر اکرمؐ اور مسلمانوں کے لئے انتہائی سخت اور مشکل دور تھا۔ سیاسی حالات کے حوالے سے بھی اور معاشرتی و معاشی حوالے سے بھی۔ جس دن میثاق مدینہ کا بیان باندھا گیا ۱۵! اگرچہ یہودی سیاسی اور معاشرتی لحاظ سے تمام سہولیات سے بہرہ مند تھے، لیکن انھوں نے بعض وجوہات کی بنا پر (جن کی تفصیل بیان کرنے کی اس کتاب میں گنجائش نہیں ہے) ۱۶ پیغمبر اکرمؐ سے اپنی مخالفت اور دشمنی کا آغاز کر دیا اور وہ مخالفت میں اس حد تک آگے بڑھ گئے کہ مسلمانوں نے قرآن کے حکم سے یہودیوں سے ہر قسم کے روابط و تعلقات یکسر ختم کر دیئے۔ مسجد اقصیٰ سے خانہ کعبہ کی طرف قبلہ کی تبدیلی نے رسول اکرمؐ سے ان کے بغض و کینہ میں اضافہ میں اضافہ کر دیا۔ یثرب میں ایک اور گروہ بھی تھا جو مسلمانوں کے بھیس میں مسلمانوں کے خلاف سرگرم عمل تھا۔

اس گروہ کا سرغنہ عبداللہ بن ابی بن ابی سلول تھا۔ پیغمبر اکرمؐ کے مدینے میں تشریف لانے سے پہلے یثرب شہر کی سرداری کا سودا عبداللہ بن ابی کے سر میں سمایا ہوا تھا اس کی حکومت کے مقدمات فراہم ہو چکے تھے۔ لیکن رسول اللہؐ کی مکہ سے مدینہ ہجرت نے اسے معاشرہ میں رعب و دبدبہ و بزرگی سے محروم کر دیا۔

عبداللہ اور اس کے طرفدار بظاہر مسلمان ہو گئے اور رسول خداؐ کے حمایتی بن گئے۔ لیکن ان کے دل آپؐ کے ساتھ نہ تھے۔ خصوصاً عبداللہ کو جب بھی موقع ملتا وہ اسلام اور مسلمانوں پر کاری ضرب لگاتا۔ جیسا کہ جنگ احد میں (درے سے) عقب نشینی مسلمانوں کی شکست

کا موجب بنی۔ اسی طرح رنج اور بزمِ معونہ کے حادثہ جس میں چالیس سے زیادہ ممتاز مسلمان شہید ہو گئے، بھی دشمنوں کی زبان درازی کا سبب بنا اور اس کی وجہ سے دنیا طلب قبائل اسلام کے دشمنوں سے مل گئے۔

مسلمانوں کی اقتصادی حالت بھی نہایت اتر تھی۔ مدینے کے مسلمانوں اور انصار نے جہاں تک ہو سکا مہاجرین کے ساتھ تعاون کیا۔ بلکہ تمام تر مشکلات اور تنگدستی کے باوجود انھوں نے مہاجرین کو اپنے پرترجیح دی۔ لیکن غریب کسانوں اور ٹھیلے والے دکانداروں کی مالی توانائی کس قدر ہو سکتی ہے؟ جنگی مال غنیمت بھی اتنی مقدار میں نہ تھا کہ نئے مسلمانوں کی ضروریات پوری کی جاسکیں۔ آنحضرتؐ کے ذمے ان لوگوں کی ہدایت اور ان کے امور کا انتظام تھا آپؐ ان مسلمانوں کو اپنے پر اور اپنے رشتہ داروں پر مقدم رکھتے تھے اگر کہیں سے کوئی راہ کھلتی تو وہ ضرورت مند مہاجرین اور انصار کا حق ہوتی۔ یہ سبق آپؐ کو اور آپؐ کے خاندان والوں کو قرآن نے سکھایا کہ اگر وہ خدا سے محبت رکھتے ہیں اور خدا کو دوست رکھتے ہیں تو اپنے منہ سے لقمہ بچا کر فقیروں، یتیموں اور اسیروں کو کھلائیں اور ان پر منت بھی نہ جتائیں اور جان لیں کہ یہ لقمہ ان ضرورت مندوں کا حق ہے جو خدا نے ان کے لئے معین فرمایا ہے اور اس حق کی ادائیگی کے بعد کسی جزا اور شکرے کی امید بھی نہیں رکھنی چاہئے۔ وہ اس نیک عمل کی جزا دوسرے جہان میں پائیں گے جس دن تمام چہرے مرجھائے اور اترے ہوئے ہوں گے۔ ان کے چہرے خوش و خرم ہوں گے۔ ان کے لبوں پر مسکراہٹ ہوگی۔ ۱۸

یہ امر مسلم ہے کہ پیغمبر اکرمؐ کے چچا زاد بھائی علی علیہ السلام اور آپؐ کی بیٹی فاطمہؑ زہراؑ اس حکم کے بجالانے میں دوسروں کی نسبت زیادہ حقدار تھیں۔ یعنی اس حکم پر عمل کرنے میں ان سے بڑھ کر کون سزاوار تھا۔ یہ آیات ان کے گھر میں اور ان پر نازل ہوئیں۔ یہ اسی اخلاقی حکم کی بجا آوری تھی کہ ان میاں بیوی نے عام انسان کی توانائی سے بڑھ کر سختیوں اور مشکلات

کو برداشت کیا۔ ان ایام کے چالیس سال بعد جب علیؑ نے اس مشقت اور دکھ درد سے بھری دنیا سے آنکھیں بند کیں اور ان کی روح نے ملکوتِ اعلیٰ کی طرف پرواز کی تو باوجود اس کے کہ انھوں نے اپنی زندگی کے آخری پانچ سال عالم اسلام کے حکمران کی حیثیت سے گزارے تھے، ان کے بیٹے امام حسن علیہ السلام نے اپنے پہلے خطبے میں ان کی یوں تعریف کی:

اے لوگو! ایک ایسا انسان اپنے خالق سے جاملتا ہے کہ پہلے والوں میں سے کوئی ان پر سبقت نہیں لے سکا اور آئندہ آنے والوں میں سے کوئی ان کے مرتبے تک نہ پہنچ سکے گا جب رسول اللہؐ انھیں کوئی مہم سر کرنے کے لئے بھیجتے تو جبرائیلؑ ان کے دائیں طرف سے اور میکائیلؑ ان کے بائیں طرف سے حفاظت کرتے تھے، یہاں تک کہ وہ کامیاب لوٹتے۔ جو کچھ انھوں نے چھوڑا ہے وہ سات سو درہم ہیں۔

اس سند کو ابن سعد نے الطبقات الکبریٰ میں بیان کیا ہے۔ یہ قدیم ترین تاریخی اسناد میں سے ہے اور تمام مؤرخین نے اس سے استناد کیا ہے۔ ۱۹

ابن عبد ربہ اندلسی جس کی وفات چوتھی صدی ہجری کے آغاز میں ہوئی اور اس نے یہ کتاب تیسری صدی ہجری کے آخر میں لکھی ہے، اپنی کتاب میں اس نے علیؑ کا باقی ترکہ تین سو درہم لکھا ہے۔ ۲۰

یہ بڑی بے انصافی ہوگی کہ اگر کوئی اپنے خیال کے مطابق یا نا آگاہ لوگوں کو گمراہ کرنے کی خاطر ایک کتاب لکھے اور اسلام کا تعارف فلسفہ کی روشنی میں کرانا چاہے، پھر ابن سعد اور ابن عبد ربہ سے بھی چند صدیوں بعد کے منابع اور مآخذوں کے غلط ترجموں پر اعتماد کرتے ہوئے علیؑ کو اپنے زمانہ کے سرمایہ دار کے طور پر پیش کرے۔

یہ بے انصاف افراد اپنے کوتاہ بین افکار کی وجہ سے ہر واقعے کو اپنی غلط، بے جا اور غیر منطقی تاویلات کے ذریعے اپنے خود ساختہ اور نادرست نتائج پر منطبق کرنا چاہتے ہیں۔ وہ اس مختصر

زحمت کے بھی روادار نہیں کہ پہلے تمام اسناد اور روایات کی تحقیق کر لیں ان کی درجہ بندی کریں اور پھر کوئی نتیجہ اخذ کریں۔ کیا یہ افراد ایسا نہیں کر سکتے یا کرنا نہیں چاہتے؟ اللہ بہتر جانتا ہے:

﴿وَمَنْ يُضِلِلِ اللَّهُ فَمَا لَهُ مِنْ هَادٍ ۝۲۱﴾

حوالہ جات:

- ۱۔ نعیم اصفہانی۔ ۲۔ دیوانِ متنبی ص ۱۹۰ ج ۳۔
- ۳۔ ملاحظہ فرمائیں حضرت علیؑ کا عثمان بن حنیف کے نام خط، نہج البلاغہ ص ۵۰ خ ۴۔
- ۴۔ کشف الغمہ ج ۱ ص ۳۶۳۔ ۵۔ ایضاً ص ۳۵۱۔
- ۶۔ حلیۃ الاولیاء ج ۲ ص ۷۵۔ ۷۔ رجوع فرمائیے: ابن ہشام، ج ۱ ص ۳۴۵ و ابن سعد ج ۸ ص ۵۔
- ۸۔ ابن ہشام ج ۳ ص ۴۱۴۔ ۹۔ حلیۃ الاولیاء ج ۲ ص ۷۵۔ ۷۵۔
- ۱۰۔ نسب قریش، ص ۸۱۔ ۱۱۔ سیرۃ ابن ہشام ج ۱ ص ۳۱۵۔
- ۱۲۔ ایضاً ص ۱۹۸۔ ۱۳۔ بحار ج ۴۳ ص ۱۳۱۔
- ۱۴۔ ابن سعد، طبقات ج ۸ ص ۱۴ نیز رجوع فرمائیں اصابہ ج ۸ ص ۱۵۸ حصہ اول اور الاخبار الموفقیات ص ۳۷۶۔
- ۱۵۔ تحلیلی از تاریخ اسلام از ڈاکٹر جعفر شہیدی ص ۳۹-۵۳۔ ۱۶۔ ایضاً ص ۵۵۔
- ۱۷۔ حادثہ رجب کا خلاصہ یہ ہے کہ کنانہ کا ایک گروہ رسول اکرمؐ کے پاس آیا اور ان سے درخواست کی کہ کچھ آدمیوں کو ان کے قبیلہ میں اسلام کے احکام کی تعلیم کے لئے بھیج دیں۔ آپؐ نے چھ آدمی ان کے ہمراہ بھیج دیئے۔ لیکن ان لوگوں نے ان چھ آدمیوں پر رجب کے مقام پر حملہ کر دیا اور ان میں سے چار کو قتل کر دیا اور بقیہ دو کو مکہ کے مشرکین کے سپرد کر دیا ان لوگوں کو قریش نے اپنے مقتولوں کے بدلہ میں قتل کر دیا۔ بزمعونہ کے حادثہ میں رسول اللہؐ کے ۳۸ نمائندے شہید ہوئے۔
- ۱۸۔ سورہ دھر: ۸-۱۱۔ ۱۹۔ الطبقات ج ۳ ص ۲۶۔ ۲۰۔ العقد الفرید ج ۵ ص ۱۰۳۔
- ۲۱۔ رعد: ۳۳۔



اِنْ يَّمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهٗ ۚ

ہجرت کے تیسرے سال کا رمضان آپہنچا ہے۔ ایک نومولود ”حسن“ کی ولادت نے، جنگ بدر کی کامیابیوں کی حسین و شیریں یادوں کو، جو پچھلے رمضان میں مسلمانوں کو حاصل ہوئی تھیں، مزید شیریں بنا دیا ہے۔ لیکن اس فرخندہ ولادت کے چند دن بعد غم و اندوہ کے بادل اس شہر پر چھا جاتے ہیں۔ مکہ اور مدینہ ایک بار پھر ایک دوسرے کے مد مقابل کھڑے ہیں۔ قریش اور ابوسفیان جنگ بدر میں اپنی شکست برداشت نہیں کر سکے۔ لہذا انھوں نے اپنی شکست کا بدلہ لینے کے لئے سپاہیوں کے ایک بڑے لشکر کے ساتھ مدینے کا محاصرہ کر لیا ہے گذشتہ سال کے برخلاف اس دفعہ مکہ نے یثرب پر کاری ضرب لگائی ہے۔ کیوں؟ چونکہ جنگ بدر میں مسلمانوں کی تمام تر توجہ خدا کی طرف تھی، لیکن جنگ احد میں سپاہیوں کے ایک دستے نے اللہ تعالیٰ کو فراموش کر دیا اور دنیا کے لالچ میں آ گئے۔ انھوں نے پیغمبرؐ کے فرمان پر عمل نہ کیا اور مال غنیمت لوٹنے لگے۔ کمین گاہ میں چھپے دشمن نے مسلمانوں پر حملہ کر دیا۔ ایک اور گروہ نے جو عبد اللہ بن ابی کے ساتھ تھا، جنگ سے پہلے میدان کا رزار چھوڑ دیا اور اپنے گھروں کو واپس چلا گیا۔ عبد اللہ بن ابی پیغمبر اکرمؐ کی مدینہ تشریف آوری کے دن سے ہی دلی طور پر خوش نہیں تھا۔ کیوں؟ اس لئے کہ مدینے کے لوگ اسے شہر کا حکمران بنانا چاہتے تھے۔ جب اس کی خواہش پوری نہ ہوئی تو اس نے رسولؐ کو اسے ہمیشہ منافقانہ رویہ اپنایا۔ جنگ احد کی شوریٰ میں مدینہ میں رہ کر دفاع کرنے کی اس کی تجویز بھی نہ مانی گئی۔ بہر حال اس جنگ میں کچھ عورتیں بیوہ ہو جاتی ہیں، کچھ بچے یتیم ہو جاتے ہیں۔ کچھ خاندان بے سہارا ہو جاتے ہیں۔ پیغمبر اسلامؐ کے چچا

اور اسلام کے شجاع اور دلیر کمانڈر حضرت حمزہ چوہتر (۷۴) دیگر مسلمانوں کے ساتھ شہید ہو جاتے ہیں۔ اگرچہ یہ تعداد زیادہ قابل توجہ اور کثیر نہیں ہے لیکن مدینہ کی نو مسلم آبادی بالخصوص ان مسلمانوں کے لئے جو دو منظم گروہوں، یہودیوں اور منافقوں کے درمیان زندگی گزار رہے ہوں، ایک ناقابل تلافی نقصان تھا یہ صدمہ مسلمانوں کے لئے اس قدر شدید تھا کہ اللہ تعالیٰ نے چند آیات ان کی تسلی و تسفی کے لئے نازل فرمائیں ارشاد ہوا:

﴿إِنْ يَمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ ۚ وَتِلْكَ الْأَيَّامُ نُدَاوِلُهَا بَيْنَ النَّاسِ ۚ وَلَقَدْ كُنتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنتُمْ تَنْظُرُونَ﴾ ۲

اگر تمہیں کوئی زخم لگا ہے تو تمہارے دشمن کو بھی ویسا زخم لگ چکا ہے اور یہ وہ ایام ہیں جنہیں ہم لوگوں کے درمیان گردش دیتے رہتے ہیں..... اور موت کے سامنے آنے سے قبل تو تم مرنے کی تمنا کر رہے تھے سو اب وہ تمہارے سامنے ہے جسے تم دیکھ رہے ہو۔

جناب زہرا سلام اللہ علیہا کو خبر ملتی ہے کہ جنگ میں آپ کے باپ زخمی ہو گئے ہیں۔ آپ کو پتھر لگا ہے اور چہرہ اقدس خون سے رنگین ہو گیا ہے۔ حضرت زہراؑ فوراً چند عورتوں کو ساتھ ملاتی ہیں پانی اور خوراک اٹھاتی ہیں۔ اور میدان جنگ کی طرف جاتی ہیں۔ خواتین، زخمیوں کو پانی پلاتی ہیں ان کے زخموں کی مرہم پٹی کرتی ہیں اور جناب فاطمہؑ اپنے باپ کے زخم صاف کرتی ہیں۔ ۳ خون نہیں رکتا وہ بوری کے ایک ٹکڑے کو جلاتی ہیں اور اس کی راکھ زخم پر رکھتی ہیں تاکہ خون رک جائے۔ ۴ ان با ایمان مسلمانوں، خصوصاً حضرت حمزہ کی شہادت، پیغمبر اکرمؐ، آپ کے خاندان، آپ کی بیٹی اور تمام مسلمانوں پر بڑی گراں گزری۔ واقف دی نے لکھا ہے کہ پیغمبر اسلامؐ حضرت حمزہ کے غم میں گریہ کرتے رہے۔ حضرت زہراؑ بھی روتی رہیں۔ ۵ ستر سے زیادہ پاک دل مجاہدوں کی شہادت نے تمام مسلمانوں کو غمزدہ کر دیا تھا لیکن دشمنوں

(یہودیوں اور منافقوں) کے طعنے اور باتیں ان سے زیادہ تکلیف دہ تھیں یہود نے زبان درازی شروع کی اور مسلمانوں کی سرزنش کرنے لگے کہ اگر تمہارا رہبر پیغمبر ہوتا تو اسے ایسی شکست نہ ہوتی۔ منافقین نے بھی مختلف قبائل کو پیغمبر اکرمؐ سے علیحدہ کرنے کی بہت کوشش کی۔ رسول خداؐ نے ایک طرف قرآن کی آیات تلاوت فرما کر اور دوسری جانب شہداء کے پسماندگان سے دلجوئی کر کے منافقانہ پروپیگنڈے کا اثر زائل کر دیا۔ آپؐ کبھی کبھی شہداء کی قبروں پر تشریف لے جاتے اور خدا سے ان کے لئے مغفرت طلب فرماتے۔ آپؐ کی دختر بھی اپنے باپ کے نقش قدم پر چلتے ہوئے شہداء کے لواحقین کی دلجوئی کرتیں۔

واقدی نے لکھا ہے کہ جناب فاطمہ سلام اللہ علیہا ہر دوسرے یا تیسرے دن احد جاتیں، شہداء کے مزاروں پر گریہ کرتیں اور ان کے لئے دعا فرماتیں۔ ۶۔

حوالہ جات:

۱۔ آل عمران: ۱۴۰۔ ”اگر تمہیں کوئی زخم لگا ہے تو تمہارے دشمن کو بھی ویسا ہی زخم لگ چکا ہے۔“

۲۔ آل عمران: ۱۴۰-۱۴۳

۳۔ مغازی ص ۲۴۹ نیز رجوع فرمائیے: انساب الاشراف ص ۳۲۴۔ واقدی نے عورتوں کی تعداد چودہ لکھی ہے۔

۴۔ مغازی ص ۲۵۰

۵۔ حوالہ سابق ص ۲۹۰

۶۔ واقدی ص ۳۱۳



﴿...وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ ۱

رفتہ رفتہ جنگ احد کا تلخ واقعہ فراموش ہو جاتا ہے۔ درہم برہم گھرنے سرے سے آباد ہونا شروع ہوتے ہیں۔ بیوہ عورتیں نکاح کر لیتی ہیں۔ موقع پرستوں پر حملوں کا آغاز ہوتا ہے اور مدینہ سے باہر بھیجے ہوئے دستوں کو کامیابیاں حاصل ہوتی ہیں۔ ہجرت کے چوتھے سال ماہ شعبان میں حسینؑ کی ولادت سے علیؑ کا گھر ایک مرتبہ پھر منور ہوتا ہے۔ ان کی پیدائش سے علیؑ کے گھر میں خوشی کی لہر دوڑ جاتی ہے۔ ان کے دو بیٹوں کے بعد حضرت علیؑ علیہ السلام کے ہاں جناب فاطمہ (س) کے لطن پاک سے زینب، ام کلثوم اور محسن پیدا ہوئے۔

بلاذری نے لکھا ہے کہ پہلے جناب حسنؑ کا نام حرب رکھا گیا۔ لیکن حضورؐ نے فرمایا ان کا نام حسنؑ ہے۔ اس کے بعد حسینؑ اور محسنؑ کا نام بھی حرب رکھا گیا۔ لیکن حضور اکرمؐ نے فرمایا کہ میں ان کے نام حضرت ہارون علیہ السلام کے بیٹوں کے نام پر رکھنا چاہتا ہوں۔ ۲ البتہ اہل بیتؑ کی روایات میں آیا ہے کہ علیؑ اور فاطمہؑ نے اپنے بچوں کے نام آنحضرتؐ کے سپرد کئے کہ آپؐ ہی ان کے نام تجویز فرمائیں اور انھوں نے بچوں کے نام اس ترتیب سے رکھے: حسن، حسین اور محسن علیہم السلام ۳

تنگدست مسلمانوں کی مالی حالت بھی بتدریج بہتر ہونے لگی۔ وہ قبائل جو جنگ احد کے بعد مسلمانوں سے الگ ہو گئے تھے۔ جب انھوں نے مسلمانوں کی ثابت قدمی اور بعد کی کامیابیوں کو دیکھا تو انھوں نے مکہ سے منہ موڑ کر دوبارہ مدینے کی طرف رخ کیا یا کم از کم مکہ

کے مقابلے میں غیر جانبداری اختیار کی۔ جنگی غنائم کی وجہ سے مسلمانوں کے امور میں کچھ آسانیاں پیدا ہو گئی تھیں نبی زادہ کا گھر اسی طرح خالی اور ضروریات زندگی سے محروم تھا۔ علیؑ اور فاطمہؑ نے زہد، قناعت، ایثار اور بھوک کو اپنا شعار بنالیا تھا۔

ابن شہر آشوب بیان کرتے ہیں: ایک دن علیؑ نے فاطمہ (س) سے پوچھا کیا کھانے کی کوئی چیز ہے؟

جواب ملتا ہے: خدا کی قسم! دو دن سے میں اور میرے دونوں فرزند حسنؑ اور حسینؑ بھوکے ہیں۔

علیؑ فرماتے ہیں: آپؐ نے مجھے کیوں نہیں بتایا؟
فاطمہؑ فرماتی ہیں: مجھے خدا سے شرم آتی تھی کہ آپؐ سے اس چیز کا مطالبہ کروں جسے آپؐ مہیا نہیں کر سکتے۔

حضرت علیؑ گھر سے باہر جاتے ہیں۔ ایک دینار قرض لیتے ہیں۔ گرمی بہت زیادہ ہے۔ تپتے ہوئے سورج نے ہر چیز کو اپنی پلیٹ میں لے رکھا ہے۔ اس گرمی کے عالم میں مقداد بن اسود پریشان حالت میں کھڑے نظر آتے ہیں۔

علیؑ پوچھتے ہیں: مقداد کیا ہوا؟ کیوں اس گرمی میں گھر سے باہر کھڑے ہو؟
مقداد: اس کا جواب دینے سے مجھے معاف رکھیں۔

علیؑ: یہ نہیں ہو سکتا آپؐ کو مجھے بتانا ہوگا۔

مقداد: اگر ایسا ہے تو سنئے! بات یہ ہے کہ بھوک نے مجھے گھر سے باہر نکلنے پر مجبور کر دیا ہے۔ مجھ سے بچوں کا رونا برداشت نہیں ہو سکتا۔

علیؑ: خدا کی قسم! میں بھی اسی خاطر گھر سے نکلا تھا۔ یہ دینار قرض لیا ہے، لیکن تجھے اپنے آپ پر مقدم سمجھتا ہوں۔ یہ کہہ کر قرض لی ہوئی رقم مقداد کے حوالے کر دیتے ہیں۔

اس مساوات پر پیغمبر اکرمؐ کی دختر کا بھی برابر کا حصہ تھا بلکہ کبھی کبھار ان کا حصہ بڑھ جاتا تھا۔ ایک دن، دو دن یا تین دن وہ خود اور ان کے بچے بھوکے رہتے تھے، لیکن فاطمہؑ زہراؑ علیؑ کو نہیں بتاتی تھیں۔ جب علیؑ آگاہ ہوتے تو فرماتے کہ مجھے کیوں نہیں بتایا کہ بچے بھوکے ہیں؟ فاطمہؑ زہراؑ جواب میں فرماتیں:

میرے بابا نے فرمایا ہے: علیؑ سے کوئی چیز طلب نہ کر مگر یہ کہ وہ خود آپ کے لئے مہیا کریں۔ ۵

ابن شہر آشوب کی روایت میں ہے کہ انھوں نے فرمایا:

مجھے خدا سے شرم آتی ہے کہ آپ سے ایسی چیز مانگوں، جسے پورا کرنے کی طاقت آپ میں نہ ہو۔ ۶

ابونعیم اصفہانی علمائے اہل سنت والجماعت میں سے ہیں۔ سنہ ۴۳۰ھ میں فوت ہوئے۔ انھوں نے خدا کے برگزیدہ بندوں کے اوصاف کے متعلق ایک کتاب بنام حلیۃ الاولیاء و طبقات الاصفیاء چند جلدوں میں تحریر کی ہے۔ اس میں انھوں نے ایک فصل جناب فاطمہؑ زہراؑ سلام اللہ علیہا سے مختص کی ہے۔ اس فصل میں وہ اپنی اسناد کے ساتھ عمران بن حصین سے یوں بیان کرتے ہیں:

ایک دن پیغمبر اکرمؐ نے مجھ سے فرمایا: کیا تم فاطمہؑ زہراؑ سے ملنے میرے ساتھ چلو گے؟ عمران: کیوں نہیں۔ ہم اکٹھے فاطمہؑ زہراؑ کے گھر گئے۔ حضورؐ نے اجازت مانگی آپؐ کی بیٹی نے گھر آنے کی اجازت دی رسول اللہؐ: میرے ساتھ ایک اور آدمی ہے، کیا اس کے ساتھ اندر آ جاؤں؟

فاطمہؑ: بابا جان! خدا کی قسم ایک عبا کے علاوہ دوسرا کپڑا نہیں ہے۔ رسول اللہؐ: میری بیٹی! عبا سے اپنے آپ کا اس طرح سے پردہ بنالے۔ (آپؐ نے پردہ

کرنے کا حکم دیا)

فاطمہؑ: میرے پاس اوڑھنی نہیں ہے پیغمبر اکرمؐ نے کاندھے پر جو پرانی چادر تھی وہ فاطمہ زہراؑ کے سامنے رکھ دی اور کہا اس سے اپنا سر ڈھانپ لیں۔ عمران نقل کرتے ہیں: ہم اکٹھے حجرے میں داخل ہوئے۔

رسول اللہؐ: بیٹی کیسی ہو؟

فاطمہؑ: بابا جان تکلیف سہنے کے ساتھ خالی پیٹ بھی ہوں۔

رسول اللہؐ: کیا آپؑ راضی نہیں ہیں کہ آپ جہان کی عورتوں کی سردار ہوں؟

فاطمہؑ: بابا جان کیا مریم بنت عمران عورتوں کی سردار نہیں ہیں؟

رسول اللہؐ: وہ اپنے زمانے کی عورتوں کی سردار تھیں تم سب جہان کی عورتوں کی سردار ہو۔

تمہارا شوہر دنیا و آخرت میں عظمت و بزرگی کا مالک ہے۔

یہ عمران نامی صحابی جو پیغمبر اکرمؐ کے ہمراہ حضرت زہراؑ کے گھر گئے اور اس واقعہ کا مشاہدہ کیا،

قبیلہ خزاعہ سے تعلق رکھتے تھے اور ان افراد میں سے تھے جو جنگ خیبر کے بعد مسلمان ہوئے

تھے۔ ۸۱ ان کی روایت سے ایک نہایت اہم نکتہ اخذ ہوتا ہے۔ وہ یہ کہ یہ ملاقات تقریباً فتح مکہ

کے بعد یا اس سے کچھ پہلے ہوئی ہے۔ اس مدت تک مسلمانوں کی معاشی حالت پہلے سے کہیں

زیادہ بہتر ہو چکی تھی۔ لیکن پیغمبر اکرمؐ کے گھر والے اب بھی انھیں مشکل حالات میں زندگی گزار

رہے تھے۔ رسول زادٹی کے پاس اپنے آپ کو چھپانے کے لئے عبا کے سوا کوئی دوسرا کپڑا نہ تھا

۔ اور وہ باپ کی طرف سے دی گئی چادر سے اپنا سر چھپاتی ہیں۔

ابو نعیم اپنی کتاب میں رسول اللہؐ کی دختر کے حالات زندگی پر مشتمل باب کے آغاز میں

حضرت زہراؑ کا تعارف ان الفاظ میں کراتے ہیں:

انھوں نے اس دنیا کی برائی اور آفتوں کو دیکھا اور اپنے آپ کو دنیا اور مافیہا سے جدا کر لیا۔ ۹

ایک دن حضرت سلمانؓ رسولؐ زادٹی کے گھر جاتے ہیں۔ کیا دیکھتے ہیں کہ فاطمہؑ زہراؑ سلام اللہ علیہا کے سر پر جو چادر ہے، اسے کئی بیوند لگے ہوئے ہیں۔ سلمان حیرانگی کے ساتھ اس چادر کو دیکھتے ہیں اور غمگین ہو جاتے ہیں۔ ایسا کیوں ہے؟ کیا پیشوائے عرب کی بیٹی اور رسولؐ خدا کے چچا زاد بھائی کی زوجہ نہیں ہیں؟ مسلمان ایسا سوچنے میں حق بجانب ہیں۔ کیونکہ انھوں نے ایران کے شاہزادوں کی زندگیاں اور ان کا شکوہ و جلال اپنی آنکھوں سے دیکھا تھا اس لئے جب فاطمہؑ زہراؑ رسولؐ اللہؐ سے ملنے گئیں تو آپؐ سے عرض کی:

باباجان! سلمان نے میری پھٹی ہوئی چادر دیکھ کر اظہارِ تعجب کیا ہے۔ خدا کی قسم! علیؑ کے گھر میں آئے ہوئے پانچ سال ہو چکے ہیں ہمارے پاس ایک بھیڑ کی کھال ہے، جس پر دن کے وقت اونٹ کو چارہ ڈالتے ہیں اور رات کو اسی پر سوتے ہیں۔ ۱۰

وہ نہ صرف لباس اور خوراک میں کم سے کم پر قناعت کرتیں اور مشکلات کو برداشت کرتیں بلکہ گھر کا کام کاج بھی کسی دوسرے سے مدد نہیں لیتی تھیں۔ پانی لانے سے لے کر گھر کی صفائی، مکئی یا گیہوں پیسنے اور بچوں کی دیکھ بھال تک سب کچھ خود کرتی تھیں۔ کبھی کبھار ایک ہاتھ سے چکی چلاتیں اور دوسرے ہاتھ سے بچے کو تھپکیاں دے کر سلاتی تھیں۔ ابن سعد اپنی روایت میں حضرت علیؑ سے نقل کرتے ہیں:

جب فاطمہؑ سے شادی کی تو ہمارے پاس بھیڑ کی ایک کھال تھی جسے رات کو ہم بچھونا بنا کر سوتے اور دن کو پانی نکالنے والے اونٹ کو چارہ ڈالتے اور اس اونٹ کے علاوہ ہمارے پاس کوئی اور خدمت گزار نہ تھا۔ ۱۱

اتنی خودداری اور اتنے زہد کے باوجود، جب ایک دن رسولؐ اکرمؐ حضرت زہراؑ کے گھر تشریف لے گئے۔ تو جناب زہراؑ کی گردن میں ایک گلو بند دیکھا جسے حضرت علیؑ نے اپنے حصے (فی) سے خریدا تھا۔ آپؐ فرماتے ہیں:

میری بیٹی کیا دنیا پر فریفتہ ہوگئی ہو؟ لوگ کیا کہیں گے کہ محمدؐ کی بیٹی ہو اور جباروں جیسا لباس پہنتی ہو۔ حضرت فاطمہؑ نے گلو بند بچ دیا اور اس کی قیمت سے ایک غلام آزاد کرادیا۔ ۱۲

علیؑ بنی سعد کے ایک شخص سے فرماتے ہیں:

کیا تم چاہتے ہو میں اپنا اور فاطمہؑ کا قصہ سناؤں؟ فاطمہؑ زہراً اپنے باپ کی نظروں میں سب سے محبوب ترین شخصیت تھیں لیکن وہ میرے گھر میں مشکیزہ کے ذریعے اس قدر پانی لائیں کہ مشکیزہ کے داغ ان کے سینہ پر پڑ گئے۔ انھوں نے اتنی چکی چلائی کہ ان کے ہاتھوں پر گٹھے پڑ گئے اور گھر میں اتنی جھاڑو دی کہ ان کے لباس کا رنگ خاک کی مانند ہو گیا اور اس قدر..... ۱۳

ایک دن میں نے ان سے کہا کہ کیا ہو جائے گا اگر آپ اپنے والد سے ایک خادم کا تقاضا کریں تاکہ وہ کاموں میں آپ کا ہاتھ بٹا سکے اور آپ کی مدد کر سکے؟ سیدہ زہراً اپنے بابا کی خدمت میں تشریف لے گئیں، لیکن بابا سے کچھ مانگنے میں شرم محسوس کی اور بغیر کچھ کہے گھر واپس آ گئیں۔ پیغمبر اکرمؐ سمجھ گئے کہ ان کی لخت جگر کسی کام سے آپ کے پاس آئیں تھیں۔ دوسرے دن رسول خداؐ ہمارے گھر تشریف لائے۔ آپ نے سلام کیا ہم خاموش رہے۔ آنحضرتؐ کا معمول یہ تھا کہ تین مرتبہ سلام کرتے، اگر جواب نہ ملتا تو واپس چلے جاتے۔ ہم نے آپ کے دوسرے سلام کا جواب دیا۔ اور آپ سے گزارش کی کہ اندر تشریف لے آئیں۔ آپ گھر میں تشریف فرما ہوئے اور فرمایا: فاطمہؑ کل بابا سے تمہیں کیا کام تھا؟ مجھے خوف لاحق ہوا کہ جو کچھ میں نے ان سے کہا ہے وہ اپنے باپ سے نہ کہیں۔ میں نے عرض کی: فاطمہؑ کی صورت حال یہ ہے کہ گھر کے کام کاج کی سختی سے انھیں اذیت ہوتی ہے اور اس تکلیف کے اثرات ان کے جسم پر نمایاں ہیں۔ میں نے ان سے کہا کہ آپ کے پاس جا کر ایک خادمہ کا مطالبہ کریں۔ آپ نے فرمایا کیا میں آپ کو ایسی چیز نہ بتاؤں جو ایک خادم سے بہتر ہے؟ جب آپ سوئے لگیں

تو تینتیس مرتبہ خدا کی تسبیح سبحان اللہ، تینتیس مرتبہ خدا کی حمد الحمد للہ اور چونتیس مرتبہ اللہ اکبر پڑھیں فاطمہ زہراؑ نے سراو پر اٹھایا اور تین مرتبہ فرمایا: میں اللہ اور اس کے رسولؐ سے راضی ہوں۔ ۱۴

ابن سعد نے اپنی کتاب میں لکھا ہے کہ جب فاطمہ زہراؑ نے اپنے والد گرامی سے خادم کا تقاضا کیا تو آپؑ نے جواب میں فرمایا:

”خدا کی قسم! جب تک اصحاب صفہ بھوک کی حالت میں ہیں۔ میں آپ کو خادم نہیں دوں گا۔“ ۱۵

شیخ صدوق امالی میں ذکر کرتے ہیں کہ جب پیغمبر اکرمؐ کسی سفر سے واپس آتے سب سے پہلے فاطمہ زہراؑ سے ملنے جاتے اور کافی دیر تک ان کے پاس بیٹھے رہتے۔ پیغمبر اکرمؐ کے ایک سفر کے دوران حضرت فاطمہؑ نے اپنے لئے چاندی کے گوشوارے، گلوبند اور کنگن بنوائے اور گھر کے دروازے پر ایک پردہ لٹکا دیا۔ حسب معمول سفر سے واپسی پر آپؐ اپنی بیٹی کے گھر تشریف لے گئے۔ تھوڑی دیر رکنے کے بعد ناراضگی کے تاثرات لئے وہاں سے آگئے۔ اور مسجد نبویؐ کا رخ کیا تھوڑی دیر نہ گزری تھی کہ فاطمہؑ کی طرف سے ایک شخص گلوبند، گوشوارے، کنگن اور پردہ لے کر آنحضرتؐ کی خدمت میں آ پہنچا اور کہا کہ فاطمہؑ کہہ رہی ہیں کہ ان چیزوں کو فروخت کر دیں اور راہ خدا میں استعمال کریں۔ پیغمبر اکرمؐ نے فرمایا: اس پر باپ قربان ہو جو اسے کرنا چاہتے تھا اس نے کر دیا دنیا محمدؐ و آل محمدؐ کے لئے نہیں ہے۔ ۱۶

جب رسالتِ ان میں اعلیٰ انسانی صفات دیکھتے اور ان کے کردار و گفتار میں اسلامی تربیت کے اثرات کا مشاہدہ کرتے تو خوش ہوتے۔ ان کی تعریف کرتے۔ ان کے لئے دعائے خیر فرماتے۔ مسلمانوں کو ان کی شان و منزلت اور اعلیٰ مرتبہ کی پہچان کرانے کے لئے فرماتے تھے: فاطمہؑ میرا کٹڑا ہے جس نے اسے تکلیف پہنچائی۔ اس نے مجھے تکلیف پہنچائی۔ ۱۷

آنحضرتؐ جناب فاطمہؑ سے اپنی محبت کا اظہار کبھی ان کے آنے پر کھڑے ہو کر کرتے اور کبھی ان کے سر اور ہاتھوں کے بوسے لے کر فرماتے۔ ۱۸۔ جب بھی آپؐ سفر سے واپس لوٹتے سب سے پہلے مسجد میں دو رکعت نماز ادا کرتے پھر فاطمہؑ زہراؑ سے ملنے جاتے پھر اپنی زوجات کے پاس تشریف لے جاتے۔ ۱۹۔

دوسروں کو آگاہ کرنے کے لئے آپؐ مختلف مواقع پر اہم ارشادات فرماتے رہے کہ اس محبت کا سرچشمہ پدیری جذبات و احساسات نہیں بلکہ آپؐ فاطمہؑ کو ان صفات کی حامل ہونے کی بناء پر چاہتے ہیں جو ان جیسی بلند مرتبہ خاتون میں ہونی چاہئے تھیں۔ جہاں تک ان کی سنگین ذمہ داری کا تقاضا تھا، آپؐ حضرت فاطمہؑ کو ہمیشہ متوجہ کرتے رہتے اور اجر کے حوالے سے اخروی پاداش اور اللہ تعالیٰ کے لطف کا یقین دلاتے رہتے۔

ایک دن آنحضرتؐ جناب فاطمہؑ کے گھر تشریف لائے۔ دیکھا کہ ایک ہاتھ سے چکی چلا رہی ہیں اور دوسرے ہاتھ سے بچے کو دودھ پلا رہی ہیں۔ یہ دیکھ کر آپؐ نے فرمایا: بیٹی دنیا کی تلخی برداشت کرتے رہنا کہ آخرت کی شیرینی تمہارا مقدر بن سکے۔

جناب زہراؑ نے جواب دیا:

خدا کی نعمتوں پر اس کی حمد کرتی ہوں۔

آنحضرتؐ فرماتے ہیں:

اللہ نے مجھ سے وعدہ کیا ہے کہ وہ مجھے اتنا عطا فرمائے گا کہ میں راضی ہو جاؤں گا۔ ۲۰۔
آنحضرتؐ نے گھر کے کام کاج کی ذمہ داری جناب زہراؑ کے سپرد کی تھی اور گھر سے باہر کے کاموں کی ذمہ داری علیؑ کے کاندھوں پر ڈالی تھی۔

حوالہ جات:

۱۔ حشر: ۹..... اور وہ اپنے آپ پر دوسروں کو ترجیح دیتے ہیں اگرچہ وہ خود محتاج ہوں۔“

- ۲۔ انساب الاشراف ص ۴۰۴ وفاطمۃ الزہراء ص ۴
- ۳۔ ارشاد مفید ج ۲ ص ۴۳، ۴
- ۴۔ کشف الغمہ ج ۱ ص ۴۶۹ (آخر حدیث تک)
- ۵۔ بخار، ج ۴۳ ص ۳۱ از تفسیر عیاشی
- ۶۔ مناقب ج ۱ ص ۴۶۹
- ۷۔ حلیۃ الاولیاء ج ۲ ص ۴۲ نیز رجوع کیجئے: بخار ج ۴۳ اور مناقب ابن شہر آشوب ج ۳ ص ۳۲۳۔ الاستیعاب ص ۷۵
- ۸۔ الاصابہ ج ۵ ص ۲۶۔ الاعلام زر کلی ج ۵ ص ۲۳۲
- ۹۔ حلیۃ الاولیاء وطبقات الاصفیاء ج ۲ ص ۳۹
- ۱۰۔ بخار ج ۸۸
- ۱۱۔ طبقات ج ۸ ص ۱۴
- ۱۲۔ بخار ج ۴۳ ص ۲۷
- ۱۳۔ مسند احمد ج ۲ ص ۳۲۹
- ۱۴۔ بخار ص ۸۲ مسند احمد ج ۲ ص ۳۹ و ۱۰۵
- ۱۵۔ طبقات ج ۸ ص ۱۶
- ۱۶۔ بخار ج ۴۳ ص ۲۰ نیز ملاحظہ فرمائیں مناقب ج ۲ ص ۴۷۱۔ مسند احمد حدیث: ۴۷۲
- ۱۷۔ بخار ص ۸۱۔ بلاذری ص ۴۰۳ اور صحیح بخاری باب فضائل اصحاب النبی ج ۵ ص ۲۶ و دیگر مآخذ
- ۱۸۔ مناقب ج ۳ ص ۳۳۳ نیز دیگر مآخذ
- ۱۹۔ الاستیعاب ص ۷۵
- ۲۰۔ تفسیر مجمع البیان ج ۵ ص ۵۰، ۵۱



﴿فِي قُلُوبِهِمْ مَرَضٌ فَزَادَهُمُ اللَّهُ مَرَضًا.....﴾

شیعہ و سنی روایات میں ہمیں چند ایسی احادیث سے بھی واسطہ پڑتا ہے جو یہ بیان کرتی ہیں کہ کبھی کبھار جناب فاطمہ (س) اور ان کے شوہر کے درمیان کدورت پیدا ہو جاتی۔ اور وہ فیصلے کے لئے حضور اکرمؐ کی خدمت میں چلے جاتے تھے۔

ابن سعد نے لکھا ہے کہ ایک دن علیؑ، فاطمہؑ کے ساتھ سختی سے پیش آئے۔ جناب فاطمہؑ نے کہا: خدا کی قسم! تمہاری شکایت آنحضرتؐ سے کروں گی۔ یہ کہہ کر وہ رسول اللہؐ کے پاس چلی گئیں۔ علیؑ بھی ان کے پیچھے پیغمبرؐ کے گھر چلے گئے اور ایسی جگہ پر جا کر کھڑے ہو گئے جہاں سے فاطمہؑ کی آواز صاف سنائی دے رہی تھی۔

سیدہ فاطمہؑ نے اپنے باپ سے علیؑ کی سختی اور زیادتی کی شکایت کی پیغمبر اکرمؐ نے ان کے جواب میں کہا:

میری پیاری بیٹی! ایک عورت کو یہ توقع نہیں کرنی چاہئے کہ شوہر اسے جو کام کہے، وہ انجام نہ دے اور پھر اس کی نافرمانی کے بدلے شوہر خاموش رہے۔

علیؑ نے کہا: میں نے زہراؑ سے کہا ہے کہ خدا کی قسم آج کے بعد ایسی بات آپ سے نہیں کہوں گا جو آپ کو اچھی نہ لگے۔^۳
ابن حجر نے لکھا ہے:

علیؑ اور فاطمہؑ کے درمیان سخت گفتگو ہوئی۔ رسول اللہؐ اصلاح کے لئے ان کے گھر تشریف لے گئے جب باہر آئے تو لوگوں نے آپؐ سے پوچھا کہ جب آپؐ اندر تشریف لے گئے تو اداس

و پریشان تھے لیکن جب باہر آئے ہیں تو خوش و خرم ہیں۔ اس کی کیا وجہ ہے؟ آپؑ نے فرمایا کہ میں نے دو شخصیات کے درمیان صلح کرا دی ہے جو مجھے سب سے زیادہ محبوب ہیں۔ ع۔

اس قسم کی روایات کے برعکس علی بن عیسیٰ اربلی حضرت علیؑ کا قول یوں نقل کرتے ہیں:

پیغمبر اکرمؐ نے شادی کی رات مجھے فرمایا کہ اپنی زوجہ کے ساتھ مہربانی کے ساتھ پیش آنا اور ان سے اچھا سلوک کرنا کیونکہ وہ میرا ٹکڑا ہے۔ جس نے اسے ناراض کیا اس نے مجھے ناراض کیا۔ اس کے بعد فرمایا: میں آپؐ دونوں کو خدا کے سپرد کرتا ہوں۔ خدا کی قسم جب تک فاطمہ (س) زندہ رہیں میں نے کبھی انھیں ناراض نہیں کیا۔ انھوں نے بھی ساری زندگی ایسا کوئی کام نہ کیا جو میری ناراضگی کا باعث بنتا۔ جب بھی میں انھیں دیکھتا میرا غم اور پریشانی دور ہو جاتی تھی۔ ۵۔

اگرچہ یہ ایک فطری امر ہے کہ کبھی کبھار قریبی دوستوں کے درمیان بھی تلخی پیدا ہو جاتی ہے۔ لیکن شیعہ عقائد کے مطابق علیؑ اور فاطمہؑ زہراً مقام عصمت پر فائز ہیں۔ لہذا ان کے درمیان اختلاف کی نسبت اور وہ بھی اس حد تک کہ معاملہ فیصلے کے لئے نبی کریمؐ تک جا پہنچے، ان کے اس مقام و منزلت سے مناسبت نہیں رکھتا۔

یہی وجہ ہے کہ علامہ مجلسی نے شیخ صدوق کے قول کے بارے میں یوں لکھا ہے:

یہ روایت میرے نزدیک درست نہیں ہے۔ کیونکہ ان کے آپس میں تعلقات اس طرح نہیں تھے کہ ان میں ناچاقی پیدا ہو اور معاملہ ثالثی تک جا پہنچے۔ ۶۔

جناب فاطمہ (س) کی علیؑ سے ناراضگی کے ان واقعات میں سے ایک واقعہ یہ بیان کیا گیا ہے کہ علیؑ نے ابو جہل کی بیٹی جویریہ سے خواستگاری کی۔ جس پر جناب فاطمہؑ رنجیدہ خاطر ہوئیں۔

مسور بن مخرمہ کے بقول یہ واقعہ اس طرح بیان ہوا ہے:

علیؑ نے ابو جہل کی بیٹی سے شادی کی خواہش کا اظہار کیا۔ جب فاطمہؑ نے سنا تو پیغمبر اکرمؐ کی خدمت میں چلی گئیں اور کہا آپؐ کے رشتے دار یہ سمجھتے ہیں کہ آپؐ اپنی بیٹی کا خیال نہیں رکھتے اور ان کی طرف داری نہیں کرتے۔ علیؑ نے ابو جہل کی لڑکی سے خواستگاری کی ہے۔ رسول اللہؐ اٹھ کھڑے ہوئے، مسجد تشریف لے گئے۔ جب نماز سے فارغ ہوئے تو میں نے سنا، آپؐ فرما رہے تھے کہ فاطمہؑ میرا ٹکڑا ہے جو بات اسے رنجیدہ کرے میں اسے پسند نہیں کرتا۔ خدا کی قسم رسول خدا کی بیٹی اور دشمن خدا کی بیٹی ایک گھر میں جمع نہیں ہو سکتیں۔ اس کے بعد علیؑ نے شادی کا ارادہ ترک کر دیا۔

اس بات کو بخاری اور مسلم کے علاوہ دیگر راویوں میں سے ایک یادو نے نقل کیا ہے۔ بلا شک و شبہ یہ روایت جھوٹی ہے۔ سند کے ضعیف ہونے کے علاوہ حدیث کے الفاظ اس مضمون اور مفہوم کی تکذیب کرتے ہیں۔

پہلی بات یہ کہ روایت بیان کرتی ہے کہ پیغمبر اکرمؐ نے فرمایا کہ رسول خدا کی بیٹی اور دشمن خدا کی بیٹی ایک فرد کے ہاں جمع نہیں ہو سکتیں۔ عبارت سے یہ ظاہر ہوتا ہے کہ اس وقت ابو جہل زندہ تھا حالانکہ وہ ہجرت کے دوسرے سال رمضان میں جنگ بدر کے دوران مارا گیا تھا اور جیسا کہ ہم بیان کریں گے مسور ماہ ذوالحجہ سنہ ۲ ہجری میں پیدا ہوا۔

اگر ہم یہ کہیں کہ یہ واقعہ جنگ بدر اور ابو جہل کے مارے جانے کے کئی سال بعد ہوا ہے تو اس وقت یہ عبارت ”دختر رسول اور دشمن خدا کی بیٹی ایک مرد کے ہاں اکٹھی نہیں ہو سکتیں“ بے معنی اور بے مقصد رہ جائے گی، کیونکہ مشرک ابو جہل سالہا سال پہلے اپنے کفر کردار کو پہنچ چکا تھا۔ اسلامی فقہ کی رو سے اس کا شرک اس کی بیٹی کے معاملات پر اثر انداز نہیں ہو سکتا۔

دوسری بات یہ کہ اتنا اہم واقعہ رونما ہوا کہ حضور اکرمؐ اس کا شکوہ مسجد میں اصحاب کے سامنے کرتے ہیں تو پھر یہ متعدد طریقوں سے منقول ہونا چاہئے تھا اور حد تو اترا یا کم از کم شہرت کی

حد تک پہنچتا نہ یہ کہ اس کا راوی صرف مسور بن مخرمہ ہوتا۔

چوتھی بات یہ کہ مسور پیغمبر اکرمؐ کی مدینہ ہجرت کے دو سال بعد مکے میں پیدا ہوا۔ آٹھ ہجری میں ماہ ذوالحجہ کے بعد اپنے والد کے ساتھ مدینہ آیا اور نبی کریمؐ کی رحلت کے وقت اس کی عمر آٹھ سال تھی۔ سن چونسٹھ ہجری ماہ ربیع الاول میں حصین بن نمیر کی طرف سے محاصرہ مکہ کے دوران منہیق کے ذریعے پھینکے گئے پتھر لگنے سے یہ فوت ہوا۔ ابن ہجر نے بھی اس کی پیدائش کو ہجرت کے دو سال بعد لکھا ہے اور وہ بیان کرتا ہے کہ سب اس امر پر متفق ہیں۔ اس کے بعد اس کی اس حدیث (پیغمبر اکرمؐ سے میں نے سنا جبکہ میں مختلم تھا) کے بارے میں لکھتا ہے کہ بعض کے نظریے کے مطابق یہ صیغہ مادہ حلم سے ہے یعنی میں عاقل تھا اور حدیث کو سنتا اور محفوظ کرتا تھا۔ ۹۔ پس یہ بات اس کے بچہ ہونے سے تضاد نہیں رکھتی۔

اسی طرح اس کے پتھر اٹھانے اور اس دوران اس کی شلوار گرنے کا جو واقعہ نقل کیا گیا ہے، وہ اس بات پر دلالت کرتا ہے کہ وہ پیغمبر اکرمؐ کی زندگی میں بچہ تھا اور پتھر اٹھانے کی طاقت نہیں رکھتا تھا۔ اس بنا پر اس کا ابو جہل کی لڑکی سے حضرت علیؑ کی خواستگاری والی روایت نقل کرنا اعتبار سے خالی ہے۔ یعنی اس پر اعتنا نہیں کیا جاسکتا۔

اس پر اس جملے کا اضافہ کیا جانا چاہئے کہ سابقہ علمائے اخبار و روایات کی تحقیق میں زیادہ تر ان کی نقل کی طرف توجہ دیتے تھے اور درایت کے لحاظ سے بہت کم تنقیدی جائزہ لیتے تھے اگر انھوں نے کہیں حدیث پر تنقید کی ہے تو یہ جاننے کے لئے کی ہے کہ گذشتہ علماء نے ان راویوں کو سچا اور نیک کردار کہا ہے یا نہیں۔ اگر انھوں نے ان راویوں کو سچا سمجھا ہے تو جو کچھ انھوں نے روایت کیا ہے، سب قبول کر لیتے لیکن ایک نکتے کو ہرگز فراموش نہیں کرنا چاہئے کہ وہ افراد جو احادیث گھڑتے اور لوگوں کے درمیان پھیلاتے ہیں، وہ ان تمام پہلوؤں کا خیال رکھتے ہیں تاکہ ان کی جعلی احادیث قابل قبول ہوں۔ اس مقام پر علم حدیث کے ساتھ دوسرے خارجی

قرآن کو بھی مد نظر رکھنا چاہئے۔ حدیث کی جعل سازی پہلی صدی ہجری کے دوسرے چوتھائی حصے میں ہو گئی تھی اور تقریباً دو صدیوں تک یہ کام جاری رہا۔ بنی امیہ کی ستر سالہ حکومت اور بنی عباس کی حکومت میں سو سال سے زیادہ عرصہ تک (یعنی روایات و احادیث کو تحریری صورت میں لانے تک) دشمنان علیؑ سے جہاں تک بن پڑا انھوں نے انکی مذمت میں جعلی حدیثیں بیان کیں۔ قدرتی امر ہے کہ انھیں ایسی روایات بھی بنانی چاہیے تھیں جو اس بات کی نشاندہی کرتیں کہ نہ صرف گھر سے باہر لوگ علیؑ سے نالاں تھے بلکہ گھر کے اندر اور انکے قریب ترین افراد بھی ان سے خوش نہ تھے۔ بالفرض اگر یہ روایات صحیح بھی ہوں پھر بھی انکی شان و عظمت میں کوئی نقص یا کمی پیدا نہیں ہوتی۔ کیونکہ وہ بھی انسان تھے اور ہر انسان مختلف حالات سے گزرتا ہے۔

جیسا کہ ہم نے ذکر کیا ہے، یہ جعلی حدیثیں سادہ دل محدثین کی کتب میں لکھی گئیں اور ان کتابوں سے ان افراد کی کتب میں منتقل ہوئی ہیں جو اپنے خیال میں ”تاریخ اسلام“ کو سائنسی بنیادوں پر لکھنا چاہتے ہیں۔ اس بنا پر اگر ہم ”امیل ڈور منگم“ کی کتاب میں پڑھتے ہیں کہ فاطمہؑ سے جھگڑے کے بعد علیؑ مسجد میں جا کر پناہ لیتے اور وہیں پرسوتے ہیں۔ انکے چچا زاد بھائی انکے پاس جاتے، انھیں نصیحت کرتے اور انکی بیوی سے صلح کرا دیتے ہیں تو یہ قدرتی بات ہے۔ ۱۔

بہر حال اس قسم کی روایات ایسے مؤرخین کے لئے ثبوت فراہم کرتی ہیں۔ جیسا کہ ہم نے لکھا ہے کہ یہ روایات بے بنیاد ہیں اور اگر ان میں سے بعض کو ہم درست مان بھی لیں تب بھی ان سے صرف میاں بیوی کے درمیان قدرتی نوک جھونک کا پتہ چلتا ہے اور یہ کسی لحاظ سے بھی ان عظیم ہستیوں کے اعلیٰ اور بلند اخلاق کو گرد آلود نہیں کر سکتا۔

حوالہ جات:

۱۔ بقرہ: ۱۰ ”ان کے دلوں میں ایک بیماری ہے سو اللہ نے ان کی بیماری اور بڑھادی۔“

۲۔ کان فی علیؑ فاطمہؑ شدہ

- ۳۔ طبقات ج ۳ ص ۱۶
- ۴۔ الاصابہ ج ۸ ص ۱۶۰۔ بحار ص ۱۴۶
- ۵۔ کشف الغمہ ج ۱ ص ۳۶۳۔ بحار ص ۱۳۳، ۱۳۴ ج ۴۳
- ۶۔ بحار ص ۱۴۶، ۱۴۷
- ۷۔ صحیح بخاری ج ۵ باب ذکر اصحاب النبی ص ۲۸ نیز ملاحظہ فرمائیں: نسب قریش ص ۱۳۱۲ اور الاصابہ ص ۴۳
- جز ۸ و ۳ ص ۵
- ۸۔ الاستیعاب ص ۲۶۱ ج ۱
- ۹۔ الاصابہ ص ۹۹ جزء ششم
- ۱۰۔ حیات محمدؐ (ترجمہ عربی) ص ۱۹۹۔ الغدیر ج ۳ ص ۱۷

☆☆☆☆☆

وَالَّذِينَ يَبْتُغُونَ لِرَبِّهِمْ سُجَّدًا وَقِيَامًا ۚ

دختر رسول جس طرح ازدواجی زندگی میں نمونہ تھیں اسی طرح اطاعت الہی کا بھی اعلیٰ مظہر تھیں۔ اگر ازدواجی زندگی کی بنیاد تقویٰ اور حسن سلوک پر ہو تو یہ بھی اطاعت خداوندی ہے۔ لیکن یہاں پر اطاعت الہی سے مراد نماز کا قیام اور خدا کی طرف متوجہ ہونا ہے۔ جب حضرت زہراؑ گھریلو کام کاج سے فارغ ہو جاتیں تو عبادت الہی میں مشغول ہو جاتیں۔ نماز، گریہ وزاری اور خدا کی بارگاہ میں دعا، دعا بھی دوسروں کے لئے، نہ اپنے لئے (ان کا روزانہ کا معمول تھا)۔

امام صادق علیہ السلام اپنے والد اور آنجناب اپنے والد محترم سے اور آنجناب اپنے چچا حسن بن علی علیہم السلام سے روایت کرتے ہیں:

والدہ گرامی جمعہ کی راتوں میں اول شب سے لے کر صبح تک محراب عبادت میں مصروف رہتیں اور جب دست دعا بلند کرتیں تو سب مومن مرد اور مومنہ عورتوں کے لئے دعا فرماتیں لیکن اپنے لئے دعا نہ کرتیں ایک دن میں نے ان سے عرض کیا: اماں جان! آپ دوسروں کی طرح اپنے لئے دعائے خیر کیوں نہیں کرتیں؟ انھوں نے فرمایا: بیٹا! ہمسائے کا حق زیادہ ہے۔ ۱۔ آپؑ کی تسبیحات جو تسبیحات زہراؑ کے نام سے مشہور ہیں، شیعہ و سنی کی تمام معتبر کتب اور احادیث کی کتابوں میں مذکور ہیں۔ ۲۔ یہ تسبیحات سب کے نزدیک معروف ہیں۔ سنت کے پابند افراد ان تسبیحات کو ہر نماز کے بعد پڑھتے ہیں: چونتیس مرتبہ: اَللّٰهُ اَكْبَرُ، تینتیس مرتبہ: سُبْحَانَ اللّٰهِ اور تینتیس مرتبہ: اَلْحَمْدُ لِلّٰهِ۔

نیز سید ابن طاووس نے دعاؤں کے قبول ہونے کے بارے میں ان سے ایسی دعائیں روایت کی ہیں جو آپؑ ظہر، عصر، مغرب، عشاء اور فجر کی نمازوں کے بعد باقاعدگی سے پڑھتی تھیں۔ اسی طرح آپؑ سے اور بھی دعائیں منقول ہیں، جن میں سے کچھ مشکلات کے وقت پڑھی جاتی ہیں۔ جو افراد دعائیں پڑھنے اور مستحبات ادا کرنے کے پابند ہیں وہ ان دعاؤں سے واقف ہیں۔

حوالہ جات:

۱۔ فرقان: ۶۴ ”اور جو اپنے پروردگار کے حضور سجدے اور قیام کی حالت میں رات گزارتے ہیں۔“

۲۔ کشف الغمہ ج ۱ ص ۴۶۸

۳۔ بحار ج ۴۳ ص ۸۲ نیز رجوع کیجئے مسند احمد ج ۲ ص ۳۹ اور ۱۰۵

☆☆☆☆☆

﴿فَاتِذَا الْقُرْبَىٰ حَقَّتْ﴾

دین خدا، حکومت اسلام اور مدینہ والوں کے خلاف مکہ والوں کی آخری کوشش جنگ خندق تھی۔ ابوسفیان نے بہت زیادہ بھاگ دوڑ کر کے منتشر قبائل کو اکٹھا کیا۔ یہاں تک کے کہ وہ یہودیوں کو بھی اپنے ساتھ ملانے میں کامیاب ہو گیا۔ دس ہزار کے لشکر نے مدینہ کا محاصرہ کر لیا۔ دشمن کے مقابلے میں مسلمانوں کی تعداد کم تھی۔ لیکن اگر ایمان کی قوت بروئے کار لائی جائے تو لشکر شیطان کے پاؤں اکھڑ جائیں گے۔ حملہ آوروں نے کچھ حاصل کئے بغیر مکہ کی جانب عقب نشینی کی۔

اس کے بعد قریش مکہ کو تقریباً یقین ہو گیا کہ اسلامی طاقت کو ختم نہیں کیا جاسکتا لیکن ابوسفیان اور ایک دودوسرے تاجروں نے جب اپنی ذلت و رسوائی کو سامنے دیکھا تو اپنے آپ سے انھوں نے عہد کیا کہ آئندہ سال وہ اس شکست کا بدلہ لیں گے۔

ادھر جب مدینہ کو چھوڑ کر حملہ آور واپس چلے گئے تو پیغمبر اکرمؐ نے فوراً عہد شکنی کرنے والوں کی خبر لی۔ بنی قریظہ کے یہودیوں نے مسلمانوں سے دعا بازی اور مشرکین کا ساتھ دینے کی سزا پالی ۲ ایک سال بعد رسول اللہؐ پندرہ سو مسلمانوں کے ہمراہ عازم مکہ ہوئے۔ قریش نے حرم کے نزدیک آنحضرتؐ کا راستہ روک لیا اور آپؐ کو مکہ جانے سے منع کر دیا۔ دونوں طرف سے مذاکرات ہوئے اور آخر کار فریقین کے درمیان ایک معاہدہ طے پا گیا جس کی رو سے (طے پایا کہ) پیغمبر اکرمؐ اس سال مکہ نہیں جائیں گے لیکن آئندہ سال مشرکین تین دن تک شہر مکہ کو رسول اکرمؐ اور آپؐ کے اصحاب کے اختیار میں دے دیں گے تاکہ وہ خانہ کعبہ کی زیارت

کر سکیں۔ پیغمبرؐ کے چند اصحاب جن کی نظریں فقط ظاہری امر پر تھیں، غصے میں آگئے اور اس معاہدہ پر براہم ہوئے۔ کیونکہ اس معاہدہ کی اہمیت جسے قرآن نے فتحِ مبین کہا ہے، اس وقت ان کی نگاہوں سے پوشیدہ تھی۔ لیکن قریش کے سیاسی ماہرین نے جان لیا کہ اس کے بعد عربوں کی سیادت اب مدینے کے پاس آجائے گی اور قریش اسلام اور پیغمبرؐ کا بال بھی بیکانہ کر سکیں گے۔ اسی لئے عمرو بن عاص اور خالد بن ولید فتحِ مکہ سے پہلے مدینے آئے اور اسلام قبول کر لیا چونکہ مشرکین مکہ نے جس مقام پر آنحضرتؐ کا راستہ روکا تھا اور پھر وہیں پر معاہدہ صلح طے پا گیا، اس کا نام حدیبیہ تھا۔ اس لئے یہ معاہدہ صلح حدیبیہ کے نام سے مشہور ہوا۔

صلح حدیبیہ کے ایک سال کے بعد حضرت محمدؐ مسلمانوں کے ساتھ خانہ کعبہ کی زیارت کے لئے مکہ تشریف لے گئے۔ اس دوران شہر کے لوگوں نے مسلمانوں کے نزدیک پیغمبر اکرمؐ کی عظمت و احترام کو قریب سے دیکھا۔

اس معاہدہ کے بعد ہی مختلف قبائل کے سرداروں نے سمجھا کہ اب قریش کی خیالی قدرت و طاقت میں دم ختم نہیں رہا۔ خصوصاً جب انھوں نے یہ سنا کہ یہودیوں کی مزاحمت کا آخری مرکز (خیبر) بھی چند روز کے محاصرے کے بعد مسلمانوں کے زیر تسلط آ گیا ہے اور ان کی زمینیں قانون اسلام کے مطابق مجاہدین جنگ کے درمیان تقسیم ہو چکی ہیں۔ ہجرت کا سا تو اس سال اسلام کی جنگی اور دفاعی تاریخ میں تقدیر ساز تھا۔ غیر مسلموں کی نظروں میں فتح خیبر کا اثر خود فتح سے زیادہ اہمیت کا حامل تھا۔

خیبر کے نزدیک ایک سرسبز دیہات تھا۔ جس کا نام فدک تھا۔ اس آبادی کے لوگوں نے جب قلعہ خیبر کے انجام کو دیکھا تو پیغمبر اکرمؐ سے اس شرط پر صلح کر لی کہ اس دیہات کا نصف حصہ آنحضرتؐ کو دے دیا جائے گا اور وہ خود اپنی زمینوں پر باقی رہیں گے۔ چونکہ اس فتح میں مجاہدین اسلام شریک نہ تھے اس لئے قرآن ہی کی رو سے فدک خالصتاً پیغمبر اکرمؐ کی ملکیت قرار

پایا۔ آنحضرتؐ اس زمین کی آمدن بنی ہاشم کے ضرورت مندوں کو دیا کرتے تھے۔ بعد میں آپؐ نے اسے اپنی بیٹی فاطمہؑ کو ہبہ کر دیا۔

محدثین اور مفسرین کی ایک جماعت نے آیت: ﴿فَإِنَّ ذَٰلِكَ الْقُرْبَىٰ حَقُّهُ﴾ کے ذیل میں لکھا ہے کہ جب یہ آیت نازل ہوئی تو رسول اللہؐ نے فدک فاطمہؑ زہراؑ کو ہبہ کر دیا۔^۱

حدیبیہ کے مقام پر نبی اکرمؐ اور قریش کے مائین طے پانے والے معاہدے کی رو سے تمام عرب قبائل میں سے ہر قبیلے کو اختیار تھا کہ وہ چاہے تو مکہ والوں کا ساتھ دے اور چاہے تو مدینہ والوں کے ساتھ ہو جائے۔ قدرتی طور پر دونوں فریق اس بات کے پابند تھے کہ اپنے ہم پیمان قبائل کی حمایت اور مدد کریں۔ قبیلہ بکر قریش کے ساتھ ہو گیا اور قبیلہ خزاعہ پیغمبر اکرمؐ کا طرفدار بن گیا۔ جنگ موتہ کے بعد آنحضرتؐ جمادی الاول سے رجب تک مدینہ میں رہے۔ اس دوران یہ خبر پہنچی کہ قبیلہ بنی بکر نے قبیلہ خزاعہ پر حملہ کر دیا ہے اور قریش نے اپنے ہم پیمان قبیلے کی مدد کی ہے۔ اس امر سے صلح حدیبیہ کا معاہدہ عملی طور پر ٹوٹ گیا۔ ابوسفیان نے سمجھ لیا کہ قریش نے بنی بکر کی مدد کر کے بہت بڑی غلطی کا ارتکاب کیا ہے۔ وہ فوراً مدینہ آیا تاکہ اس معاہدہ کی ایک لمبی مدت تک تجدید کرا سکے۔ مدینہ پہنچنے کے بعد وہ سب سے پہلے اپنی بیٹی ام حبیبہؑ جو رسول خدا کی زوجہ تھیں کے گھر گیا اور مسند پیغمبرؐ پر بیٹھنے کا ارادہ کیا۔ تو انھوں نے مسند لپیٹ دی ابوسفیان نے کہا: تم نے ایسا کیوں کیا ہے؟ جواب ملا: تم کافر اور ناپاک ہو۔ لہذا پیغمبرؐ کی مسند پر تمہیں نہیں بیٹھنا چاہئے۔ ابوسفیان نے کہا: میری عدم موجودگی میں تم بد اخلاق ہو گئی ہو۔

اس کے بعد وہ حضرت ابوبکر اور حضرت عمر کے پاس گیا تاکہ وہ اس کی سفارش کریں لیکن ان سے بھی اسے منفی جواب ملا۔

آخر کار وہ حضرت علیؑ کے گھر گیا۔ فاطمہؑ گھر میں موجود تھیں، حسن علیہ السلام بچے تھے اور ان کے سامنے چل رہے تھے۔ پہلے اس نے حضرت علیؑ سے کہا کہ وہ آنحضرتؐ کی خدمت

میں اس کے بارے میں بات کریں علیؑ نے فرمایا: خدا نے فیصلہ کر لیا ہے۔ لہذا میں اس کی مرضی کے خلاف ان سے بات نہیں کر سکتا۔

اس کے بعد ابوسفیان نے جناب زہراًؑ کو مخاطب کر کے کہا: محمدؐ کی بیٹی! کیا اپنے اس بیٹے سے کہے گی کہ وہ لوگوں کے درمیان ثالث بنے تاکہ آخر زمانہ میں عربوں کا سردار بنے؟
جناب زہراًؑ نے جواب دیا:

خدا کی قسم میرا بیٹا بھی اس قابل نہیں ہوا کہ وہ ایسے کاموں میں اور وہ بھی پیغمبرؐ کی مرضی کے خلاف مداخلت کرے۔

اس بات کا مطلب یہ ہے کہ میرے باپ جو کچھ کہتے ہیں یا وہ کرتے ہیں وہ سب حکم خدا ہے۔ وہ اپنی خواہشات اور ارادے سے کچھ انجام نہیں دیتے اور جب حکم خدا درمیان میں ہو تو باپ اور اولاد کی محبت کو آڑے نہیں آنا چاہئے۔ ابوسفیان مایوس اور نامراد مکہ واپس چلا گیا۔

حوالہ جات:

۱۔ روم: ۳۸ ”پس تم قرابتداروں کو اس کا حق دے دو۔“

۲۔ تخیلی از تاریخ اسلام حصہ اول ص ۷۳ و بعد

۳۔ یاقوت۔ معجم البلدان۔ ذیل فذک

۴۔ حشر: ۵۹

۵۔ روم: ۳۸

۶۔ در المنثور ج ۴ ص ۱۱۷۔ تفسیر تبیان ج ۸ ص ۲۲۸ نیز ملاحظہ فرمائیں مناقب ج ۱ ص ۶۷

۷۔ ابن ہشام ج ۴ ص ۱۳ نیز رجوع فرمائیے: طبری ج ۳ ص ۲۴۳۔ ۱۶۲۳



﴿وَقُلْ جَاءَ الْحَقُّ وَزَهَقَ الْبَاطِلُ﴾

فتح خیبر کا ایک سال بیت گیا۔ اب قریش اور مکہ والوں کو اسلام کی عظمت و ہیبت دکھانے کا وقت آ پہنچا تھا۔ قریش کے لوگ بڑے تجربہ کار اور با بصیرت تھے۔ انھوں نے سوچا کہ اگر مزاحمت کے بغیر تسلیم ہو جائیں اور اسلام قبول کر لیں تو اسلام کا مستقبل ان کے ہاتھوں میں ہوگا۔ پیغمبر اکرمؐ ماہ رمضان ۸ھ میں مجاہدین کے بڑے لشکر کے ساتھ جس کی تعداد مؤرخین نے دس ہزار لکھی ہے، مکہ کی طرف روانہ ہوئے۔ لیکن اس خدشہ کے پیش نظر کہ جاسوس، قریش تک یہ خبر پہنچانہ دیں، آپؐ نے اپنا پروگرام خفیہ رکھا، مظہر ان کے مقام پر آنحضرتؐ کے چچا حضرت عباس کو علم ہوا کہ یہ لشکر مکہ کی طرف جا رہا ہے انھوں نے اپنے تئیں خیال کیا کہ پیغمبر اکرمؐ نے قریش سے اس قدر دکھ اور تکلیفیں اٹھائی ہیں۔ اب آپؐ انتقام لینے جا رہے ہیں اور اتنا بڑا لشکر حملہ کر کے شہر مکہ کی اینٹ سے اینٹ بجادے گا۔

رات کے سناٹے میں حضرت عباس خیمے سے باہر نکلے تاکہ شہر کا کوئی آدمی مل جائے تو اس سے شہر کے حالات معلوم کیے جائیں۔ اتفاق سے ابوسفیان لشکر کے بارے میں اطلاع حاصل کرنے کے لئے شہر سے باہر آیا ہوا تھا۔ حضرت عباس اس سے ملے اور حقیقت حال اسے بتائی۔ اسے اپنی پناہ میں رسول اللہؐ کی خدمت میں لے آئے۔ دوسرے دن لشکر اسلام مکہ میں داخل ہوا۔ آنحضرتؐ کی طرف سے یہ اعلان ہوا کہ جو بھی مسجد الحرام یا ابوسفیان کے گھر میں داخل ہو جائے گا امان میں ہے۔ بیس سال کی دشمنی و مخالفت اور جنگ و جدال کے بعد مکہ مغلوب ہو گیا۔

قریش کے سردار اس خوف سے لرز رہے تھے کہ ان سب اذیتوں، تکلیفوں اور مسلمانوں کی قتل و غارت کی سزا کیسے بھگتیں گے۔ لیکن سراپا رحمت پیغمبرؐ سے عفو و درگزر کے سوا کیا امید کی جاسکتی تھی؟

جاؤ! تم سب کو میں نے آزاد کیا۔

اس دن کے بعد سے ان خود غرضوں کو طلقاء (آزاد شدہ) کے لقب سے یاد کیا جانے لگا۔ مکہ کی فوجی طاقت اور مالی قوت جس نے برسوں تک عرب قبائل پر رعب جمائے رکھا تھا، چکنا چور ہو گئی وہ تمام رعب و دبدبہ اور ہیبت و جلال افسانہ بن کر رہ گیا۔

اس عظیم الشان کامیابی کے بعد ہر قبیلے کے سردار نے یہ کوشش کی کہ وہ جلد اپنے آپ کو مدینہ پہنچائے اور حضرت محمدؐ کے سامنے اپنے تابع فرمان ہونے کا جلد اعلان کرے۔

تاریخ اسلام میں نویں ہجری کو سۃ الوفود (نمائندوں یا وفود کے آنے کا سال) کہا گیا ہے۔ یعنی وہ سال جس میں قبائل کے نمائندے اسلام قبول کرنے کے لئے رسول اللہؐ کے پاس آئے۔ اس عرصہ میں عوام کی ضروریات کے مطابق سیاسی، معاشرتی، اقتصادی اور جزا و سزا کے احکامات کی تشریح کی گئی۔ اب ایک مرتبہ پھر قریش کو مسلمانوں کی قدرت و توانائی کا مشاہدہ کرنا چاہئے۔ فریضہ حج کی ادائیگی بھی لوگوں کو بتادی جائے کہ وہ آخری امتیازات جو اسلام سے پہلے قریش نے اپنے لئے مختص کئے ہوئے تھے، ختم ہو جائیں اور اس سے اہم تر یہ کہ اسلام کے مستقبل کا تعین ہو جائے۔

حوالہ جات:

۱۔ اسراء: ۸۲ ”اور کہہ دیجئے حق آگیا اور باطل مٹ گیا۔“

☆☆☆☆☆

بَلِّغْ مَا أُنْزِلَ إِلَيْكَ مِنْ رَبِّكَ ۚ

ہجرت کے دسویں سال رسول اکرمؐ مسلمانوں کے جمع غفیر کے ساتھ مکہ کے لئے روانہ ہوئے۔ اس سفر میں مسلمانوں کی تعداد نوے ہزار سے لے کر ایک لاکھ چوبیس ہزار تک بیان کی گئی ہے۔ اس دوران آنحضرتؐ نے حج کے احکام اور آداب لوگوں کو سکھائے۔ جو کچھ بت پرست قربانی، طواف اور حج کے حوالے سے مراسم انجام دیتے تھے۔ انھیں منسوخ فرمایا اس عبادت میں قریش نے جو خود ساختہ امتیازات اپنے لئے مخصوص کر لیے تھے، پیغمبر اکرمؐ نے انھیں ختم کر دیا۔ آپؐ نے مسلمانوں کو بتایا کہ بیت اللہ میں صرف خدا کی عبادت کرو اور خدا کے نزدیک سب لوگ برابر ہیں۔ کسی کو دوسرے پر کوئی برتری نہیں ہے۔ آپؐ نے اپنے مشہور خطبے میں ارشاد فرمایا:

اے لوگو! اللہ کے سوا کسی کی پرستش نہ کرو تم سب آدم کی اولاد ہو اور آدم مٹی سے بنے ہیں پس خواہ قریش ہوں یا غیر قریش کسی کو بھی دوسرے پر فضیلت اور برتری حاصل نہیں ہے۔ لوگو! تمہارا خون اور مال ایک دوسرے پر ہمیشہ کے لئے حرام ہیں۔ یہاں تک کہ تم اپنے پروردگار سے ملاقات کرو۔

والپسی پر جھص کے مقام پر جہاں سے تمام قافلے ایک دوسرے سے جدا ہوتے تھے، اپنی آخری ذمہ داری کو انجام دیا۔ ارشاد فرمایا:

لوگو! میں تمہارے درمیان دو چیزیں چھوڑے جا رہا ہوں۔ اگر تم نے ان دونوں کا دامن تھامے رکھا تو میرے بعد ہرگز گمراہ نہ ہو گے۔ یہ دو چیزیں کتاب الہی یعنی قرآن اور میرے

اہلیت ہیں۔ لوگو! جس کا میں مولا ہوں اس کا علیؑ مولا ہے۔

اس قصے کو سو سے زیادہ اصحاب رسولؐ نے نقل کیا ہے اور تابعین، محدثین اور مختلف اسلامی مکاتب کے بزرگ علماء میں سے سینکڑوں نے روایات اور کتب میں اسے بیان کیا ہے۔ ان کی اسناد کی تفصیل الغدیر کی پہلی جلد اور میر حامد حسین کی کتاب عبقات الانوار کے دوسرے منہج کے پہلے حصے نیز دیگر کتب میں موجود ہے۔ کتابوں کے سلسلے میں اس بارے میں بحث اپنے مقام پر آئے گی۔

رسول اللہؐ اس سفر سے واپس آتے ہیں۔ کچھ عرصے بعد اپنی بیٹی کو ناخوشگوار خبر سناتے ہیں: میری بیٹی! پہلے جبرائیل علیہ السلام سال میں ایک مرتبہ مکمل قرآن مجھ پر پڑھتے تھے، لیکن اس سال انھوں نے دو مرتبہ پڑھا ہے۔ جناب فاطمہؑ نے پوچھا: بابا! اس کا کیا مطلب ہے؟ آپؐ نے فرمایا: میرا خیال ہے کہ یہ میری زندگی کا آخری سال ہے۔ جناب زہراؑ کو جھٹکا لگا وہ افسردہ ہو گئیں اور ان کی آنکھوں سے آنسو جاری ہو گئے۔ آنحضرتؐ نے اپنی گفتگو اس جملے پر ختم کی: اور تم میری بیٹی! خاندان میں سے پہلی فرد ہوگی جو سب سے پہلے مجھے ملوگی۔ یہ سن کر حضرت زہراؑ کے چہرے پر مسکراہٹ پھیل گئی۔ حاضرین نے آنسوؤں اور پھر مسکراہٹ کا سبب پوچھا۔ لیکن فاطمہؑ زہراؑ نے جواب کچھ عرصے بعد دیا۔ ۳

باپ کی وفات کے بعد حضرت زہراؑ پر زندگی کس قدر دشوار تھی کہ اپنی موت کی خبر سن کر مسکرا دیں ہاں! فاطمہؑ زہراؑ میں باپ کی جدائی برداشت کرنے کی سکت نہ تھی۔

گویا یہی ایام تھے، جب آنحضرتؐ تک یہ الہی پیغام پہنچا: آپؐ بھی فوت ہو جائیں گے اور دوسرے لوگ بھی مرجائیں گے۔ ۴

لوگو! حضرت محمدؐ بھی دوسرے پیغمبروں کی طرح ہیں۔ جوان سے پہلے آئے اور چلے گئے آپؐ قبرستان بقیع جا کر مرحومین کے لئے خدا سے مغفرت طلب کرتے ہیں۔ یہ سب چیزیں اس

بات کی علامت ہیں کہ کوئی افسوس ناک واقعہ ہونے والا ہے۔ آخر کار وہ دن بھی آپہنچا، جب یہ اندوہناک واقعہ رونما ہوا۔ پیغمبر خدا حضرت عائشہ کے گھر جاتے ہیں۔ آپ سخت تکلیف میں مبتلا ہوتے ہیں۔ شدت درد سے کراہ رہے ہیں۔ آپ ایسے پر تلطم سمندر کی مانند تھے، جس میں تینیس سال کے عرصے میں کبھی آرام نہ آیا۔ وہ کس طرح رک جائے؟ ابھی کئی سبق باقی ہیں، جو لوگوں نے نہیں سیکھے۔ آپ نے ایک ہاتھ فضل بن عباس اور ایک ہاتھ علی ابن ابی طالب کی گردن میں ڈالا۔ اس حالت میں آپ پیروں کو گھسیٹتے (آہستہ آہستہ) مسجد میں پہنچے۔ آپ نے شہدائے احد کی مغفرت کے لئے دعا مانگی۔ اس کے بعد ارشاد فرمایا:

خدا نے اپنے بندوں میں سے ایک بندے کو دنیا اور آخرت میں سے ایک کو اپنانے کا اختیار دیا اور اس نے آخرت کو منتخب کیا۔ لشکر اسامہ جتنی جلدی ممکن ہو اپنے مشن پر جائے۔ اے لوگو! جس کا بھی مجھ پر حق ہے وہ اس وقت وصول کر لے۔ اگر میں نے کسی کی پشت پر تازیانہ لگایا ہے تو میری پشت حاضر ہے۔ وہ آئے اور اپنا بدلہ لے۔ میں نے کسی سے بغض و عداوت کو اپنا شیوہ نہیں بنایا۔ جان لو کہ تم میں سب سے زیادہ میرے نزدیک وہ ہے جو حق مجھ سے لے یا مجھے معاف کر دے تاکہ جب میں خدا سے ملاقات کروں تو آسودہ خاطر رہوں۔

میں سمجھتا ہوں کہ ایک دفعہ کہنا کافی نہیں ہے۔ مجھے چند مرتبہ تکرار کرنی چاہئے۔

آپ منبر سے نیچے تشریف لاتے ہیں نماز ظہر لوگوں کے ساتھ پڑھتے ہیں۔ دوبارہ منبر پر تشریف لے جاتے ہیں اور اسی تقاضے کو دہراتے ہیں۔ ایک شخص کھڑا ہو جاتا ہے۔ یا رسول اللہ! میں نے آپ سے تین درہم لینے ہیں۔ آپ نے فرمایا: فضل! تین درہم اس شخص کو دے دیں۔

اے لوگو! اگر کسی کا حق کسی کے پاس ہو تو وہ اسے ادا کرے۔ یہ نہ کہے کہ یہ میری رسوائی ہے۔ وہاں (قیامت) کی ذلت و رسوائی سے یہاں (دنیا) کی ذلت آسان ہے۔ ایک شخص

کھڑا ہو گیا اور کہنے لگا: یا رسول اللہ! میں نے مال خدا میں تین درہم کی خیانت کی ہے۔ رسول اللہؐ: کیوں ایسا کیا؟
شخص: اس کی ضرورت تھی۔

رسول اللہؐ: فضل! اس سے تین درہم وصول کر لو۔ لوگو! جو بھی خیال کرتا ہے کہ دوسرا اس پر حق رکھتا ہے، وہ کھڑا ہو کر بیان کرے۔ ایک شخص کھڑا ہوا اور کہنے لگا: یا رسول اللہ! میں جھوٹا، بد زبان اور زیادہ سونے والا ہوں۔ رسول خداؐ نے اس کے حق میں دعا فرمائی: پروردگار! راستگوئی اور ایمان اسے نصیب فرما اور اس کی نیند کو اس کے اختیار میں قرار دے۔

ایک اور شخص کھڑا ہو جاتا ہے: اے اللہ کے رسول! میں منافق اور جھوٹا انسان ہوں۔ کوئی بھی برا کام ایسا نہیں ہے جو میں نے نہ کیا ہو۔ حضرت عمرؓ نے کہا: تم نے اپنے آپ کو ذلیل کر دیا۔

پیغمبر اکرمؐ عمر سے کہتے ہیں: اے خطاب کے بیٹے! دنیا کی ذلت، آخرت کی ذلت و رسوائی سے زیادہ آسان ہے۔ ۵

آپؐ مسجد سے واپس گھر تشریف لاتے ہیں، اور بستر پر لیٹ جاتے ہیں۔ یہ کیسے ممکن ہے..... جناب رسولؐ اور بستر خواب.....؟ فاطمہؑ نے ہمیشہ اپنے باپ کو راتوں کے وقت خدا کی بارگاہ میں کھڑے پایا ہے۔ یہ شب بیداری اور راز و نیاز اللہ نے آپؐ سے چاہا تھا: ﴿قُمِ اللَّيْلَ إِلَّا قَلِيلًا﴾ ۶

آپؐ کو آرام کم اور قیام زیادہ کرنا چاہیے۔ عام آدمیوں کے لئے رات آرام و سکون کا باعث ہے، لیکن آپؐ کے لئے نہیں۔ تقدیر ساز انسانوں کو ہمیشہ حالت قیام میں رہنا چاہئے یہ دنیا ان کے آرام کی جگہ نہیں:

﴿تِلْكَ الدَّارُ الْآخِرَةُ نَجْعَلُهَا﴾ آخرت کا گھر ہم ان لوگوں کے لئے بنادیتے
لِلَّذِينَ لَا يُرِيدُونَ عُلُوًّا فِي
الْأَرْضِ وَلَا فَسَادًا وَالْعَاقِبَةُ
لِلْمُتَّقِينَ ﴿۷﴾ کے لئے ہے۔

حضرت محمدؐ جیسے انسانوں کو دن رات سمندر کی موجوں کی طرح متحرک رہنا چاہئے۔ آپؐ
نے اس ریاضت کو اتنا بڑھا لیا کہ پھر کلام الہی ان کی دلجوئی اور ہمدردی کے لئے نازل ہوا:

﴿مَا أَنْزَلْنَا عَلَيْكَ الْقُرْآنَ لِتَشْقَى﴾ ۵

وہ انسان جو حرکت، سعی و کوشش اور جہد مسلسل کا نمونہ ہے وہ کیسے بستر پر پڑا رہے؟ سب
پریشان ہیں۔ سب یہ چاہتے ہیں کہ ان کے محبوب پیغمبرؐ ہمیشہ کی طرح مسجد آئیں۔ ان کے
ساتھ نماز پڑھیں، احکام اسلامی کی تعلیم دیں اور انہیں وعظ و نصیحت کریں۔ دس سال سے مدینہ
اور اس کے لوگ رسول خداؐ سے مانوس ہیں۔ ان کی ذات بابرکت نے مدینہ سے دشمنی اور کینہ
وعداوت کی جڑیں اکھاڑ دیں انہی کے فیض سے وہ ایک دوسرے کے بھائی بن گئے۔ آپؐ ہی
نے مدینہ والوں کو عربوں اور اس سے بڑھ کر قریش اور اہل مکہ کی نظروں میں محترم بنا دیا۔ آپؐ
اٹھیں اور اسی طرح دست شفقت اس شہر کے بوڑھوں، جوانوں اور بچوں کے سر پر پھیریں۔

حوالہ جات:

- ۱۔ مائدہ: ۶۷ ”جو کچھ آپؐ کے پروردگار کی طرف سے آپؐ پر نازل کیا گیا ہے اسے پہنچا دیجئے۔“
- ۲۔ مدینہ سے چار منزل کے فاصلے پر ایک گاؤں تھا مصر اور شام کے لوگوں کے لئے یہ میقات گاہ تھا یہاں
کارواں ایک دوسرے سے جدا ہوتے اور ہر کوئی ایک طرف چلا جاتا۔
- ۳۔ طبقات ج ۸ ص ۷۱ طبری ج ۳ ص ۱۱۴۔ بحار از کشف الغمہ ص ۵۱۔ ۲۔ زمر: ۳۰
- ۵۔ طبری ج ۳ ص ۱۸۰۱-۱۸۰۳۔ ۶۔ منزل: ۲۔ ۷۔ القصص: ۸۳۔ ۸۔ طہ: ۲۰

☆☆☆☆☆

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾ ۱

اچانک حضرت عائشہ کے گھر سے نالہ و فریاد بلند ہوا۔ رسول اللہؐ، خدا کے دیدار کے لئے چلے گئے۔ یہ خبر بجلی بن کر لوگوں پر گری کہ آنحضرتؐ رحلت فرما گئے۔ غم و اندوہ کے ان لمحات میں آہ و بکا اور گریہ و زاری کی آوازوں میں ایک خوفناک آواز کانوں سے ٹکرائی:

نہیں! ہرگز نہیں! یہ جھوٹ ہے۔ یہ جھوٹ بول رہا ہے۔ محمدؐ نہیں مرے۔ وہ نہیں مر سکتے۔ جو ایسی بات کرے گا وہ منافق ہے۔ آپؐ خدا سے ملاقات کرنے کے لئے گئے ہیں۔ آپؐ حضرت عیسیٰؑ کی طرح ہیں۔ جو آسمان پر چلے گئے تھے۔ آپؐ حضرت موسیٰ بن عمرانؑ کی طرح ہیں جنہوں نے چالیس راتیں کوہ طور پر گزاریں۔ خدا کی قسم جو بھی کہے گا کہ محمدؐ مر گئے ہیں، میں اس کے ہاتھ پاؤں کاٹ دوں گا۔ ۲

اے عمر کیا کہہ رہے ہو؟ یہ کس قسم کی باتیں کر رہے ہو؟

اے ابوبکر! کیا تم بھی یہ کہنا چاہتے ہو کہ محمدؐ فوت ہو گئے ہیں؟

ہاں! آپؐ رحلت فرما چکے ہیں۔ کیا تم کلام الہی کو بھول گئے ہو جس میں آپؐ سے خطاب ہوا ہے: ”تم بھی فوت ہو جاؤ گے اور دوسرے بھی“۔ ۳ ایسا لگ رہا ہے جیسے پہلی مرتبہ یہ آیت سن رہا ہوں اب کیا کرنا چاہئے؟

معن بن عدی اور عویم بن ساعدہ کہہ رہے ہیں کہ سعد بن عبادہ اپنے قبیلہ والوں کے ساتھ رسول اللہؐ کا خلیفہ منتخب کرنے کے لئے سقیفہ کی طرف گئے ہیں۔ ممکن ہے انصار سعد کی بیعت کر لیں اور ہم سے سبقت لے جائیں معن کہتے ہیں فتنے کا آغاز ہو چکا ہے اور شاید خداوند

اسے میرے وسیلے سے خاموش کر دے۔ جتنی جلدی ہو ہمیں سقیفہ پہنچنا چاہئے۔
لوگو! جو بھی محمدؐ پر ایمان رکھتا ہے، وہ جان لے کہ آپؐ رحلت فرما گئے ہیں اور دوبارہ زندہ
نہیں ہوں گے! جو محمدؐ کے خدا پر عقیدہ رکھتا ہے، وہ جان لے کہ وہ زندہ ہیں اور انھیں ہرگز موت
نہیں آئے گی۔

سقیفہ بنی ساعدہ کی طرف:

سقیفہ بنی ساعدہ میں کیا ہوا؟ یہ ایک داستان ہے جس کا ذکر کتاب زندگانی علیؑ میں آئے گا۔
اس واقعہ کو آپؐ نے بہت دفعہ پڑھایا سنا ہوگا یہ عجیب کہانی ہے۔ اس چھت کے نیچے جمع ہونے
والوں نے کیا کہا اور کیا سنا۔ اسے تاریخ سے واقف تمام لوگ جانتے ہیں۔ یہ ایسا واقعہ تھا جس
کے اثرات چودہ صدیاں گزرنے کے بعد بھی عالم اسلام پر موجود ہیں۔ انھوں نے ایسا کیوں
کیا؟ آپؐ نے بارہا سنا یا مطالعہ کیا ہوگا کہ مسلمانوں میں افتراق کے خوف کے پیش نظر ایسا کیا
گیا۔ اس واقعہ کے سرکردہ افراد کا کہنا تھا کہ فتنے کی آگ بھڑک اٹھی ہے۔ اور ممکن ہے خدا ان
کے توسط سے اسے ٹھنڈا کر دے۔ لیکن اگر وہ چند گھڑیاں یا ایک دن صبر کر لیتے اور حضرت عائشہ
کے گھر رونے والوں کو بھی اجتماع میں بلا لیتے تو کیا ہو جاتا؟ کیا فتنہ اس قدر شدید تھا کہ ایک دن
صبر نہیں کیا جاسکتا تھا؟ واللہ اعلم۔ شاید تاریخ بھی اس بات کو جانتی ہو۔

حوالہ جات:

۱۔ آل عمران: ۱۴۴ ”اور محمدؐ تو بس رسول ہی ہیں ان سے پہلے اور بھی رسول گزر چکے ہیں۔“

۲۔ طبری ج ۲ ص ۱۸۱۵-۱۸۱۶ نیز رجوع فرمائیے ابن کثیر ج ۵ ص ۳۴۲

۳۔ زمر: ۳۰

۴۔ العقد الفرید ج ۵ ص ۱۰



وَأَنَّهُ لَيَعْلَمَنَّ أَنَّ مَحَلِّي مِنْهَا مَحَلُّ الْقُطْبِ مِنَ الرَّحَى. ۱

حضرت عائشہ کا گھر ماتم کدہ بنا ہوا ہے۔ علی، فاطمہ علیہا السلام، عباسؓ، زبیرؓ، حسنؓ، حسینؓ، اور ام کلثومؓ آنسو بہا رہے ہیں۔ علی علیہ السلام اسماء بنت عمیسؓ کی مدد سے پیغمبر اکرمؐ کو غسل دینے میں مصروف ہیں۔ اللہ جانے اس غمناک اور پردرد لمحات میں ان چند افراد پر کیا گزری؟ پیغمبر اکرمؐ کو غسل دینے کا مرحلہ ابھی تمام ہوا تھا یا نہیں کہ اللہ اکبر کی آواز آتی ہے۔

علی علیہ السلام نے حضرت عباسؓ سے پوچھا: چچا عباس اس تکبیر کا کیا مطلب ہے؟

اس کا مطلب یہ ہے کہ جو نہیں ہونا چاہتے تھا وہ ہو چکا ہے۔ ۲

ابھی تھوڑی دیر نہیں گزری تھی کہ حضرت عائشہ کے گھر کے باہر سے آوازیں آنا شروع ہو گئیں ہر لمحہ یہ آوازیں نزدیک ہوتی گئیں: باہر آؤ، باہر آؤ! اور نہ سب کو آگ لگا دیں گے۔ دختر نبی حجرے کے دروازے پر آتی ہیں، وہاں پر ان کا حضرت عمرؓ سے سامنا ہوتا ہے۔ جن کے ہاتھ میں آگ ہے۔

اے عمر کیا ہوا ہے؟

علیؓ، عباسؓ اور بنی ہاشم مسجد میں آئیں اور خلیفہ رسولؐ کی بیعت کریں۔

کون سا خلیفہ؟ امام مسلمین تو اس وقت عائشہ کے حجرے میں رسول خداؐ کے جسد اطہر کے سر ہانے بیٹھے ہیں۔

اس وقت کے بعد سے مسلمانوں کے امام ابو بکر ہیں۔ لوگوں نے سقیفہ بنی ساعدہ میں ان کی بیعت کر لی ہے۔ لہذا اب بنی ہاشم کو بھی ان کی بیعت کرنی چاہئے۔

اگر وہ نہ آئیں تو؟

پھر اس گھر کو اس میں موجود تمام افراد سمیت جلا دیں گے۔ مگر یہ کہ جو لوگوں نے قبول کیا تم بھی وہی قبول کر لو۔

عمر! کیا تم گھر کو آگ لگانا چاہتے ہو؟

ہاں۔

رسول خدا کی بیٹی اور اسلام میں پہلی ہجرت کرنے والے بزرگ صحابی کے درمیان یہ مکالمہ اسی صورت میں ہوا یا نہیں۔ اب اللہ بہتر جانتا ہے اس وقت جب میں یہ واقعہ لکھنے میں مشغول ہوں تو ابن عبد البر اندلسی کی کتاب عقد الفرید اور بلاذری کی انساب الاشراف میرے سامنے موجود ہیں۔ مذکورہ واقعہ میں نے ان دو کتابوں سے نقل کیا ہے۔ یہ بات انتہائی بعید بلکہ ناممکن نظر آتی ہے کہ اس واقعہ کو مذکورہ صورت میں شیعوں یا ان کے حامی سیاسی گروہوں نے گھڑا ہو۔ کیونکہ اسلام کی ابتدائی صدیوں میں شیعہ یا ان کے طرفدار کمزور، سیاسی طاقت سے محروم اور اقلیت میں تھے۔ اسی طرح ہم دیکھتے ہیں کہ یہی واقعہ مغرب کی اسلامی اسناد و کتب میں بیان ہوا ہے اس لحاظ سے اس کے جعلی ہونے کا احتمال نہیں ہے۔ دوسری کتابوں میں بھی اسی قسم کی باتیں نرم یا سخت انداز میں موجود ہیں۔ طبری لکھتے ہیں:

انصار نے کہا: ہم علی کے علاوہ کسی کی بیعت نہیں کریں گے۔

عمر ابن خطاب، علی کے گھر گئے۔ طلحہ اور زبیر اور مہاجرین میں سے کچھ افراد بھی وہاں پر تھے۔ عمر نے کہا: خدا کی قسم! اگر ابوبکر کی بیعت کرنے کے لئے باہر نہ آئے تو اس گھر کو جلا کر رکھ کر دوں گا۔ زبیر تلوار کھینچ کر باہر نکلے تو ان کا پاؤں پھسلا اور گر پڑے۔ لوگوں نے ان پر دھاوا بول دیا اور انھیں پکڑ لیا۔

جی ہاں! اس دن اصحاب رسول کے درمیان اس قسم کی باتیں کیوں ہوئیں؟ یہی افراد تھے

جنہوں نے انتہائی مشکل اور کٹھن حالات میں دین خدا کی نصرت کی تھی۔ کئی بار اپنی جان ہتھیلی پر رکھ کر دشمنوں سے نبرد آزما ہوئے تھے۔ آخر کیا ہوا کہ اتنی جلدی ایک دوسرے کی جانوں کے درپے ہو گئے؟

علی علیہ السلام اور خاندان رسالتؑ نے کیا گناہ کیا تھا کہ انھیں آگ میں جلایا جاتا۔ فرض کریں کہ واقعہ غدیر صحیح نہیں ہے۔ فرض کریں کہ رسول اللہؐ نے کسی کو اپنا جانشین مقرر نہیں فرمایا تھا۔ فرض کریں کہ انتخاب سقیفہ پر کسی قسم کا اعتراض قابل قبول نہیں ہے۔ لیکن بیعت سے انکار کی اسلام میں پہلے مثال موجود تھی۔ خلیفہ کی بیعت نہ کرنا گناہ کبیرہ نہ تھا۔ یہ ایک فقہی حکم تھا اور فقہی حکم کے لئے دلیل کی ضرورت ہوتی ہے۔ ان کے حکم کی دلیل کیا تھی؟ کیا انھوں نے اسامہ سے منقول اس حدیث کو اجتہاد کا منبع قرار دیا:

لَيَسْتَهَيِّجَنَّ رِجَالٌ عَنْ تَرْكِ يَأْتُو تَرْكِ جَمَاعَةٍ سَازِ آئِينَ يَأْنِ كَ الْغُورِ
الْجَمَاعَةِ أَوْ لَا حَرْقَنَ يُؤْتَهُمْ ۝ كُجَلَا دِیَا جَائے۔

بالفرض یہ حدیث متن اور سند کے لحاظ سے درست ہے لیکن کیا یہ حدیث علی علیہ السلام اور ان کے گھروالوں پر تطبیق کرتی ہے؟ اس حدیث کو محدثین نے باب صلوة میں ذکر کیا ہے۔ پس اس حدیث سے مراد نماز جماعت کا ترک کرنا ہے۔ ان سب باتوں کے علاوہ آخر خلیفہ بنانے میں اتنی جلدی کیا تھی؟ اور اس سے زیادہ حیران کن وہ بحث اور جھگڑا ہے جو مہاجرین اور انصار کے درمیان ہوا۔ کیوں؟ کیا انصار غدیر کا واقعہ بھول گئے یا اس سے انکاری تھے؟ کیا یہ کہا جاسکتا ہے کہ خم غدیر کے میدان (جحفہ) میں ایک لاکھ یا اس سے زیادہ جمع تھے۔ ان سب نے حدیث غدیر سنی۔ ان میں مدینے کا کوئی آدمی نہیں تھا اور کیا علیؑ کی خلافت کا اعلان اوس اور خزرج کے قبائل تک نہیں پہنچا تھا؟ واقعہ غدیر (جحفہ) کو گزرے تین ماہ کا عرصہ بھی نہیں ہوا تھا کہ قبیلہ خزرج کا سردار، جس نے اپنے قبیلہ والوں کے ساتھ رسول خداؐ اور اسلام کی خلوص سے

مدد کی تھی، خلافت کا دعویدار بن جاتا ہے۔ آخر کیوں؟ اور وہ کیوں قریش سے مصالحت کی خاطر کہنے لگے: ایک امیر آپ سے اور ایک امیر ہم سے؟ کیا انھوں نے مسلمانوں کی امارت کو قبیلے کی سرداری سمجھ لیا تھا؟

امت اور دین کے غمخوار ان مسلمانوں نے سب سے پہلے اپنے پیغمبرؐ کے کفن و دفن کا بندوبست کیوں نہ کیا؟ جیسا کہ ہم نے لکھا ہے، انھیں ڈرتھا کہ کہیں فتنہ کھڑا نہ ہو جائے۔ کیونکہ ابوسفیان موقع کی تلاش میں تھا۔ لیکن بنی ہاشم میں سے کسی کو وہاں کیوں نہیں بلایا گیا؟ کیا ابوسفیان اور اس کی سازش اسلام کے لئے اس قدر خطرناک تھی کہ ذرا سی دیر نہیں کی جاسکتی تھی؟ ابوسفیان کی ان دنوں کیا حیثیت تھی؟ ایک چھوٹے سے دیہات نجران کا حکمران تھا۔ اگر اوس، خزرج، بنی ہاشم، بنی تمیم، بنی عدی کے مہاجرین اور دوسرے مسلمان اکٹھے ہو جاتے تو بنی امیہ کا چھوٹا سا قبیلہ کیا کر سکتا تھا؟ کچھ بھی نہیں۔

کیا اس بات کا خطرہ تھا کہ اگر مسلمانوں کے امیر اور خلیفہ کا انتخاب جلدی نہ کیا گیا تو کوئی بہت بڑا واقعہ پیش آ جاتا؟

ان چودہ صدیوں میں کئی مرتبہ یہ سوالات اٹھائے گئے ہیں اور ان کا جواب بھی دیا گیا ہے۔ جیسا کہ دوسرے مقامات پر لکھا ہے کہ یہ جوابات زیادہ تر میدانِ مناظرہ میں حریف کو زیر کرنے کے لئے ہیں نہ کہ حقیقت واضح کرنے کے لئے۔ یوں لگتا ہے کہ پیغمبر اسلامؐ کی رحلت کے بعد وہ لوگ زیادہ تر اس فکر میں تھے کہ جتنا ہو سکے حاکم کا انتخاب عمل میں لایا جائے اور اس بارے میں ان کا اس طرف خیال کم تھا کہ حکومت کیسے چلائی جائے۔ ۶۱ بالفاظِ دیگر اسلام جن دو بنیادوں (دین و حکومت) پر استوار ہے۔ ان کا زیادہ دار و مدار حکومت پر تھا گویا انھوں نے اپنے تئیں یہ سمجھ لیا تھا کہ جب مرکزی حکومت قائم ہو جائے گی اور حاکم برسرِ اقتدار آجائے گا تو دوسرے کام خود بخود ڈھیک ہو جائیں گے۔ یہ بات درست ہے اور ہم نے دیکھا بھی کہ مدینہ

نے اپنی وحدت برقرار رکھتے ہوئے مردوں کے مقابلے میں قیام کیا اور انھیں ٹھکانے لگایا۔ اندرونی خلفشار ختم کرنے کے بعد مدینے کی حکومت کشور کشتائی کے لئے تیار ہو گئی لیکن کیا اصول حکومت اور حکمران کے انتخاب کو دین سے جدا کیا جاسکتا ہے؟ خصوصاً جب شارع اسلام نے خود اس اصول اور بنیاد کو قائم کیا ہو؟ بہر حال اس واقعہ کو چودہ صدیاں گزر چکی ہیں۔ میں نہیں جانتا کہ نبی کریمؐ کی رحلت کے بعد جنھوں نے یہ اقدام کیا، آئندہ کے لئے بنیاد رکھی، وہ دین کے ہمدرد تھے یا انھیں حکومت کے چھن جانے کا خوف لاحق تھا۔

شاید انھیں دونوں چیزوں کا خیال ہو اور انھوں نے سوچا ہو کہ اگر ایسی قدآور شخصیت جو عالم بھی ہو، متقی و پرہیزگار بھی ہو، خاندان رسولؐ میں سے ہو اور موقع ملنے پر بہت سے افراد کو اپنا حامی بھی بنا سکتی ہو، اس اجتماع میں آجائے تو ممکن ہے حاکم کی طاقت و قدرت کو متزلزل کر دے۔ تاریخ طبری میں مذکور یہ چھوٹا سا اشارہ اسی حقیقت کی نشاندہی کر رہا ہے:

رسول اللہؐ کی بیٹی کی رحلت کے بعد حضرت علیؑ نے دیکھا کہ لوگوں نے ان سے منہ پھیر لیا ہے۔ ۷

ہاں ایسا ہی ہوا کہ علیؑ کے بیٹے نے کہا:

النَّاسُ عِبَادُ الدُّنْيَا.....فَإِذَا لَوْ دُنْيَا كَيْفَ بَدَلُوهَا
مُحْضَوَاتُ الْبَلَاءِ قَلَّ الدَّيَّانُونَ . ہیں تو دینداروں کی تعداد کم ہوتی ہے۔

میں نے یہ بات دوسری جگہ پر لکھی ہے کہ میں کسی مسلمان کے جذبات کو ٹھیس نہیں پہنچانا چاہتا اور میں اپنے آپ کو ایسے کام میں ملوث نہیں کرنا چاہتا، جس میں بعض مسلمانوں نے دین یا دنیا کی خاطر اپنے آپ کو ملوث کیا ہے۔ وہ اپنے پروردگار کے پاس جا چکے ہیں وہ اپنے اعمال کے جوابدہ ہیں اگر انھوں نے یہ سب دین کی خاطر کیا تھا تو اللہ تعالیٰ بہترین فیصلہ کرنے والا ہے۔ البتہ اس مقام پر شہرستانی کی بات بڑی معنی خیز ہے۔ وہ لکھتے ہیں: اسلام میں کسی زمانے

میں بھی دین کی بنیاد پر اتنی تلوار نہیں اٹھائی گئی جتنی حکومت و قیادت کے مسئلے پر یہاں اٹھائی گئی ہے۔ ۸۔

اس کے باوجود میں نے ایک اور کتاب میں لکھا ہے کہ اگر مسلمانوں کی بعد والی نسلیں مہاجرین اور انصار کے خلوص اور ایثار کے جذباتوں سے سرشار ہوتیں تو آج مسلمانوں کی تاریخ کچھ اور ہوتی۔

حوالہ جات:

۱۔ حضرت علیؑ..... اور وہ ضرور جانتا ہے کہ میرا مقام اس میں چکی کے دستے کی مانند ہے۔

۲۔ انساب الاشراف ص ۵۸۲

۳۔ عقد الفرید ج ۵ ص ۱۲۔ انساب الاشراف ص ۵۸۶

۴۔ طبری ج ۴ ص ۱۸۱۸

۵۔ کنز العمال۔ صلوٰۃ حدیث ۲۶۷۲

۶۔ تحلیلی از تاریخ اسلام حصہ اول ص ۹۱

۷۔ پس از پنجاہ سال ص ۳۰ طبع دوم

۸۔ الملل والنحل ج ۱ ص ۱۶

☆☆☆☆☆

بَلَىٰ كَأَنُتْ فِيْ اَيِّدِيْنَا قَدْكَ مِنْ كُلِّ مَا اَظْلَمَتْهُ السَّمَاۗءُۙۙ

اس واقعہ کو ابھی چند روز ہی گزرے تھے کہ ایک اور سانحہ رونما ہوا۔ فدک کی سرزمین کسی کی ذاتی ملکیت نہیں ہے۔ لہذا اسے رسولؐ کی بیٹی کے پاس نہیں ہونا چاہئے۔ خلیفہ مسلمین نے اپنی رائے اور نظر کے مطابق فیصلہ کیا جو کچھ فی پیغمبر اکرمؐ کے اختیار میں تھا وہ مسلمانوں کے بیت المال کا حصہ ہے اور اب وہ خلیفہ کے اختیار میں ہونا چاہئے۔ اس لئے حاکم کے حکم پر فدک کے علاقے سے فاطمہ زہراؑ کے کارندوں کو بے دخل کر دیا گیا۔

جیسا کہ ذکر کیا جا چکا ہے۔ چونکہ فدک فوجی طاقت سے حاصل نہیں ہوا تھا۔ وہاں کے لوگوں نے رسول اکرمؐ سے صلح کر لی تھی اس لئے یہ علاقہ آپؐ سے ہی متعلق تھا۔ (یعنی آپؐ ہی سے مختص تھا۔) پہلے پہل آپؐ اس کی آمدن بنی ہاشم کے ضرورت مندوں پر خرچ کرتے تھے۔ مثلاً لڑکیوں اور لڑکوں کی شادی بیاہ اور دوسرے امور میں خرچ کرتے تھے۔ اس کے بعد آپؐ نے یہ قطعہ اپنی بیٹی فاطمہ سلام اللہ علیہا کو بخش دیا۔ اب خلیفہ نے یہ فیصلہ دیا کہ پیغمبر اکرمؐ مسلمانوں کے حکمران کی حیثیت سے اس میں تصرف کرتے تھے نہ کہ مالک کی حیثیت سے۔ لہذا اب بھی اسے حاکم کے اختیار میں ہونا چاہئے اور یہ اختیار حاکم کو حاصل ہے نہ کہ رسول اللہؐ کی بیٹی کو۔ حضرت زہراؑ مجبوراً حضرت ابوبکر کے دربار میں گئیں۔ ان دونوں کے درمیان یہ مکالمہ ہوا:

فاطمہ (س): ابوبکر! جب تم مرو گے تو تمہاری میراث کس کو ملے گی؟

ابوبکر: میرے بیوی بچوں کو۔

فاطمہ: لیکن ہمارے بجائے تم رسول اللہؐ کے وارث کیسے بن گئے ہو؟

ابوبکر: رسولؐ کی بیٹی! تمہارے باپ نے درہم و دینار اور سونا چاندی نہیں چھوڑا کہ تم اس کی

وارث بنو۔

فاطمہؑ: لیکن خیبر اور فدک کا ہمارا حصہ کہاں گیا؟

ابوبکر: میں نے تمہارے باپ سے سنا ہے: میں جب تک زندہ ہوں، اس زمین سے فائدہ

اٹھاؤں گا جب فوت ہو جاؤں تو یہ تمام مسلمانوں کا مال ہے۔

فاطمہؑ: لیکن رسول اللہؐ نے اپنی زندگی میں اس زرعی زمین کو مجھے بخش دیا تھا۔

ابوبکر: کیا تمہارے پاس کوئی گواہ ہے؟

فاطمہؑ: ہاں علیؑ اور ام ایمنؓ اس کے گواہ ہیں۔

ابوبکر: نبیؐ کی بیٹی! تم جانتی ہو کہ ام ایمنؓ عورت ہے، اس کی گواہی مکمل نہیں ہے۔ ایک

اور عورت کو ساتھ گواہ ہونا چاہئے یا مرد گواہ ہونا چاہئے۔

اس طرح فدک حکومت کے قبضے میں آ گیا۔

کیا یہ معاملہ اسی طرح ختم ہو گیا؟ کیا پیغمبر اکرمؐ نے فدک اپنی بیٹی کو نہیں بخشا تھا؟ کیا بنی

امیہ اور بنی عباس کے دور میں راویوں اور دیگر گروہوں سے جہاں تک بن پڑا، اس واقعہ کو بڑھایا

چڑھایا نہیں گیا؟ حدیثوں کو گھڑا اور حدیثوں کی عبارتوں کو کم و زیادہ نہیں کیا گیا؟ ہم نے کئی بار

تکرار کی ہے کہ ان ادوار میں حدیث سازی اور حدیث کی عبارتوں کو تبدیل کرنا ایک معمول بن

گیا تھا۔

ناقدین حدیث نے جعلی حدیثوں کی تعداد چار لاکھ سے بھی زیادہ بیان کی ہے۔ اس مقام

پر حقیقت کی پہچان کے لئے خارجی قرائن و علامات سے مدد لینے کی ضرورت ہے۔

ہم جانتے ہیں کہ اس واقعے کے بعد دو سال کے دوران فدک مختلف ہاتھوں میں رہا ہے۔

مختلف افراد کی تحویل میں دیا جاتا رہا ہے حضرت عثمان نے اسے مروان بن حکم کی ملکیت میں

دے دیا اور ایک تول کے مطابق معاویہ نے مروان کو دیا۔ ۶ اموی حکومت کے اختتام تک فدک اس طرح مروانیوں کے قبضے میں رہا۔

جب عمر بن عبدالعزیز خلیفہ بنے تو انھوں نے کہا:

فدک پیغمبرؐ کی ملکیت تھا۔ آپؐ اپنی ضرورت کے مطابق اس میں سے لے لیتے، باقی بنی ہاشم کے ضرورتمندوں کو بخش دیتے تھے یا ان کی شادی بیاہ کے معاملات میں خرچ کرتے تھے۔ رسول اللہؐ کی رحلت کے بعد جناب فاطمہؑ نے ابوبکر سے کہا کہ فدک ہمیں لوٹا دو، لیکن وہ نہ مانے، عمر نے بھی ابوبکر کا طرز عمل اختیار کیا گواہ رہنا میں فدک کی پیداوار کو انھیں مصارف میں خرچ کروں گا جس میں وہ پہلے خرچ ہوتی تھی۔ ے

مامون کا فدک کو فرزند ان فاطمہؑ کے حوالے کر دینا:

۲۱۰ ہجری میں خلیفہ مامون نے فدک اولاد زہراؑ کو واپس کر دیا اس کی طرف سے مدینے کے گورنر قسّم بن جعفر کو جو حکمنامہ جاری کیا گیا اس کی عبارت یوں ہے:

امیر المومنین دینداری، منصب خلافت اور رسول خداؐ سے رشتہ داری کی بناء پر سنت نبویؐ کی پیروی، احکام رسولؐ کے اجراء، مستحقوں، غریبوں اور مسکینوں کو صدقات اور عطیات دینے کے باقی مسلمانوں سے زیادہ سزاوار ہیں اللہ انہیں کو اسکی توفیق عنایت فرمائے اور انھیں غلطیوں سے دور رکھے اور اسے ایسا کام کرنیکی ہمت دے جو خدا کی رضا اور قربت کا باعث ہے۔

رسول اللہؐ نے فدک اپنی بیٹی فاطمہؑ زہراؑ کو بخش دیا تھا۔ ہبہ کر دینے کا مسئلہ خود رسول اکرمؐ کے زمانے میں واضح اور روشن امر تھا۔ خاندان رسولؐ میں اس بارے میں کوئی اختلاف نہ تھا۔ فاطمہؑ جب تک زندہ رہیں اپنا حق مانگتیں رہیں۔ اب امیر المومنین نے یہ ضروری سمجھا ہے کہ فدک فاطمہؑ کے وارثوں کو لوٹا دیا جائے اور ان کی تحویل میں دے دیا جائے اور حق عدالت کو قائم کریں۔ رسول اللہؐ کے حکم کو نافذ اور صدقہ کو جاری کر کے وہ پیغمبرؐ کے قرب کے خواہاں ہیں۔

امیر المومنین نے حکم دیا ہے کہ اس حکم کو عدالتی فیصلوں میں درج کریں اور دوسرے شہروں میں حکومت کے نمائندوں تک یہ بات پہنچا دیں۔ رسول اللہؐ کی وفات کے بعد ایام حج کے دوران یہ رسم بن گئی تھی کہ ان ایام میں مسلمانوں میں اعلان کیا جاتا کہ جو کوئی کسی پر دعویٰ کرے اور گواہ بھی پیش کرے اس کی بات سنو اور اسے مان لو۔ فاطمہ زہرا سلام اللہ علیہا اس بات کی زیادہ حقدار ہیں کہ رسول اللہؐ نے انہیں جو کچھ دیا، اس دعویٰ میں ان کی تصدیق کی جائے۔ امیر المومنین اپنے غلام مبارک طبری کو لکھتے ہیں فدک کو، جو کچھ ہے، اسے تمام حقوق کے ساتھ جو اس سے منسوب ہیں، اس میں کام کر نیوالے تمام غلاموں اور جس قدر غلہ اس میں پیدا ہوتا ہے اور دوسری متعلقہ چیزوں کیساتھ رسول خداؐ کی بیٹی فاطمہؑ کے ورثاء کی تحویل میں دے دیا جائے۔

امیر المومنین نے فدک کی سرپرستی اور تمام امور کی ذمہ داری محمد بن یحییٰ بن حسین بن زید بن علی بن حسین بن علی بن ابی طالب کو سونپی ہے تاکہ وہ اس آمدن کو اس کے مستحقین تک پہنچائیں۔ اے قثم بن جعفر! امیر المومنین کے اس حکم اور خدا کی اطاعت سے جو اس نے اس پر واجب کی ہے اور اپنے رسولؐ کے تقرب کے حصول کی جو توفیق اسے نصیب ہوئی ہے، تم بھی آگاہ ہو جاؤ اور دوسروں کو بھی آگاہ کر دو۔ تم مبارک طبری کی جگہ پر محمد بن یحییٰ اور محمد بن عبد اللہ کو منصوب کر دو اور فدک کی پیداوار بڑھانے اور اسے مزید آباد کرنے کے لئے تم ان کی مدد کرو۔ انشاء اللہ۔ چہار شنبہ دوم ذوالقعدہ ۲۱۰ھ۔ ۸

دوسری اور تیسری صدی ہجری کے اوائل کے شیعہ شاعر دعبل خزاعی نے اس بارے میں کہا:

أَصْبَحَ وَجْهُ الزَّمَانِ قَدْ ضَحِكَ بِرَدِّ مَامُونٍ هَاشِمٍ فَذَكَ ۹

☆ زمانے کا چہرہ تبسم ہو گیا، جب مامون نے فدک ہاشم کو واپس کر دیا۔

مامون کے حکمنامہ میں ایک جملہ نہایت اہمیت کا حامل ہے:

فاطمہؑ کو فدک بخشنے کا مسئلہ پیغمبر اکرمؐ کے زمانے میں نہایت واضح تھا اور اس کے بارے

میں خاندان رسالت میں کوئی اختلاف نہیں تھا۔ یہ فرمان تیسری صدی ہجری کے آغاز میں اورطبری کی وفات سے ایک سال اور بلاذری کی وفات سے ایک تیس سال پہلے جاری کیا گیا اور لکھا گیا ہے: یہ خلیفہ کا فرمان ہے اپنے ملازم کی طرف۔ یعنی یہ حکومتی سند اور باقاعدہ حکم تھا۔ اس حکم کے مذکورہ جملے سے یہ معلوم ہوتا ہے کہ پیغمبر اکرمؐ کی وفات کے ابتدائی ایام میں جو کچھ رونما ہوا۔ وہ سیاسی مصلحت کے پیش نظر تھا۔ اور اب سیاسی مصلحت نے سابقہ روش کو تبدیل کر دیا اگر مامون کا مقصد خاندان علیؑ کی دلجوئی اور شیعوں کی ہمدردیاں حاصل کرنا تھا تو عمر بن عبدالعزیز کی روش اپناتا اور صرف فدک کی پیداوار اور آمدن اولاد فاطمہؑ پر خرچ کرتا۔ اسے سابقہ خلفاء کے کردار پر خط بطلان کھینچنے کی ضرورت نہیں تھی۔

اس کے علاوہ اگر فدک ایک صدقہ تھا، جسے رسول اللہؐ مسلمانوں کے امیر ہونے کی وجہ سے اپنے مصرف میں لاتے تھے تو پھر رسول خداؐ کی رحلت کے صرف پچیس سال بعد خلیفہ اسے کیوں اپنے رشتے داروں کو بخش دیتا ہے۔ بالفرض عمر بن عبدالعزیز کی تشخیص صحیح ہو (جو کچھ بلاذری نے لکھا ہے وہ درست ہو) کہ نبی کی بیٹی کی اس زرعی زمین پر ملکیت مسلم نہ ہو اور یہ ایک صدقہ ہو، جس کی آمدن حضرت فاطمہؑ اور ان کے بعد ان کی اولاد کے لئے ہونی چاہئے تھی، جیسا کہ اس بارے میں صادر ہونے والے اپنے فرمان میں خود اس نے لکھا ہے۔

جیسا کہ ہم نے اس کتاب کے آغاز میں ذکر کیا ہے کہ دوران تاریخ اس مسئلے پر جتنی بحث کی گئی ہے یا کلامی، تاریخی اور سیرت کی کتب میں فصول اور ابواب اس سے مختص کیے گئے ہیں، یہ سب اس وجہ سے نہیں تھا کہ یہ گاؤں جناب فاطمہؑ اور ان کی اولاد کے ہاتھوں یا حکومت وقت کے قبضے میں رہے اور اگر فاطمہؑ خلیفہ وقت کے دربار میں گئیں اور اس سے اپنا حق مانگا تو اس کا سبب یہ نہ تھا کہ وہ اپنے اور اپنے بچوں کا پیٹ پالنے کی خاطر یہ سب کچھ کر رہی تھیں بلکہ ان کے پیش نظر یہ تھا کہ نص کے مقابلے میں یہ پہلا اور آخری اجتہاد نہیں ہے۔ کیونکہ کل ایک

اور اجتہاد کیا جائے گا اور اسی طرح یہ سلسلہ چل نکلے گا۔ اس وقت اس کی ضمانت کون دے گا کہ ایک اور خلیفہ آکر اپنے اجتہاد کے بل بوتے پر دین میں بنیادی تبدیلیاں نہیں کرے گا؟ جیسا کہ اجتہاد کے طرفداروں نے بھی اس بات کا اقرار کیا ہے کہ آج اگر فاطمہؑ کے دعویٰ اور ان کے گواہوں کی بنا پر فدک انھیں لوٹا دیا جائے تو کل کو دوسرے حقوق کا مطالبہ کریں گی۔ فاطمہ زہراؑ کے خدشات درست ثابت ہوئے۔ اس واقعہ کے چالیس سال بعد حکومت میں ایسی بنیادی تبدیلیاں لائی گئیں جو نہ صرف سنت رسولؐ کے خلاف تھیں بلکہ خلفائے راشدین کے زمانے میں جاری سیرت کے بھی خلاف تھیں۔ رسول اللہؐ کے مدعا علیہان کے کردار کے بارے میں نتائج اخذ کرتے ہوئے ابن ابی الحدید معتزلی اپنی طنز آمیز مضافت کے ساتھ ایک نکتہ کی نشاندہی کرتے ہیں وہ لکھتے ہیں:

میں نے مغربی بغداد کے مدرس علی بن فاروقی سے پوچھا: کیا فاطمہؑ کہتی تھیں؟ اس نے جواب دیا: ہاں! پھر اس نے مسکرا کر کہا: اگر اس دن فدک انھیں دے دیتے، تو دوسرے دن اپنے شوہر کی خلافت کی دعویٰ دار بن جاتیں اور خلیفہ ان کی بات ٹھکرا نہیں سکتا تھا کیونکہ وہ پہلے مان چکا ہے کہ رسولؐ کی بیٹی فاطمہؑ جو کچھ کہتی ہیں سچ کہتی ہیں۔ ۱۰

ہاں! جب فاطمہ زہراؑ نے دیکھ لیا کہ خلیفہ اپنے اجتہاد اور رائے سے باز نہیں آئے گا اور اسے پہلے سے جاری سنت پر ترجیح دے گا تو انھوں نے مسلمانوں کے عام اجتماع میں اپنی شکایت پیش کرنے کا ارادہ کر لیا۔

حوالہ جات:

۱۔ عثمان بن حنیف کے نام امیر المؤمنین علیؑ کے خط سے اقتباس: ”ہاں ان سب چیزوں میں سے جن پر آسمان نے اپنا سایہ ڈالا، صرف فدک ہمارے ہاتھ میں تھا۔“

۲۔ تفسیر در المنثور ج ۴ ص ۱۱۷۔ تفسیر ابن کثیر ج ۳ ص ۳۶ و ص ۹۷

- ۳۔ فتوح البلدان ج ۱ ص ۳۶۔ انساب الاشراف ص ۵۱۹
- ۴۔ الغدیر ص ۲۹۰ ج ۵
- ۵۔ المعارف ص ۸۴۔ تاریخ ابوالفدا ج ۱ ص ۱۶۸۔ سنن بیہقی ج ۶ ص ۳۰۱۔ العقد الفرید ج ۵ ص ۳۳۔ شرح
نہج البلاغہ ج ۱ ص ۹۸ نقل از الغدیر ج ۸ ص ۲۳۶۔ ۲۳۸
- ۶۔ فتوح البلدان ج ۱ ص ۳۷
- ۷۔ فتوح البلدان ج ۱ ص ۳۶
- ۸۔ بلاذری، فتوح البلدان ج ۱ ص ۳۷۔ ۳۸
- ۹۔ دیوان و عجل ص ۲۴۷
- ۱۰۔ شرح نہج البلاغہ ج ۱ ص ۲۸۴



أَطْلَعَ الشَّيْطَانُ رَأْسَهُ ، مِنْ مَغْرَزِهِ هَاتِفًا
بِكُمْ فَوَجَدَكُمْ لِدَعَائِهِ مُسْتَجِيبِينَ !

رسول اکرمؐ اور صدر اسلام کے زمانے میں عدل و انصاف اور داری کا مرکز صرف مسجد تھی۔ جسے کسی بڑے سے شکایت ہوتی، جس کا حق چھین جاتا، جس کے ساتھ حاکم یا افسر ظلم کرتا، جو بھی حاکم یا افسر کا رویہ اور عمل سنت نبویؐ سے ہٹ کر دیکھتا وہ اپنی شکایت، فریاد، اپنا نقطہ نظر مسلمانوں کے سامنے پیش کرتا اور سب مسلمانوں کا فرض ہوتا کہ وہ ممکنہ حد تک اس کی مدد کریں اور اس کے حق کی بازیابی کے لئے کوشش کریں۔

رسول اللہؐ کی بیٹی کا بھی حق چھین لیا گیا اور حق چھین کر سنت نبیؐ کو بھی پامال کیا گیا۔ انھوں نے محسوس کیا کہ بہت جلد حکومت اسلامی پر قوم و قبیلہ کا رنگ چڑھ جائے گا۔ (یہ بات تیس سال بعد پوری ہو گئی) انھوں نے دیکھا کہ مہاجرین جو قبیلہ قریش سے تھے۔ انھوں نے انصار کو سیاسی میدان سے خارج کر دیا اور انصار جو پیغمبر اکرمؐ کے مددگاروں میں سے تھے آپؐ کے بعد خلافت کے دعویدار بن گئے۔ ۲ اسلام سے پہلے دور میں قریش اپنے آپ کو دوسروں سے برتر اور ممتاز خیال کرتے تھے اور انھوں نے اپنے لئے خاص امتیازات بنا لیے تھے۔ اسلام کے آنے سے وہ سب امتیاز ختم ہو گئے۔ اب پھر ان لوگوں نے سراٹھایا ہے اور خلافت مسلمین کو اپنا حق سمجھ رہے ہیں۔ وہ اپنے آپ کو اس منصب کا اہل کسی فضیلت اور معنوی امتیاز، جیسے علم، تقویٰ اور عدالت کی بنیاد پر نہیں سمجھ رہے تھے۔ بلکہ صرف اور صرف قریش سے ہونے کی بنیاد پر وہ ایسا کر رہے تھے۔

رسول اللہؐ کی بیٹی ان اجتہادات بلکہ بہتر الفاظ میں ان جدید افکار کے سامنے خاموش نہیں بیٹھ سکتی تھیں۔ انھیں مسلمانوں کو اس سنت شکنی کے عواقب سے خبردار کرنا چاہئے تھا۔ اگر یہ بات مسلمانوں کی سمجھ میں آگئی اور وہ باز آگئے تو بہت ہی بہتر، لیکن اگر انھوں نے جناب فاطمہؑ کی باتوں کو نہ مانا تو وہ پروردگار عالم کے ہاں جوابدہ نہ ہوں گی۔

ان وجوہات کی بنا پر جناب فاطمہؑ نے شکایت کو عوامی اجتماع میں بیان کرنے کا فیصلہ کیا جناب زہراؑ اپنی رشتہ دار خواتین کے گھیرے میں مسجد کی طرف روانہ ہوئیں۔ مؤرخین نے لکھا ہے کہ جب وہ مسجد کی طرف جا رہی تھیں تو ان کا طریقہ اپنے والد گرامی حضرت محمدؐ کی طرح بہت باوقار اور قدم اٹھانے کا انداز بھی والد گرامی کی طرح تھا۔ حضرت ابو بکر چند مہاجرین و انصار کے ساتھ مسجد میں بیٹھے تھے۔ حضرت فاطمہؑ اور حاضرین کے مابین ایک پردہ لٹکایا گیا رسول خداؐ کی بیٹی نے پہلے آہ و فریاد کر کے حاضرین مجلس کو لرزادیا اور سب رونے لگے۔ اس کے بعد تھوڑی دیر کے لئے خاموش ہو گئیں۔ جب لوگوں نے رونا بند کیا اور خاموش ہو گئے تو انھوں نے اپنی گفتگو کا آغاز کیا۔

ان کا یہ خطبہ، تاریخی، خوبصورت، بلیغ، رسا، شکایت آمیز، خوف دلانے والا اور آتش فشاں ہے۔ اس خطبے کی سب سے قدیم سند جو مصنف کی دسترس میں ہے وہ ابو الفضل احمد ابی طاہر مروزی (پیدائش ۲۰۴، وفات ۲۸۰ ہجری) کی کتاب بلاغات النساء ہے۔ جیسا کہ اس کے نام سے ظاہر ہے، یہ کتاب اسلامی دور کی عرب عورتوں کے خطبات، اقوال اور اشعار کا مجموعہ ہے۔ اس کتاب کا آغاز جناب عائشہ بنت ابوبکر کے ملامت آمیز خطبے سے ہوتا ہے۔ اس کا دوسرا خطبہ جناب زہرا سلام اللہ علیہا کے بیان پر مشتمل ہے۔

احمد بن ابی طاہر نے اس خطبے کو دو صورتوں اور دو روایتوں کے ساتھ بیان کیا ہے۔ لیکن اس کے بعد کی کتب میں دونوں روایتیں آپس میں مخلوط ہو گئیں ہیں اور خطبہ ایک شکل میں ذکر ہوا

ہے جو دونوں صورتوں پر مشتمل ہے۔

مصنف نے احمد بن ابی طاہر کی تحریر کے الفاظ اور عبارت کی ترتیب کے لحاظ سے علی بن عیسیٰ اربلی (وفات ۶۹۳ ہجری) کی کتاب کشف الغمہ کی پیروی کی ہے اس خطبے کی سند اور متن کے بارے میں احمد بن ابی طاہر سے کئی سال پہلے بحث و گفتگو انجام پا چکی ہے۔ احمد بن ابی طاہر کہتے ہیں:

میں نے ابوالحسن زید بن علی بن حسین بن علی بن ابی طالب سے کہا کہ لوگوں کا خیال ہے کہ فصاحت و بلاغت کے ساتھ یہ خطبہ جناب فاطمہؑ کا نہیں ہے بلکہ ابوالعیناء نے اسے گھڑا ہے۔ انھوں نے جواب دیا: میں نے آل ابوطالب کے بوڑھوں کو دیکھا ہے کہ وہ اپنے آباء سے اسے نقل کرتے ہیں اور اپنے بیٹوں کو اس کی تعلیم دیتے ہیں۔ اس خطبے کو میرے باپ نے میرے دادا سے اور انھوں نے جناب فاطمہؑ سے روایت کیا ہے۔ بزرگان شیعہ نے ابوالعیناء کے دادا کی پیدائش سے بھی پہلے اسے نقل کیا ہے اور ایک دوسرے کو اس کی تعلیم دی ہے۔ اس کے بعد انھوں نے کہا: لوگ کس طرح فاطمہؑ زہراؑ کے خطبے کا انکار کرتے ہیں جب کہ وہ حضرت عائشہ کے والد کی موت پر حضرت عائشہ کے خطبے کو قبول کرتے ہیں۔ ۳

اس گفتگو کو اسی شکل و صورت میں ابن ابی الحدید نے سید مرتضیٰ سے اور انھوں نے مرزبان اور اس نے اپنی اسناد کے ساتھ احمد بن ابی طاہر کے بیٹے عبید اللہ سے نقل کیا ہے۔ ۴

ہم نے دیکھا کہ بلاغات النساء (اس کے تینوں نسخوں میں یہ بات نقل ہوئی ہے اور یہ تینوں مصنف کے پاس ہیں) کے مؤلف کے بقول یہ گفتگو اس کے اور ابوالحسن زید بن علی بن حسین بن علی بن ابی طالب کے درمیان ہوئی ہے۔ ۵

لیکن اس روایت کو اس سند کے ساتھ قبول کرنا مشکل، بلکہ ناقابل قبول ہے۔ کیونکہ زید بن علی بن حسین سن ۱۲۲ ہجری میں شہید ہو گئے تھے اور احمد بن ابی طاہر جیسا کہ ہم نے لکھا ہے ۲۰۴

ہجری میں پیدا ہوئے اس بنا پر یہ نہیں کہا جاسکتا کہ اس نے یہ سوال زید بن علی بن حسین سے کیا ہے۔

مسلم ہے کہ حدیث بیان کرنے والوں سے حدیث کی سند میں بھول ہوئی ہے۔ جہاں تک میری تحقیق ہے، صرف علم رجال کے معاصر عالم جناب شیخ محمد تقی شوشتری نے اس غلطی کو پالیا ہے۔ انھوں نے لکھا ہے کہ یہ گفتگو احمد بن طاہر اور زید بن علی بن حسین بن زید کے درمیان ہوئی ہے۔ ۶۔ اور اس نظریہ کی تائید اس بات سے ہوتی ہے کہ بلاغات النساء کے مؤلف نے اپنی کتاب میں دوسری جگہ پر ایک حدیث زید بن علی بن حسین بن زید علوی سے نقل کی ہے اور یہ دونوں زید ایک ہی ہیں۔ ۷۔

حیران کن بات یہ ہے کہ یہ غلطی بلاغات النساء کی دونوں اشاعتوں میں برقرار رہی اور اس سے بھی بڑھ کر یہ کہ یہی غلطی ابن ابی الحدید کی شرح نہج البلاغہ میں سرایت کر گئی۔ بہر حال اس قدیمی سند کے علاوہ یہ خطبہ اہل سنت اور شیعہ کی معتبر کتابوں میں بھی نقل ہوا ہے۔

میرا گمان ہے کہ بعض سیرت نگاروں اور محدثین اہل سنت کی اس خطبے کو جعلی قرار دینے کی وجہ (اگر خدا نخواستہ وہ نفس پرستی کا شکار نہ ہوئے ہوں تو) یہ ہے کہ خطبہ لفظی اور معنوی لحاظ سے بہت زیادہ آراستہ ہے۔ خصوصاً اس میں مسجع عبارات موجود ہیں۔ ان کا خیال یہ ہے کہ جب کوئی مقرر عمومی اجتماع میں تقریر کرے گا تو اس کی گفتگو نثر مرسل ہوگی۔ خصوصاً جب متکلم شکایت اور دادخواہی کے مقام پر ہو۔

اگر وہم کا موجب یہی امر ہے اور ان کا معترض ہونا حسد و کینہ کی وجہ سے نہیں تو انھیں معلوم ہونا چاہئے کہ حقیقت یہ نہیں ہے۔ رسول زادی کے خطبے میں تشبیہ، استعارہ اور کنایہ استعمال ہوا ہے۔ ان لفظی اور معنوی صنائع کی مثالیں صحابہ اکرام اور صدر اسلام کے لوگوں کے مختصر کلام میں

بہت زیادہ ملتی ہیں چہ جائیکہ خاندان پیغمبرؐ میں، لفظی صنائع میں سے موازنہ، ترصیح، تضاد اور ان سب سے زیادہ مسجع عبارات اس خطبے میں موجود ہیں۔

مسجع گوئی کا ہنر خاندان پیغمبرؐ میں ایک فطری امر تھا کیونکہ ہم جانتے ہیں کہ اسلام سے پہلے مکہ میں مسجع کلام کہنے کا عام رواج تھا قرآن کریم کی ابتدائی کئی آیات اس صنعت سے بھری پڑی ہیں۔

رسول اکرمؐ کی بیٹی فاطمہؑ انکے شوہر علی ابن ابی طالبؑ اور انکے بچے قانون وراثت کے لحاظ سے اور قرآنی آیات کے اثرات کی وجہ سے مسجع گفتگو کرنے کے عادی بن گئے تھے۔ علیؑ کے خطبات میں بہت کم ایسے جملے ملیں گے جو مسجع نہ ہوں۔ انکی اولاد بھی ایسی ہی تھی۔ جب حضرت زینبؑ نے ابن زیاد کے دربار میں اسکی دل آزار باتوں کا جواب دینا چاہا تو یوں گویا ہوئیں:

لَقَدْ قَتَلْتَ كَهْلِي، وَأَكْبَرْتَ أَهْلِي،
وَقَطَعْتَ فَرْعِي وَأَجْتَنَنْتَ أَصْلِي،
فَإِنْ يَشْفِكَ هَذَا فَقَدْ اِسْتَفَيْتَ۔^۸ اگر تیرا کلیجہ اس سے ٹھنڈا ہوتا ہے تو ٹھنڈا کر لے۔

ابن زیاد نے کہا: کیا مسجع گفتگو کر رہی ہو۔ تیرا باپ بھی مسجع کلام کہتا تھا۔ بنی ہاشم کے علاوہ عبد مناف کے قبیلے کے اکثر مرد و زن اس ہنر کے حامل تھے۔ جس دن معاویہ نے اپنے بیٹے یزید کو خلیفہ نامزد کرنا چاہا تو اس نے عبداللہ ابن زبیر سے رائے معلوم کی تو اس نے جواب دیا:

إِنِّي أَنَادِيكَ وَلَا أَنُاجِيكَ، أَلَمْ
أَخَاكَ مِنْ صَدَقَكَ، فَأَنْظُرْ قَبْلَ
أَنْ تَتَقَدَّمَ وَتَفْكَرَ قَبْلَ أَنْ تَنْدَمَ،
فَإِنَّ النَّظَرَ قَبْلَ التَّقَدُّمِ وَالتَّفَكُّرَ
قَبْلَ التَّندَمِ۔

بات کروں میں صاف صاف۔ نہ کوئی پردہ نہ کوئی
راز۔ سن لے اپنے بھائی کی تو سچی بات۔ ندامت سے
پہلے تو سوچ لے۔ قدم اٹھانے سے پہلے تو کر لے ذرا
غور۔ کیونکہ قدم اٹھانے سے پہلے دیکھ بھال لینا
اچھا اور پشیمیاں ہونے سے پہلے غور و فکر کرنا اچھا۔

معاویہ ہنسا اور کہا:

”اے مکار لومڑی! بڑھاپے میں قافیہ گوئی سیکھ لی ہے اتنی لمبی مسجع عبارت کی ضرورت

نہیں ہے۔ ۹

مصنف نے پوری کوشش کی ہے کہ اس خطبے کو نشر میں منتقل کرنے میں جہاں تک ممکن ہو لفظی اور معنوی صنائع کو محفوظ رکھا جائے خصوصاً قافیہ گوئی کا تا حد امکان خیال رکھا جائے۔ اور اگر ان جملوں کے ترجمے میں کسی لفظ کو جا بجا کیا گیا تو صرف اسی حسن کو برقرار رکھنے کے لئے کیا گیا ہے خطبے کا آغاز یوں ہوتا ہے:

الْحَمْدُ لِلّٰهِ عَلَى مَا اَنْعَمَ، وَلَهُ الشُّكْرُ عَلَى مَا اَلْهَمَ، وَالشَّانُ بِمَا قَدَّمَ، مِنْ عُمُومٍ نَعَمٍ اَبْتَدَاَهَا، وَسُبُوغِ الْاَلَاءِ اَسَدَاَهَا، وَتَمَامِ مَنَنِ وَالْاَهَاءِ، جَمٍّ عَنِ الْاِحْصَاءِ عَدَدُهَا، وَنَايَ عَنِ الْحِزَاءِ اَمَدُهَا، وَتَفَاوَتِ عَنِ الْاِدْرَاكِ اَبَدُهَا، وَتَدَبُّهُمُ لَا سْتِزَادَتْهَا بِالشُّكْرِ لَا تَصَالِهَا، وَاسْتَحْمَدَ اِلَى الْخَلَائِقِ بِاِحْزَالِهَا، وَكُنَى بِالنَّدْبِ اِلَى اَمَالِهَا. وَاشْهَدُ اَنْ لَا اِلَهَ اِلَّا اللّٰهُ، كَلِمَةً جَعَلَ الْاِخْلَاصَ تَاْوِيلَهَا،

حمد و ستائش ہے، پروردگار کی اس کی نعمت پر، شکر ہے اس کا ان افکار و معارف پر جو اس نے الہام کئے۔ اس کے چشمہ لطف سے پھوٹنے والی بیشار نعمتوں پر حمد و ثنا ہے اور اس کی بے پناہ بخشش پر جو اس نے عطا فرمائی۔ اس کے بے درپے احسانات پر قربان جاؤں، اس کی مسلسل نعمات جو شمار نہیں کی جاسکتیں، ان کا حق ادا نہیں کیا جاسکتا، اسکی نعمت کی گہرائیوں اور رازوں تک پہنچنا ہماری عقلوں کی دسترس سے باہر ہے۔ اس نے شکر کو نعمات میں اضافے کا سبب بنایا۔ حمد کو ثواب میں زیادتی کا موجب قرار دیا۔ دعائیں کرنے سے اپنی عطا و بخشش میں اضافہ کیا۔ میں گواہی دیتی ہوں کہ خدا یکتا ہے۔ اسکے سوا کوئی معبود نہیں۔ اس گواہی کا ترجمان حد درجہ خلوص ہے۔

وَضَمَّنَ الْقُلُوبَ مَوْصُولَهَا، وَ
 أَنَارَ فِي الْفِكْرِ مَعْقُولَهَا. الْمُمْتَنِعُ
 عَنِ الْأَبْصَارِ رُؤْيَاهُ، وَمِنَ الْأَوْهَامِ
 الْإِحَاطَةُ بِهِ، ابْتَدَعَ الْأَشْيَاءَ لَا مِنْ
 شَيْءٍ قَبْلَهَا، وَ اخْتَدَاهَا بِلَا مِثَالٍ
 لِغَيْرِ فَائِدَةٍ زَادَتْهُ إِلَّا إِظْهَارًا
 لِقُدْرَتِهِ، وَ تَعْبُدًا لِرَبِّتِهِ، وَ اعْزَازًا
 لِدَعْوَتِهِ، ثُمَّ جَعَلَ الثَّوَابَ عَلَى
 طَاعَتِهِ، وَ وَضَعَ الْعِقَابَ عَلَى
 مَعْصِيَتِهِ، زِيَادَةً لِعِبَادِهِ عَنْ نِقْمَتِهِ،
 وَ حَيَاسًا لَهُمْ إِلَى جَنَّتِهِ. وَ أَشْهَدُ
 أَنَّ أَبِي مُحَمَّدًا صَلَّى اللَّهُ عَلَيْهِ وَ
 آلِهِ عَبْدُهُ وَ رَسُولُهُ، اخْتَارَهُ قَبْلَ
 أَنْ يَجْتَبِيَهُ، وَ اصْطَفَاهُ قَبْلَ أَنْ
 ابْتَعَثَهُ، وَ سَمَّاهُ قَبْلَ أَنْ اسْتَنْجَبَهُ،
 إِذِ الْخَلَائِقُ بِالْغُيُوبِ مَكْنُونَةٌ، وَ
 بِسِتْرِ الْأَهْوَالِ مَصُونَةٌ، وَ
 بِنَهَايَةِ الْعَدَمِ مَقْرُونَةٌ، عِلْمًا
 مِنْ اللَّهِ عَزَّ وَ جَلَّ بِمَا يَلِ الْأُمُورِ،
 وَ إِحَاطَةً بِحَوَادِثِ الدُّهُورِ،

اور اس عقیدے کی بنیاد بالصیرت قلوب ہیں۔
 اس تک پہنچنے کے لئے چراغ دانش ہے۔ وہ
 خدا جسے آنکھیں دیکھ نہیں سکتیں اور انسانی
 افکار اور تصورات اس کا احاطہ نہیں کر سکتے۔
 اس نے سب کچھ عدم سے خلق کیا۔ جن کا
 نمونہ پہلے موجود نہ تھا۔ خلقت اشیاء کی اسے
 ضرورت نہ تھی اور نہ ان کی خلقت سے اسے
 کچھ فائدہ ہوا مگر یہ کہ اس نے اپنی قدرت کو
 آشکار کرنا چاہا اور اپنی مخلوقات پر بندہ نوازی
 کرتے ہوئے انھیں نوازا چاہا۔ اپنی دعوت کو
 پورے عالم میں پھیلانا چاہا۔ اس نے
 اجر و ثواب کو فرمانبرداری میں گروی رکھا اور
 نافرمانوں کو عذاب سے ڈرایا تاکہ بندوں کو انجام بد سے
 بچائے اور بہشت کی طرف انھیں لے جائے۔
 میں گواہی دیتی ہوں کہ میرے باپ محمد خدا
 کے بندے اور رسول ہیں۔ ان کی خلقت سے
 پہلے خدا نے انھیں چن لیا، رسالت سے پہلے
 انھیں منتخب کر لیا اور ان کا ایسا نام رکھا جو انھیں
 سچا تھا۔ یہ وہ وقت تھا جب مخلوقات پردہ غیب
 میں تھیں، آنکھوں سے اوجھل تھیں۔ میدان عدم
 میں سرگرداں تھیں۔ بزرگ و برتر خدا سب
 کاموں کے انجام سے آگاہ تھا۔ حالات اور
 زمانے میں تغیر و تبدل سے باخبر اور ان پر حاوی تھا۔

وَمَعْرِفَةً بِمَوَاضِعِ الْمَقْدُورِ . اِتَّبَعْتُهُ
 اللَّهُ عَزَّ وَجَلَّ اِتِّمَامًا لِأَمْرِهِ، وَ
 عَزِيمَةً عَلَى اِمْضَاءِ حُكْمِهِ، فَرَأَى
 الْأَمَمَ فِرْقَانِي اَذْيَانِيهَا، عُكْفًا عَلَى
 نِيرَانِيهَا، عَابِدَةً لِّاَوْتَانِيهَا، مُنْكَرَةً
 لِلَّهِ مَعَ عِرْفَانِيهَا . فَأَنَارَ اللَّهُ عَزَّ وَ
 جَلَّ بِمُحَمَّدٍ صَلَّى اللَّهُ عَلَيْهِ وَ
 آلِهِ طُلَمَهَا، وَفَرَّجَ عَنِ الْقُلُوبِ
 بُهْمَهَا، وَجَلَّاهُ عَنِ الْأَبْصَارِ
 غُمَمَهَا، ثُمَّ قَبَضَ اللَّهُ نَبِيَّهَ قَبْضَ
 رَافَةٍ وَ اِخْتِيَارٍ، وَ رَغْبَةٍ بِأَبِي صَلَّى
 اللَّهُ عَلَيْهِ وَآلِهِ عَنْ هَذِهِ
 الدَّارِ، مَوْضُوعٌ عَنْهُ الْعِبَاءُ وَ
 الْأَوْزَارُ، مُحْتَفٍ بِالسَّامَكَةِ
 الْأَبْرَارِ، وَ رِضْوَانِ الرَّبِّ الْعَفَّارِ، وَ
 مُجَاوِرَةِ الْمَلِكِ الْحَبَّارِ . صَلَّى
 اللَّهُ عَلَى نَبِيِّ الرَّحْمَةِ، وَآمَنَ بِهِ
 عَلَى وَحْيِهِ، وَ صَفِيَّهِ مِنَ الْخَلْقِ وَ
 رَضِيَّهِ، صَلَّى اللَّهُ عَلَيْهِ وَآلِهِ وَ
 سَلَّمَ وَرَحْمَةُ اللَّهِ وَبَرَكَاتُهُ .

وہ ہر چیز کے انجام سے مطلع تھا۔ خدا نے
 جناب محمدؐ کو مبعوث فرمایا تاکہ اپنے امر کو
 اختتام تک پہنچائے اور جو اس نے مقدر کیا ہے
 اسے انجام تک پہنچائے۔ حضرت محمد صلی اللہ علیہ وآلہ وسلم
 نے دیکھا کہ تمام لوگ فرقوں میں تقسیم،
 مختلف مذاہب کو اختیار کئے ہوئے ہیں۔
 ہر گروہ اپنے مذہب پر گامزن ہے۔ ہر گروہ
 کسی نہ کسی بت کی پرستش کر رہا ہے اور سب
 نے اللہ کو جانتے ہوئے فراموش کر دیا ہے۔
 پس خدا بزرگ و برتر نے تاریکیوں میں نور محمدؐ
 سے اجالا کر دیا۔ اللہ نے آنحضرتؐ کی برکت
 سے دلوں سے غبار کفر کو دھو ڈالا۔ آنکھوں پر
 پڑے پردوں کو ہٹا دیا پھر اپنے لطف و مہربانی
 اور اپنی رضا و خوشنودی سے آپؐ کو نوازا۔ اس
 دنیا کے رنج و الم کو جسے وہ پسند نہیں کرتا تھا آپؐ
 کے دل سے دور کر دیا۔ آنحضرتؐ کو فرشتوں کے
 عالم میں مقرب فرمایا۔ آپؐ کی حکومت
 کو اپنے قرب و جوار میں قائم کیا، اور
 مغفرت و رضوان کو آپؐ کے نام دائم کر دیا
 اللہ تعالیٰ کا درود و سلام ہونے رحمت پر۔
 امین دے پر۔ تمام لوگوں سے برگزیدہ ہستی پر۔
 اللہ تعالیٰ آپؐ سے راضی ہو۔ خدا کی
 رحمتیں اور برکتیں آپؐ پر نازل ہوں

أَنْتُمْ عِبَادَ اللَّهِ (تُرِيدُ أَهْلَ الْمَجْلِسِ)

نُصِبُ أَمْرِ اللَّهِ وَنَهْيِهِ وَحَمَلَةُ دِينِهِ وَ
وَحْيِهِ، وَأَمْنَاءُ اللَّهِ عَلَى أَنْفُسِكُمْ،
وَبُلْغَاءُهُ إِلَى الْأُمَمِ، وَزَعِيمُ حَقِّ لَّهِ
فِيكُمْ، وَعَهْدُ قَدَمِهِ إِلَيْكُمْ، وَبَقِيَّةُ
اسْتِخْلَافِهَا عَلَيْكُمْ. وَمَعَنَا كِتَابُ
اللَّهِ النَّاطِقُ، بَيِّنَةُ بَصَائِرِهِ، وَآيُ فِينَا
مُنْكَشِفَةُ سَرَائِرِهِ، وَبُرْهَانُ مُنْجَلِيَّةِ
ظُلُومِ أَهْلِهِ، مُدِيمٌ لِلْبَرِيَّةِ إِسْمَاعُهُ، قَائِدٌ
إِلَى الرِّضْوَانِ اتِّبَاعُهُ، مُؤَدِّ إِلَى
النَّجَاةِ اسْتِمَاعُهُ، فِيهِ بَيِّنَاتُ حُجَجِ
اللَّهِ الْمُنَوَّرَةِ، وَعَزَائِمُهُ الْمُفَسَّرَةِ، وَ
مَحَارِمُهُ الْمُحَذَّرَةِ، وَبَيِّنَاتِهِ
الْجَالِيَةِ، وَجُمْلِهِ الْكَافِيَةِ، وَ
قَضَائِلِهِ الْمُنْدُوبَةِ، وَ
رُحَصِهِ الْمَوْهُوبَةِ، وَشَرَائِعِهِ
الْمَكْتُوبَةِ، فَفَرَضَ اللَّهُ
الْإِيمَانَ تَطْهِيرًا لَكُمْ مِنَ الشِّرْكِ،
وَالصَّلَاةَ تَنْزِيهَا عَنِ الْكِبَرِ، وَ
الصِّيَامَ تَنْبِيْثًا لِلْإِحْلَاصِ، وَالزَّكَاةَ
تَزْيِيدًا فِي الرِّزْقِ، وَالْحَجَّ تَسْلِيَةً
لِلدِّينِ، وَالْعَدَلَ تَنْسُكًا لِلْقُلُوبِ،

(اسکے بعد جنابِ فاطمہؑ نے اہل مجلس کو مخاطب کر کے فرمایا):

تم خدا کے بندے ہو، اسکے حلال و حرام اور اوروں کی سے
وابستہ ہو۔ دین اور احکام کے محافظ ہو۔ تم حق کے امین
ہو اور اسے دوسری قوموں تک پہنچانے والے ہو۔ تم سمجھتے
ہو تمہارا خدا پر حق ہے؟ تم خدا سے عہد و پیمان کے پابند ہو۔
ہمارے خاندان کو تمہارے درمیان اس نے خلافت کیلئے
مقرر فرمایا اور کتاب اللہ کی تاویل کی ذمہ داری ہم پر ڈالی۔
قرآن کی اولہ و براہین آشکار ہیں اور جو کچھ ہمارے بارے
میں ہے۔ وہ روشن ہے۔ اسکی اولہ واضح اور تاریکی میں روشنی
کی مانند ہیں۔ اس کی آواز کانوں میں رس گھولتی ہے۔ اپنے
پیروکار کو باغ رحمت الہی کی طرف ہدایت کرتی ہے۔ اس
کائنات والہ دونوں جہانوں میں کامیاب ہے۔ اللہ کی روشن
دلیلوں کو اسکی آیات کے پرتو میں دیکھا جاسکتا ہے۔ احکام
واجب کی تفسیر کو قرآن کے مفہوم سے حاصل کیا جاسکتا ہے۔
اسکے بیان کردہ محارم الہی روکنے والے ہیں۔ اور اسکے حلال
کفایت کرنیوالے ہیں۔ اسکے مستحبات اسکے فضائل ہیں۔
شریعت کیلئے راہ کشا ہے۔ ان سب کو آسان ترین عبارت
میں بیان کیا اور واضح ترین شکل میں پیش کیا۔ اسکے بعد اس
نے ایمان تم پر واجب کیا تاکہ شرک کے زنگ تمہارے دلوں
سے اتار پھینکے۔ اس نے نماز کے ذریعے تمہارے غرور و تکبر
کو ختم کیا۔ روزے کو خلوص کی علامت قرار دیا۔ زکوٰۃ
کو تمہارے رزق میں اضافہ کا سبب قرار دیا۔ حج کو تمہارے
دین میں درجات کی آزمائش کا وسیلہ بنایا۔ عدالت کو یقین
قلوب کی نشانی قرار دیا۔

ہماری پیروی کو وحدت کا سرمایہ قرار دیا۔ ہماری امامت کو مانعِ افتراق، ہماری محبت اور دوستی کو مسلمانوں کی عزت بنایا۔ صبر کو کامیابی اور نجات کا موجب بنایا اور قصاص کو بقتلے زندگی کا سبب قرار دیا۔ نذر کی ادائیگی کو مغفرت و بخشش کا وسیلہ بنایا۔ پورا تولنے کو کم فروشی اور وزن میں کمی کا مانع قرار دیا۔ اس نے شراب پینے سے منع فرمایا تاکہ اپنے آپ کو رجز اور پلیدی سے پاک رکھیں۔ اس نے پاک دامن عورتوں پر ہتھیں لگانے سے منع فرمایا۔ تاکہ اپنے آپ کو لعنت کا مستحق قرار نہ دیں۔ ۱۲ چوری سے روکا تاکہ عفت کا راستہ اختیار کریں۔ شرک کو حرام قرار دیا تاکہ اخلاص کے ساتھ توحید کی عبادت و بندگی کریں۔ پس اللہ سے ایسے ڈرو جیسا کہ ڈرنے کا حق ہے اور مرو تو مسلمان ہو کر مرو ۱۳ جن چیزوں سے اس نے منع فرمایا ہے ان سے باز آجاؤ۔ بیشک اللہ سے صرف دانا و عالم بندے ڈرتے ہیں۔ ۱۴ اس کے بعد فرمایا: لوگو! جس طرح میں نے شروع میں کہا ہے: میں فاطمہؑ ہوں اور میرے باپ محمدؐ ہیں۔ تحقیق تمہارے پاس ایسا رسول آیا ہے جو تم میں سے ہے۔ جس پر تمہارا غم و رنج بہت گراں ہے اور تمہاری نجات پر حریص ہے اور مومنین پر مہربان اور ان کا ہمدرد ہے،

وَ طَاعَتَنَا نِظَامًا لِلْمِلَّةِ، وَ إِمَامَتَنَا أَمْنًا
مِّنَ الْفُرْقَةِ، وَ حُبَّنَا عِزًّا لِلْإِسْلَامِ، وَ
الصَّبْرَ مَنَاجَاةً، وَ الْقِصَاصَ حَقًّا
لِلدِّمَاءِ، وَ الْوَفَاءَ بِاللَّذْرِ تَعَرُّضًا
لِلْمَغْفِرَةِ، وَ تَوْفِيَةَ الْمَكَايِلِ وَ
الْمَوَازِينَ تَغْيِيرًا لِلْبَحْسَةِ، وَ النَّهْيَ
عَنْ شُرْبِ الْحَمْرِ تَنْزِيهًا عَنِ
الرَّجْسِ، وَ قَذْفَ الْمُحْصَنَاتِ
اجْتِنَابًا لِلْعَنَةِ، وَ تَرْكَ السَّرِقِ
إِحْجَابًا لِلْعَفَةِ، وَ حَرَّمَ اللَّهُ عَزَّ وَ جَلَّ
الشِّرْكَ إِخْلَاصًا لَهُ بِالرُّبُوبِيَّةِ،
﴿فَاتَّقُوا اللَّهَ حَقَّ تَقَاتِهِ وَ لَا تَمُوتُنَّ
إِلَّا وَ أَنْتُمْ مُسْلِمُونَ﴾ وَ أَطِيعُوهُ
فِيمَا أَمَرَكُمْ بِهِ وَ نَهَاكُمْ عَنْهُ، فَإِنَّهُ
﴿إِنَّمَا يَخْشَى اللَّهَ مِنْ عِبَادِهِ
الْعُلَمَاءُ﴾ ثُمَّ قَالَتْ: أَيُّهَا النَّاسُ أَنَا
فَاطِمَةُ، وَ أَبِي مُحَمَّدٌ صَلَّى اللَّهُ
عَلَيْهِ وَ آلِهِ أَقُولُهَا بَدْءَ أَعْلَى عَوْدِي
﴿لَقَدْ جَاءَكُمْ رَسُولٌ مِّنْ أَنْفُسِكُمْ
عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ
بِالْمُؤْمِنِينَ رَؤُوفٌ رَّحِيمٌ﴾ ۱۵

فَإِنْ تَعَزَّوْهُ وَتَعْرِفُوهُ تَجِدُوهُ أَبَى
 دُونِ نِسَائِكُمْ، وَأَخَا ابْنِ عَمِّي
 دُونِ رِجَالِكُمْ، فَبَلَغَ الرِّسَالَةَ،
 صَادِعًا بِالْبَيْتِ، مَا يَلَا عَنْ مَذْرَجَةِ
 الْمُشْرِكِينَ، ضَارِبًا بَيْنَهُمْ، إِحْدًا
 بِأَكْظَامِهِمْ، يَكْسِرُ الْأَصْنَامَ، وَ
 يَنْكُثُ الْأَهَامَ، حَتَّى هَزَمَ الْجَمْعَ وَ
 وَلَّوْا الدُّبُرَ، وَتَفَرَّى اللَّيْلُ عَنْ
 صُبْحِهِ، وَاسْفَرَ الْحَقُّ عَنْ مَحْضِهِ،
 وَنَطَقَ زَعِيمُ الدِّينِ، وَخَرِسَتْ
 شَقَاشِقُ الشَّيَاطِينِ، وَكُنْتُمْ عَلَى
 شَفَا حُفْرَةِ مِنَ النَّارِ، مُدَقَّةَ الشَّارِبِ،
 وَنُهْزَةَ الطَّامِعِ، وَقَبْسَةَ الْعَجَلَانِ، وَ
 مَوْطِئَ الْأَقْدَامِ، تَشْرَبُونَ الطَّرْقَ، وَ
 تَفْتَاتُونَ الْوَرَقَ، أَذِلَّةَ حَاسِبِينَ،
 تَخَافُونَ أَنْ يَنْخَطِفَكُمْ النَّاسُ مِنْ
 حَوْلِكُمْ، فَأَنْقَذَكُمُ اللَّهُ تَبَارَكَ وَ
 تَعَالَى بِرَسُولِهِ صَلَّى اللَّهُ عَلَيْهِ وَآلِهِ
 بَعْدَ اللَّتْيَا وَالتَّيْسِ، وَبَعْدَ أَنْ مُنِيَ
 بِهِمُ الرِّجَالُ، وَدُوبَانِ الْعَرَبِ، وَ
 مَرَدَةِ أَهْلِ الْكِتَابِ كُلِّمَا حَشَوْا نَارًا

اگر تم انھیں پہچانتے ہو تو جان لو کہ وہ میرا باپ تھا نہ کہ
 تمہاری عورتوں کا۔ وہ تمہارے مردوں میں سے صرف
 میرے شوہر کے بھائی تھے۔ انھوں نے اپنا پیغام لوگوں
 تک پہنچا دیا ہے۔ اور لوگوں کو عذابِ الہی سے ڈرایا ہے۔
 انھوں نے شرک کی پیشانی اور کمر کو توحید کے تازیانے سے
 توڑ دیا ہے۔ بتوں اور بت پرستوں کی شان و شوکت کو
 خاک میں ملا دیا ہے۔ یہاں تک کہ کافر متفرق ہو گئے
 اور پیٹھ پھیر کر بھاگ گئے۔ کفر کی کالی رات کا خاتمہ ہوا اور
 ایمان کی صبح نمودار ہوئی۔ حق و حقیقت نے چہرے سے
 نقاب الٹا دیا۔ دین کی رہبری کا چرچا برسر عام ہوا۔
 شیاطین کی زبانیں گنگ ہو گئیں۔ اس دوران میں تم جہنم
 کے دروازے پر تھے۔ ہر پیا سے کی نظر تم پر تھی۔ ہر دیکھنے
 والے کی نظروں میں تم حقیر و پست تھے۔ طرح کار کا لقمہ
 اور ہر درندے کا شکار تم تھے۔ لوگ تمہیں اپنے پاؤں سے
 کچلتے، تم بدبودار اور گندا پانی پیتے اور پتے چباتے تھے۔
 تمہاری غذا جانوروں کی کھال اور مردار تھی۔ تمہارا کوئی
 پرسان حال نہ تھا۔ ہر وقت خطرہ لگ رہتا تھا کہ کہیں ایسا نہ
 کہ لوگ تمہیں گھیر کر ہلاک کر دیں۔ یہاں تک کہ
 خدا نے اپنے پیغمبرؐ کو بھیج کر تمہیں خاکِ مذلت
 سے اٹھایا اور تمہیں رفعت و بلندی کے کمال تک پہنچا دیا۔
 ان باتوں کے علاوہ جب پیغمبرؐ، جانور جیسے
 انسانوں اور بھیڑیے جیسے عربوں میں گھر گئے، جن
 میں سرکش قسم کے اہل کتاب بھی تھے۔ جن کی آتش فساد

لِلْحَرْبِ أَطْفَاَهَا اللَّهُ، أَوْ نَحْمَ قَرْنِ
الضَّلَالِ، وَفَعَرَتْ فَاعِرَةً مِّنَ
الْمُشْرِكِينَ، قَذَفَ بِأَخِيهِ فِي
لَهَوَاتِهَا، فَلَا يَنْكِفُ حَتَّى يَطَأَ
صِمَاحَهَا بِأَحْمَصِهِ، وَيُحْمَدَ لَهَبَهَا
بِسَيْفِهِ، مَكْدُودًا فِي ذَاتِ اللَّهِ، قَرِينًا
مِّن رَّسُولِ اللَّهِ، سَيِّدًا فِي أَوْلِيَاءِ
اللَّهِ، وَأَنْتُمْ فِي بُلْهَنِيَّةٍ وَادِعُونَ
أَمْنُونَ. حَتَّى إِذِ اخْتَارَ اللَّهُ لِنَبِيِّهِ دَارَ
أَنْبِيَائِهِ، ظَهَرَتْ خُلَّةُ الْيَفَاقِ، وَ
سَمَلُ جِلْبَابِ الدِّينِ، وَنَطَقَ كَاظِمُ
الْغَاوِينَ، وَنَبَعَ حَامِلُ الْأَقْلِينَ، وَ
هَدَرَ فَنِيْقُ الْمُبْطِلِينَ، فَخَطَرَ فِي
عَرَصَاتِكُمْ، وَأَطْلَعَ الشَّيْطَانُ رَأْسَهُ
مِنْ مَّغْرَزِهِ هَاتِفًا بِكُمْ، فَوَجَدَكُمْ
لِدَعْوَتِهِ مُسْتَجِيبِينَ، وَلِلْغَرَّةِ فِيهِ
مُتَلَحِّظِينَ، ثُمَّ اسْتَنْهَضَكُمْ
فَوَجَدَكُمْ خِفَافًا، وَأَحْمَشَكُمْ
فَالْفَاكُمُ غَضَابًا، فَوَسَّمْتُمْ غَيْرَ
إِبْلِكُمْ، وَأَوْرَدْتُمْ غَيْرَ شَرِبِكُمْ، هَذَا
وَالْعَهْدُ قَرِيبٌ، وَالْكَلِمُ رَحِيبٌ،

کواللہ نے بچا دیا۔ جب کبھی شیطان نے سراٹھایا،
یا مشرکین نے کوئی بے ادبی کی تو پیغمبرؐ نے اپنے بھائی
کو سینہ سپر کر دیا۔ جس کی شان یہ تھی کہ جب تک فتنوں کے
کان نہ بند کر دے اور آتشِ فساد کو اپنی تلوار کے پانی سے
بجھا نہ دے، میدان سے پلٹتا نہ تھا۔ وہ ذاتِ خدا میں
کوشاں، (امراہی میں جدوجہد کرنے والا) رسول اللہؐ
سے قریب، اولیائے خدا کا سردار، امت کا ناصحِ عمل کے
لئے کمر بستہ، اسلام کے لئے ساعی اور ترویج دین کے لئے
جفاکش تھا۔ ان تمام سختیوں میں تم فارغ البال اور مطمئن
تھے، تمہیں کوئی گزند نہیں پہنچا۔ حتیٰ کہ جب اللہ نے اپنے
پیارے رسولؐ کو اپنے پاس بلالیا تو توفیق اور دروئی ظاہر
ہو گئی۔ دین کی اہمیت جاتی رہی۔ ہر گمراہ خلافت کا دعویدار
بن گیا اور ہر گناہم سردار بن گیا اور ہر فضول بکنے والا گلی
کوچے میں بات اچھالنے لگا شیطان نے اپنی کین گاہ سے
سرباہر نکالا اور تمہیں اپنی طرف بلایا۔ اس نے دیکھا کہ تم
لوگوں نے کتنی جلدی اس کی آواز پر لپک کہا اور کتنی تیزی
سے اس کی طرف لپک پڑے اور اس کے دامِ فریب میں
آگئے اور اس کے اشاروں پر ناپنے لگے۔ ابھی تمہارے
رسولؐ کو دنیا سے گئے ہوئے دو دن بھی نہ گزرے تھے
اور ہمارے غم کا بوجھ ہلکا بھی نہ ہوا تھا کہ جو نہیں کرنا
چاہئے تھا وہ تم نے کر دکھایا۔ جو تمہارا حق نہ تھا اس
پر قابض ہو گئے۔ تم نے بہت بڑی بدعت ایجاد کی ہے۔

وَالْحَرْحُ لَمَّا يَنْدِمِلْ، زَعَمْتُمْ
خَوْفَ الْفِتْنَةِ ﴿١٦﴾ أَلَا فِي الْفِتْنَةِ
سَقَطُوا وَإِنَّ جَهَنَّمَ لَمُحِيطَةٌ
بِالْكَافِرِينَ ﴿١٧﴾ فَهِيَ هَاتِ مِنْكُمْ
أَنَّى بِكُمْ؟! وَأَنَّى تُؤْفِكُونَ؟ وَهَذَا
كِتَابُ اللَّهِ بَيْنَ أَظْهُرِكُمْ، زَوَاجِرُهُ
لَا حِجَّةَ، وَأَوَامِرُهُ وَاضِحَةٌ، أَرْغَبَةٌ
عَنْهُ تُرِيدُونَ؟، أَمْ بَغَيْرِهِ تَحْكُمُونَ؟!
بِعَسٍّ لِلظَّالِمِينَ بَدَلًا، ﴿١٨﴾ وَمَنْ يَبْتَغِ
غَيْرَ الْإِسْلَامِ دِينًا فَلَنْ يُقْبَلَ مِنْهُ وَ
هُوَ فِي الْآخِرَةِ مِنَ الْخَاسِرِينَ ﴿١٩﴾
ثُمَّ لَمْ تَلْبَثُوا إِلَّا رَيْثَ أَنْ تَسْكُنَ
نَفَرْتُهُا، تَشْرَبُونَ حَسَوًا وَ تُسْرُونَ
فِي ارْتِعَآءٍ، وَ نَصْبِرُ مِنْكُمْ عَلَى مِثْلِ
حَزَنِ الْمُلَى، وَأَنْتُمْ تَزْعُمُونَ أَنْ لَا
إِثْرَ لَنَا أَفَحُكْمَ الْحَاهِلِيَّةِ يَبْغُونَ
﴿٢٠﴾ وَمَنْ أَحْسَنُ مِنَ اللَّهِ حُكْمًا
لِقَوْمٍ يُوقِنُونَ ﴿٢١﴾ وَلَهَا
مَعَشَرَ الْمُهَاجِرِينَ أَتَبَّرُ إِثْرَ أَبِي، يَا
ابْنَ أَبِي قُحَافَةَ! أَفِي كِتَابِ
اللَّهِ أَنْ تَرِكَ أَبَاكَ وَلَا أَرْتَ
أَبِي؟! لَقَدْ جِئْتَ شَيْئًا فَرِيًّا،

تم نے اپنے طور پر یہ خیال کیا کہ فتنہ نہ اٹھنے پائے اور خون نہ
بہنے پائے لیکن تم خود فتنے کی آگ میں کود گئے۔ تم نے جو کچھ
اگایا اسے ضائع کر دیا۔ جان لو کہ دوزخ کافروں کا ٹھکانا
اور بدکاروں کی جگہ ہے۔ تم کہاں اور فتنے کو ختم کرنا کہاں؟
جھوٹ بولتے ہو اور فریب دیتے ہو۔ تم نے حق کے علاوہ
راستے کو اختیار کیا، حالانکہ کتاب الہی تمہارے درمیان موجود
ہے۔ اس کی نشانیاں بغیر کسی کمی اور اضافے کے ظاہر ہیں۔
قرآن کے دوا و نواہی روشن اور آشکار ہیں۔ کیا تم قرآن کے
علاوہ کسی اور کے فیصلے پر عمل کرنا چاہتے ہو؟ کیا تم شیطان کے
حکم کی فرمانبرداری کرنا چاہتے ہو؟ اور جو کوئی دین اسلام کے
علاوہ دین کو اختیار کرے اللہ اس سے ہرگز کوئی عمل قبول نہیں
کرے گا اور جہان آخرت میں وہ خسارہ اٹھانے والوں میں
ہوگا۔ تم نے ذرا بھی صبر نہ کیا کہ تمہارے پہلے لگائے گئے زخم
مندمل ہو جائے اور تمہارا پہلا کام پایہ تکمیل کو پہنچ جاتا۔ تم نے
ایک اور چال چلی۔ ایک نئے مسئلہ کا آغاز کر دیا جو کچھ تمہارے
دلوں میں تھا، اسے عملی جامہ پہنانا شروع کر دیا۔ تمہارا خیال
ہے کہ ہماری کوئی میراث نہیں ہے۔ ہم تمہارے اس ظلم پر بھی
صبر کریں گے اور ان زخموں کو بھی برداشت کر لیں گے۔ مگر تم
جاہلیت کے دستور پر عمل پیرا ہو اور گمراہی کے راستے پر گامزن
ہو۔ ایمان داروں کے لئے پروردگار عالم سے بہتر کس کا حکم
ہو سکتا ہے؟ اے مہاجرین! کیا یہ حکم خدا ہے کہ میری میراث
لوٹ لی جائے اور حرمت کا ذرا بھی خیال نہ کیا جائے؟
اے فرزند ابوقحافہ! یہ خدا نے کہا ہے کہ تم تو اپنے باپ
کی میراث پاؤ اور میں اپنے باپ کی میراث سے محروم
کردی جاؤں؟ یہ کون سی بدعت دین میں پھیلا رہے ہو؟

فَدُونُكَهَا مَخْطُومَةً مَرْحُومَةً، كَيْتَمِ رُوزِ قِيَامَتِ كِ حَسَابِ وَكِتَابِ سِ بے خبر ہو؟
 تَلْقَاكَ يَوْمَ حَشْرِكَ، فَنِعْمَ الْحَكْمُ موتِ بہتِ جلد تمہیں آ لے گی۔ قیامت کا وعدہ قریب
 اللّٰهُ، وَالرَّعِيمُ مُحَمَّدٌ، وَالْمَوْعِدُ ہے۔ تم بہت جلد حشر کے میدان میں وارد ہو گے۔ وہاں
 الْقِيَامَةُ، وَعِنْدَ السَّاعَةِ يَخْسِرُ بہترین انصاف کرنے والا خدا ہے۔ مدعی جناب محمدؐ ہیں۔
 الْمُبْطِلُونَ، ﴿لِكُلِّ نَبِيٍّ مُّسْتَقَرٌّ وَسَوْفَ تَعْلَمُونَ﴾ ﴿١٨﴾ اِنَّمَا اَنْحَرَفْتَ اس دن ظالم و ستمگر ذلیل و رسوا اور نقصان اٹھانے والے
 اِلَى قَبْرِ النَّبِيِّ صَلَّى اللّٰهُ عَلَيْهِ وَآلِهِ جلدی جان لو گے کہ ہر خبر کا اپنا مقام اور ہر مظلوم کی دادرسی
 وَهِيَ تَقُولُ: ہے۔ اس کے بعد جناب فاطمہؑ نے بابا کی قبر کی طرف منہ کر کے فرمایا:

قَدْ كَانَ بَعْدَكَ اَنْبَاءٌ وَهَنْبَةٌ
 لَوْ كُنْتَ شَاهِدَهَا لَمْ تَكُنْ اَلْحَطْبُ
 اِنَّا فَقَدْنَاكَ فَقَدْ اَلْأَرْضُ وَابِلَهَا
 وَ اَخْتَلَّ قَوْمُكَ فَاَشْهَدُهُمْ وَلَا تَغِبْ

☆ آپ چلے گئے آپ کے بعد فتنہ برپا ہوا، دلوں میں چھپا ہوا کینہ آشکار ہوا۔ آپ کو کیا کھویا

کہ ہم سے دنیا نے منہ پھیر لیا۔ آپ کی امت لڑ پڑی اور ہمیں تنہا چھوڑ دیا گیا۔

مَعَشَرَ الْبَقِيَّةِ وَأَعْضَادَ الْمِلَّةِ، وَ اے جماعتِ مؤمنین! اے دین کے مددگارو! اے اسلام
 حُصُونِ الْإِسْلَامِ، مَا هَذِهِ الْغَمِيزَةُ کے طرفدارو! کیوں میرا حق نہیں لیتے ہو؟ کیوں تم نے
 فِي حَقِّي؟ أَمَا قَالَ رَسُولُ اللَّهِ آنکھیں چرا لی ہیں اور مجھ پر ظلم و ستم ہوتا دیکھ رہے ہو؟
 صَلَّى اللَّهُ عَلَيْهِ وَآلِهِ: الْمَرْءُ يُحْفَظُ کیا میرے بابا نے نہیں فرمایا تھا کہ اولاد کا
 فِي وَلَدِهِ، سَرَعَانَ مَا أَجَدَبْتُمْ احترام ان کے باپ کا احترام ہے؟ تم کتنی
 فَكَادَيْتُمْ، وَعَجَلَانِ ذَا إِهَالَةٍ جلدی بدل گئے ہو، کتنی جلدی تمہارا خون سرد
 ہو گیا ہے اور غفلت کے پردوں میں جا پڑے ہو۔

تَقُولُونَ: مَاتَ رَسُولُ اللَّهِ صَلَّى
اللَّهُ عَلَيْهِ وَآلِهِ، فَخَطَبَ جَلِيلٌ
اسْتَوْسَعَ وَهْيَهُ، وَاسْتَنْهَرَ فَتْقَهُ، وَ
انْفَتَقَ رُفْقَهُ، وَأَظْلَمَتِ الْأَرْضُ
لِغَيْبِهِ، وَاكْتَابَتْ حَيْرَةُ اللَّهِ
لِمُصِيبَتِهِ، وَخَشَعَتِ الْجِبَالُ، وَ
اَكْذَتِ الْأَمْالُ، وَأُضِيعَ الْحَرِيمُ، وَ
أُزِيلَتِ الْحُرْمَةُ عِنْدَ مَمَاتِهِ، فَتِلْكَ
نَازِلَةٌ (أَعْلَنَ) بِهَا كِتَابُ اللَّهِ فِي
أَفْنِيَّتِكُمْ فِي مُمَسَاكُمُ وَ
مُصْبِحِكُمْ، يَهْتِفُ بِهَا فِي
أَسْمَاعِكُمْ، وَقَبْلَهُ خَلَّتْ بِأَنْبِيَاءِ اللَّهِ
عَزَّ وَجَلَّ وَرُسُلِهِ، ﴿وَمَا مُحَمَّدٌ
إِلَّا رَسُولٌ قَدْ خَلَتْ مِنْ قَبْلِهِ الرُّسُلُ
أَفَإِنْ مَاتَ أَوْ قُتِلَ انْقَلَبْتُمْ عَلَى
أَعْقَابِكُمْ وَمَنْ يَنْقَلِبْ عَلَى عَقْبَيْهِ
فَلَنْ يَضُرَّ اللَّهَ شَيْئًا وَسَيَجْزِي اللَّهُ
الشَّاكِرِينَ﴾ ٩١ إِنَّهَا بَنِي قَبِيلَةَ
أَهْضَمَ تَرَاثَ آيَهُ وَأَنْتُمْ بِمَرَايَ
مِنْهُ وَمَسْمَعٍ تَلْبِسُكُمْ
الدَّعْوَةَ، وَتَشْمَلُكُمْ الْحَيْرَةُ،

اپنے آپ سے کہتے ہو محمدؐ رحلت فرما گئے۔ ہاں رحلت
فرما گئے۔ مگر ان کی وفات بہت بڑا صدمہ تھا اور ناقابل
برداشت غم۔ ان کی وفات سے ایسی دراڑ پڑی جو کبھی
پُر نہ ہو گئی ان کے فقدان سے زمین تاریک ہو گئی
اور برگزیدگان الہی سو گوار ہو گئے۔ امیدوں کے چشے
خشک ہو گئے اور پہاڑوں میں زلزلہ آ گیا۔ تمام حرمتیں تباہ
ہو گئیں اور اہل حرمت بے پناہ ہو گئے۔ لیکن ایسا نہیں
ہے کہ تم تقدیر الہی سے ناواقف ہو اور اس کی
تمہیں خبر نہیں۔ قرآن تمہارے ہاتھوں میں ہے،
رات دن اسے پڑھتے ہو۔ کس طرح ہو سکتا ہے کہ
تم اس کے معانی نہ جانتے ہو؟ تم اسے سمجھتے ہو
کہ ان سے پہلے بھی پیغمبر آئے اور چلے گئے
آپ نے بھی اپنی جان جان آفرین کے سپرد کی ہے۔
محمدؐ ایک رسولؐ اور پیغمبرؐ تھے ان سے پہلے بھی
رسول آئے اور چلے گئے اگر وہ قتل ہو جائیں یا فوت
ہو جائیں تو کیا تم واپس پلٹ جاؤ گے؟ جو ایسا
کرے گا وہ اللہ کا کیا باگڑ سکتا ہے۔ اللہ تعالیٰ
شکرگزاروں کو جزا دے گا۔ اے قبیلہ
کے بیٹو! تمہارے سامنے میرے باپ کی
میراث مجھ سے چھین لی گئی! اور میری عزت
کا کچھ خیال نہ کیا گیا۔ کیا تم بھی ان مستوں
کی طرح میری آواز نہیں سن رہے ہو؟

وَفِيكُمْ الْعَدُوُّ وَالْعَدُوَّةُ، وَلَكُمْ الدَّارُ، وَعِنْدَكُمْ الْجَنُّ، وَأَنْتُمْ الْأَوْلَىٰ نُحْبَةُ اللَّهِ الَّتِي انْتَجَبَ لِدِينِهِ وَأَنْصَارُ رَسُولِهِ، وَأَهْلُ الْإِسْلَامِ، وَالْخَيْرَةُ الَّتِي اخْتَارَ لَنَا أَهْلَ الْبَيْتِ، فَبَادَيْتُمُ الْعَرَبَ، وَنَاهَضْتُمُ الْأَمَمَ، وَكَافَحْتُمُ الْبَهْمَ، لَا تَبْرَحُ نَأْمُرُكُمْ وَتَأْتِمُرُونَ، حَتَّى دَارَتْ لَكُمْ بَنَى رَحَى الْإِسْلَامِ، وَدَرَّ حَلْبُ الْأَنَامِ، وَخَضَعَتْ نَعْرَةُ الْبَشَرِ، وَبَاخَتْ نِيرَانُ الْحَرْبِ، وَهَدَّاتِ دَعْوَةُ الْهَرَجِ، وَاسْتَوَلَتْ نِظَامُ الدِّينِ، فَأَنَّى جُرْتُمْ بَعْدَ الْبَيَانِ، وَنَكَصْتُمْ بَعْدَ الْإِقْدَامِ، وَأَسْرَرْتُمْ بَعْدَ الْإِعْلَانِ، لِقَوْمٍ نَكُتُوا أَيْمَانَهُمْ ﴿تَخْشَوْنَهُمْ فَاللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ﴾ ۝ لَا إِلَهَ إِلَّا اللَّهُ قَدْ أَرَىٰ أَنَّ قَدْ أَخْلَدْتُمْ إِلَى الْخَفْضِ، وَرَكَنْتُمْ إِلَى الدَّعَةِ، فَعَجَّتُمْ عَنِ الدِّينِ، وَمَحَجَّتُمُ الَّذِي وَعَيْتُمْ، وَوَسَعْتُمُ الَّذِي

حالانکہ تمہارے پاس مجاہد ہیں۔ فراوان ساز و سامان اور آباؤ گھر ہیں۔ اس دور میں تم خدا کے برگزیدہ انسان ہو۔ دین کے حامی، رسول کے مددگار اور مومنین کے طرفدار ہو۔ تم اہل بیت اطہار کی حمایت کرنے والے ہو۔ یہ تم ہی تھے جنہوں نے بت پرست عربوں کے خلاف جنگیں کیں۔ یہ تم ہی تھے۔ جن کے قدم بڑے بڑے لشکروں کے مقابلے پر نہ ڈگ گئے۔ اگرچہ فرمان دینے والا ہم میں سے تھا لیکن تم نے راہ خدا میں ثابت قدمی دکھائی۔ اسلام کا نام بلند کیا۔ مسلمانوں کو اونچا مقام بخشا، مشرکوں کو تتر بتر کر دیا، نظام دین برقرار کیا، جنگ کے شعلوں کو بجھا دیا۔ تم نے کافروں کے گلے میں طوق غلامی ڈالا۔ پس ان سب کارناموں کے بعد تم بیٹھ گئے ہو۔ اتنا آگے جانے کے بعد عقب نشینی کر لی ہے اور وہ بھی ان لوگوں کے سامنے جنہوں نے اپنا عہد توڑ دیا اور حکم الہی کو پس پشت ڈال دیا۔ کیا تم ان سے ڈرتے ہو؟ تمہیں اللہ سے ڈرنا چاہئے وہ اس کا زیادہ حقدار ہے کہ تم اس سے ڈرو، اگر تم مومن ہو۔ کیا اس کا مطلب یہ نہیں کہ تم نے تن آسانی کو اپنی عادت بنا لیا۔ اور امن و خاموشی کے سائے میں رہنے کا اپنے آپ کو عادی کر لیا۔ ہے کیا تم دین سے تھک چکے ہو اور راہ خدا میں جہاد سے منہ پھیر لیا ہے۔ جو کچھ تم نے سنا ہے، اسے سنا ان سنا کر دیا۔

سُوءُكُمْ فَ ﴿۱﴾ اِنْ تَكْفُرُوا اَنْتُمْ وَمَنْ فِي الْاَرْضِ جَمِيعًا فَاِنَّ اللَّهَ لَعَنَى حَمِيْدٌ ﴿۲﴾ ۲۲۔

یاد رکھو! اگر تم اور جتنے لوگ روئے زمین پر ہیں، کافر ہو جائیں تو خدا کو ذرا بھی پرواہ نہیں کیونکہ وہ بے نیاز اور سزاوار احمد ہے۔

گر جملہ کائنات کافر گردند بردامن کبریائیش ننشیند گرد
☆ اگر ساری کائنات بھی کافر ہو جائے تو اس کی شان کبریائی میں ذرہ برابر فرق نہیں آئے گا۔ (سعدی)

اَلَا وَ قَدْ قُلْتُ الَّذِي قُلْتُهُ عَلٰی مَعْرِفَةِ مِّنِّيْ بِالْخِذْلَانِ الَّذِيْ خَاَمَرَ صُدُوْرُكُمْ، وَ اسْتَشَعَرَتْهُ قُلُوْبُكُمْ، وَ لَكِنْ قُلْتُهُ فَيُضَيِّعُ النَّفْسَ، وَ نَفْعَةَ الْغَيْظِ، وَ بَنَةَ الصَّدْرِ، وَ مَعْدِرَةَ الْحُجَّةِ، فَذُوْنُكُمْ مَّوَاهَا فَاحْتَقِبُوْهَا مُدْبِرَةً الظُّهْرِ، نَاقِيَةَ الْخُفِّ، بَاقِيَةَ الْعَارِ، مَوْسُوْمَةً بِشَنَارِ الْاَبَدِ، مَوْضُوْلَةً بِ ﴿۱﴾ نَارِ اللَّهِ الْمُؤَقَّدَةِ الَّتِي تَطْلُعُ عَلٰی الْاَفْقَةِ ﴿۲﴾ . فَبِعَيْنِ اللَّهِ مَا تَفْعَلُوْنَ ﴿۳﴾ وَ سَيَعْلَمُ الدِّينَ ظَلَمُوْا اَيُّ مُنْقَلَبٍ يَنْقَلِبُوْنَ ﴿۴﴾ ۳ وَاَنَا ابْنَةُ نَذِيْرٍ لَّكُمْ بَيْنَ يَدَيْ عَذَابٍ شَدِيْدٍ، فَ ﴿۵﴾ اَعْمَلُوْا... اِنَّا عَامِلُوْنَ وَ اَنْتَظِرُوْا اِنَّا مُنْتَظَرُوْنَ ﴿۶﴾

میں نے اپنا پیغام پہنچانے کا حق ادا کر دیا۔ لیکن میں جانتی ہوں کہ تم ذلیل و خوار ہو اور ذلت کے ہاتھوں گرفتار ہو۔ کیا کروں؟ میرا دل خون خون ہے۔ زبان پر حرف شکایت نہ لاؤں، میری برداشت سے باہر ہے۔ ایک بار پھر کہتی ہوں کہ تم پست لوگوں پر میں نے حجت تمام کر دی ہے اب تمہیں یہ گلوگیر لقمہ نصیب ہوا اور حق ٹھکنی اور حقیقت پوشی کی ذلت کا طوق ہمیشہ کے لئے تمہاری گردنوں میں رہے۔ تمہیں کبھی بھی آرام و سکون میسر نہ آئے۔ یہاں تک کہ خدا تمہیں بھڑکتی ہوئی آگ میں جھونک دے وہ آگ جو ہر وقت جلتی رہتی ہے اور دل و جان کو جلائے۔ تم جو کر رہے ہو۔ خدا دیکھ رہا ہے ظالم و ستمگر جلد جان لے گا کہ اس کا ٹھکانا کہاں ہے۔ میں تمہاری عاقبت کے بارے میں پریشان ہوں اور اپنے باپ کی طرح تمہیں عذاب الہی سے ڈراتی ہوں جو درخت تم نے لگایا ہے اس کا پھل کھانے کا انتظار کرو اور اپنے کئے کی سزا پاؤ۔

حوالہ جات:

۱۔ اقتباس از خطبہ زہرا: شیطان نے اپنی کمین گاہ سے سر نکالا اور تمہیں چلا کر پکارا اور تمہیں اپنی دعوت پر لبیک کہنے والا پایا۔

۲۔ بلاغات النساء طبع بیروت ص ۲۳، ۲۴۔ ۳۔ بلاغات النساء ص ۲۳۔

۴۔ شرح نہج البلاغہ ج ۱۶ ص ۲۵۲۔ ۵۔ ایضاً طبع بیروت ص ۲۳۔ طبع نجف ص ۱۲۔ طبع قم ص ۱۲۔

۶۔ قاموس الرجال ج ۴ ص ۲۵۹۔ ۷۔ ایضاً ص ۱۷۵ طبع قم۔ ۸۔ طبری ج ۷ ص ۲۷۲۔

۹۔ عقد الفرید ج ۵ ص ۱۱۰۔ ۱۱۔

۱۰۔ بعض متاخر ماخذ میں حب = دوستی کی جگہ جہاد آیات ہے اور یہ زیادہ مناسب لگتا ہے۔

۱۱۔ سورہ بقرہ: ۹۷ کی طرف اشارہ ہے۔ ۱۲۔ سورہ نور: ۲۳ کی طرف اشارہ ہے۔

۱۳۔ آل عمران: ۱۰۱۔ ۱۴۔ فاطر: ۲۸۔ ۱۵۔ آل عمران: ۱۰۱۔

۱۶۔ آل عمران: ۸۵۔ ۱۷۔ المائدہ: ۵۰۔ ۱۸۔ انعام: ۷۰۔

۱۹۔ آل عمران: ۱۴۴۔

۲۰۔ بعض عربی لغت ناموں اور فرہنگ ناموں میں لکھا گیا ہے کہ قبیلہ ایک عورت کا نام ہے اور انصار اس کی نسل سے ہیں ابو الفرج اصفہانی نے اوس و خزرج کے نسب کے ذکر میں لکھا ہے: ان کی ماں قبیلہ بنت جفہ، بنت عقبہ بنت عمرو ہے قضاہ کہتے ہیں: قبیلہ، کاہل بن عدرہ بن سعد کی بیٹی ہے (غانی ج ۳ ص ۴۱) لیکن توجہ دینی چاہئے کہ قبیلہ جنوبی عرب یعنی یمن کا لفظ ہے جبکہ اہل یثرب (مدینہ) وہ مہاجرین ہیں جو سد مارب کی ویرانی یا بعض دیگر اسباب کی وجہ سے یثرب میں مقیم ہوئے سبائیوں کی جنوب پر دوسری بار حکومت کے دوران، ان کے ہاں بادشاہوں کے سیاسی مشیر ہوا کرتے تھے جن کا انتخاب اشراف میں سے کیا جاتا تھا اور انھیں قیل کہا جاتا تھا بنا برائیں قبیلہ بزرگ، اعیان اور بڑے کے معنی میں ہے۔

۲۱۔ توبہ: ۱۳۔

۲۲۔ ابراہیم: ۸۔

۲۳۔ شعراء: ۲۲۷۔



﴿وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا﴾

اس اجتماع پر جس میں آدھے مرعوب اور آدھے مجذوب تھے، دکھی دل سے اٹھنے والی تند و تیز گفتگو نے کیا اثرات چھوڑے ہوں گے؟ خدا بہتر جانتا ہے درجہ اول کی روایات و اسناد اور تاریخ، مبہم اشاروں کے علاوہ کچھ نہیں بتاتی۔ اگر انھوں نے ان اثرات کو اپنے سینے میں محفوظ کیا بھی تو یا لوگوں کے ہاتھ سے محفوظ نہ رہ سکے اور ہم تک نہ پہنچ سکے۔ مسلم ہے کہ رسول اللہ کی بیٹی ان کے شوہر اور رسول خدا کے چچا زاد بھائی کی باتوں کا ان افراد پر ضرور اثر ہوا ہوگا اور اس کا رد عمل سامنے آیا ہوگا۔ (کیوں نہ اثر ہوتا) اس وقت تک لوگوں کے پاس جو کچھ تھا وہ سب رسول اللہ کی برکت اور صدقے میں تھا۔ اسی رسول کی کل وفات ہوتی ہے اور آج اسی کی پیاری بیٹی کا حق چھین لیا جاتا ہے۔

اگر (مسجد نبوی کے) اس اجتماع میں موجود مہاجرین اپنی مصلحت کی خاطر خاموش رہے ہوں تو ٹھیک ہے لیکن انصار تو ایسے نہ تھے انھوں نے سقیفہ میں اپنی ناراضگی کا اظہار کر دیا تھا اور ان کی تنقید ایک اچھا محرک تھی۔

بہر حال ہمیں معلوم نہیں ہے کہ انھوں نے کیا کہا اور کیا سنا۔ انھوں نے ہاں میں ہاں ملائی یا مخالفت کی؟ انھوں نے صرف افسوس اور اظہار ہمدردی کرنے پر اکتفا کیا یا کوئی عملی قدم بھی اٹھایا؟ اللہ بہتر جانتا ہے شاید انھوں نے کہا ہو کہ جو ہونا تھا وہ ہو گیا، اب حکومت برسر اقتدار ہے۔ اس کے ہاتھ مضبوط کرنے چاہئیں۔ مسلمانوں کی مصلحت اسی میں ہے کہ اگر دلی طور پر ایک نہ ہوں تو یک زبان ضرور ہونا چاہئے، کیونکہ مدینے کے علاوہ سب جگہوں سے سرکشی

و بغاوت کی بو آ رہی ہے۔

جیسا کہ مؤرخین نے لکھا ہے ۲ اس اجتماع میں ابو بکر نے جناب فاطمہؑ زہراؑ کا جواب اس انداز میں دیا:

اے رسولِ خدا کی بیٹی! تمہارے باپ مومنین کے غمخوار اور ان پر مہربان تھے۔ وہ کافروں کے دشمن اور ان پر قہر الہی کے مظہر تھے۔ اگر ہم نسب کو دیکھیں تو وہ تمہارے باپ تھے نہ کہ دوسری عورتوں کے۔ تمہارے شوہر کے وہ چچا زاد بھائی تھے نہ کہ دوسروں کے۔ پیغمبرؐ کی نظروں میں تمہارا شوہر سب رشتہ داروں سے برتر اور تمام بڑی مہمات اور امور میں رسولؐ کا مددگار رہا ہے۔ سعادت مند انسان کے سوا تمہیں کوئی دوست نہیں رکھتا اور پست فطرت انسان کے سوا تم سے کوئی دشمنی نہیں کرتا۔

تم دنیا میں ہمارے رہبر اور بہشت کے راستوں کے رہنما ہو۔ مجھے کیا حق پہنچتا ہے کہ میں تمہارے چچا زاد کو خلافت سے روکوں؟ فذک اور جو کچھ تمہارے باپ نے تمہیں دیا ہے، اگر تمہارا حق ہے اور میں نے چھینا ہے تو میں ظالم اور ستم گر ہوں۔ لیکن میراث کے بارے میں جانتی ہو تمہارے باپ نے کیا کہا ہے: ہم پیغمبروں کی کوئی میراث نہیں ہوتی جو کچھ ہمارے بعد باقی بچے وہ صدقہ ہے۔

جناب فاطمہؑ نے جواب دیا:

لیکن خداوند متعال قرآن میں دونیوں کے بارے میں فرماتا ہے:

﴿يَرْثُنِي وَيَرِثُ مِنْ آلِ يَعْقُوبَ﴾ ۳ ”مجھ سے اور آلِ یعقوب سے وہ ارث پائے گا۔“ ﴿وَوَرِثَ سُلَيْمَانُ دَاوُدَ﴾ ۴ ”اور سلیمان نے داؤد علیہم السلام سے ارث پائی۔“ یہ دو پیغمبر ہیں۔ انھوں نے ارث چھوڑی یا ارث پائی؟ جو چیز وراثت سے نہیں ملتی وہ رسالت اور نبوت ہے، نہ کہ مال و جائیداد۔ میرے باپ کی ارث مجھ سے کیوں لیتے ہو۔ کیا کتاب الہی

میں محمدؐ کی بیٹی فاطمہؑ اس حکم سے خارج ہوگئی ہے؟ اگر ایسی آیت ہے تو بتاؤ تاکہ میں اسے قبول کر لوں۔

حضرت ابو بکرؓ نے کہا:

رسولؐ کی بیٹی! آپؐ کی بات واضح اور روشن ہے۔ آپؐ کی منطق، زبان نبوت ہے کسی کی کیا مجال کہ آپؐ کی بات ٹھکرائے میرے جیسا آپؐ پر کیا اعتراض کر سکتا ہے؟ آپؐ کے اور میرے درمیان آپؐ کے شوہر ثالث ہیں وہ فیصلہ کریں گے۔ ۵

لیکن ابن ابی الحدیدؒ نے اس خطبے کا رد عمل دوسری طرح بیان کیا ہے اس نے لکھا ہے کہ جناب زہراًؑ کے خطبے کا حضرت ابو بکرؓ نے یہ جواب دیا:

”اے پیغمبرؐ کی بیٹی! خدا کی قسم انسانوں میں آپؐ کے والدؐ سے زیادہ کوئی مجھے محبوب نہیں ہے۔ جس دن آپؐ کے والدؐ کی رحلت ہوئی میرا دل چاہتا تھا کہ آسمان زمین پر گر پڑے۔ بخدا میں پسند کرتا ہوں کہ عائشہؓ غریب ہو جائے لیکن تو محتاج نہ ہو۔ یہ کیسے ہو سکتا ہے کہ میں سب کو حق دوں اور تم پر ظلم روا رکھوں۔ تو رسولؐ خدا کی بیٹی ہے۔ یہ رسولؐ اللہؐ کی ذاتی ملکیت نہیں تھا بلکہ سارے مسلمانوں کا مال تھا۔ آپؐ کے والدؐ اسے راہ خدا میں خرچ فرماتے تھے اور اس ذریعے سے حاجتمندوں کی ضروریات پوری کرتے تھے۔ ان کی وفات کے بعد میں بھی انھیں کی سیرت پر چلوں گا۔

فاطمہؑ: خدا کی قسم! اب میں کبھی تم سے بات نہیں کروں گی۔ خدا کی قسم! میں تمہیں ہرگز معاف نہیں کروں گی۔ خدا کی قسم! تجھ پر نفرین کروں گی۔ خدا کی قسم! تیرے حق میں کبھی دعا نہیں کروں گی۔ ۶

نیز ابن ابی الحدیدؒ محمد بن زکریا سے حدیث نقل کرتے ہیں کہ جب ابو بکرؓ نے دختر رسولؐ کا خطبہ سنا تو انھیں بڑا غصہ آیا وہ منبر پر گئے اور کہا:

اے لوگو! کیوں تم ہر بات سن لیتے ہو؟ کیوں پیغمبرؐ کے زمانے میں یہ خواہشات نہ تھیں؟ جس کسی نے پیغمبر اکرمؐ سے ایسی بات سنی ہے وہ بتائے۔ جس نے دیکھا ہے وہ گواہی دے۔ لومڑی کی گواہ اسکی دم ہے۔ یہ فتنے کی ٹھنڈی آگ کو پھر بھڑکانا چاہتے ہیں۔ بیچاروں سے مدد طلب کر رہے ہیں۔ عورتوں کا سہارا لے رہے ہیں۔ ان کی مثال ام طحال جی جیسی ہے۔ اگر میں چاہوں تو بول سکتا ہوں۔ اگر بولوں تو علی الاعلان کہوں گا لیکن وہ اگر مجھے چھوڑ دیں تو میں بھی منہ بند کر لوں گا۔

اے انصار! میں نے تمہاری بھی جاہلانہ باتیں سنی ہیں۔ تمہیں دوسروں سے زیادہ فرمان رسولؐ کا خیال رکھنا چاہئے۔ یہ تم ہی تھے جنہوں نے آنحضرتؐ کو پناہ دی اور ان کی نصرت کی میں اپنی زبان اور ہاتھ کو ان افراد کے بارے میں باز رکھوں گا جو سزا کے مستحق نہیں ہیں۔

ان باتوں کے بعد نبی زادؐ اپنی گھر واپس چلی گئیں۔

ابن ابی الحدید کہتے ہیں: میں نے یہ گفتگو نقیب ابویحییٰ بن ابوزید بصری کو سنائی اور پوچھا:

ابوبکرؓ نے کنایہ سے کس طرف اشارہ کیا ہے؟

یحییٰ: اس نے کنایہ میں نہیں بلکہ واضح کہا ہے۔

اگر واضح ہوتا تو میں تم سے سوال نہ کرتا۔

وہ مسکرایا اور کہا: اس کی مراد علیؓ تھے۔

یہ سب سخت باتیں علیؓ کے لئے تھیں؟

ہاں! میرے بیٹے! آخر حکومت، حکومت ہے۔

میں نے پوچھا: انصار نے کیا کہا تھا؟

انہوں نے علیؓ کی حمایت کی تھی لیکن علیؓ کو ڈرتھا کہ کہیں فتنہ دوبارہ نہ کھڑا ہو جائے، اس لئے

انہیں منع کیا۔ ۵

کیا یہ سچ ہے کہ اس دن خلیفہ نے ایسی باتیں کہی ہیں؟ کیا فاطمہؑ مسجد میں موجود تھیں اور انھوں نے سنا کہ ان کے شوہر، پیغمبرؐ کے چچا زاد بھائی، مسلم اول کی یوں ہتک اور بے عزتی کی گئی؟ کیا مصلحت اندیشی اور تدبر اس بات کی اجازت دیتا تھا کہ خلیفہ مسلمانوں کے اجتماع میں ایسی باتیں کرے گا؟ اگر یہ باتیں کی گئیں تو حاضرین کا رد عمل کیا تھا؟ کیا وہ خاموش رہے یا کھڑے ہو کر ٹوکا؟ کیا یہ کہا جاسکتا ہے کہ یہ الفاظ گھڑے گئے ہیں.....؟ ابن ابی الحدید اور نقیب بصری، شیعہ نہیں تھے پس یہ باتیں صرف شیعہ ذرائع سے نقل نہیں ہوئیں۔ کیا یہ بھی نہیں کہا جاسکتا کہ معتزلیوں نے یہ کہانی بنائی ہے۔ اور اسے خلیفہ کی طرف منسوب کر دیا ہے؟ یہ بات نہیں ہے۔ کیونکہ ایسا کرنے سے انھیں کیا فائدہ حاصل ہوتا۔

البتہ اس کے رد عمل میں کچھ کہا گیا ہو، یہ ہرگز بعید نہیں ہے کیا اس کے متعلق یہ کہا جاسکتا ہے کہ بعد میں پیدا ہونے والی مخالفت سے ممانعت، اس کا سبب بنی کہ مرکزی طاقت نے اپنے ہر مخالف کے ساتھ شدید رویہ اختیار کیا؟

اگر ان سب سوالوں کے قطعی جواب نہ بھی مل سکیں پھر بھی ایک نکتہ واضح ہے وہ یہ کہ پیغمبر اسلامؐ کی رحلت مسلمانوں کے لئے بہت بڑی آزمائش تھی۔ قرآن نے پہلے ہی مسلمانوں کی توجہ اس آزمائش کی طرف دلائی کہ اگر محمدؐ شہید یا فوت ہو جائیں تو کہیں تم دین سے پھر نہ جانا اور سابقہ دین کی طرف پلٹ نہ جانا۔ جو کچھ انھوں نے ان ایام میں کیا اور انجام دیا اس کے حق میں ان کے طرفداروں، حکومتی اداروں اور کارندوں نے ادلہ بیان کی ہیں اور کر رہے ہیں۔ وہ ان کے اقدامات کو مسلمانوں کی مصلحت سے سازگار بنانا چاہتے ہیں کہ کلمہ کی وحدت کی حفاظت ضروری ہے اگر نئی حکومت کے خلاف چند گروہ اٹھ کھڑے ہوں تو مرکزی طاقت کمزور ہو جائے گی۔ جیسے بھی ممکن ہو، انھیں مسلمانوں کی اکثریت کے ساتھ ملایا جائے۔ اسلام کا دیرینہ دشمن ابوسفیان موقع کی تلاش میں ہے اور اس نے سازش تیار کر لی ہے۔

وہ کبھی حضرت علیؑ کے پاس جاتا ہے، کبھی عباس کے پاس۔ وہ رسولؐ کے ان دو قریبی رشتہ داروں کو خلیفہ کے خلاف بھڑکاتا ہے۔ وہ چاہتا ہے کہ یہ خلیفہ کے خلاف اٹھ کھڑے ہوں۔ اگر ابوسفیان کامیاب ہو جائے اور مدینہ میں مسلمان دو گروہوں میں بٹ جائیں اور انصار مہاجرین کے مقابلے میں آجائیں تو بہت بڑی تباہی ہوگی۔ قبیلہ خزرج کا سردار سعد بن عبادہ خلافت پر نظریں جمائے ہوئے ہے۔ اس نے ابھی تک خلیفہ کی بیعت نہیں کی ہے۔ مسلمانوں کی قیادت و رہبری کے لئے انصار اپنے آپ کو مہاجرین سے زیادہ اہل سمجھ رہے ہیں۔ اگر ابتدا میں حکومت سختی نہ کرے تو ہر روز ایک نیا ہنگامہ اٹھ کھڑا ہو۔ ۹

پہلے دن سے لے کر آج تک اس قسم کی سینکڑوں توجیہات اور تاویلات بارہا بیان کی جا چکی ہیں۔ ان کے الفاظ اور عبارتیں مختلف ہیں، لیکن مفہوم ایک ہی ہے۔ جو چیز مسلم ہے وہ یہ ہے کہ بہت کم افراد ایسے ہوں گے جو سیاسی اور اقتصادی حالات کے بدلنے سے اپنی منطق و گفتار کو تبدیل نہ کریں۔ اور اسے حالات کے مطابق نہ ڈھالیں۔ جیسا کہ میں نے دیگر مقامات پر لکھا ہے کہ یہ کہا جاسکتا ہے کہ اس وقت اس حکومتی گروہ نے ایسے سخت اقدامات کو مناسب سمجھا اور اپنے خیال میں انھیں مسلمانوں کی اصلاح اور بھلائی کی خاطر انجام دیا۔ لیکن سوال یہ پیدا ہوتا ہے کہ کیا یہ مسلمانوں کے فائدے میں تھے یا نہیں؟ یہ خود ایک بحث طلب مسئلہ ہے۔ انھوں نے اپنے طور پر یہ چاہا کہ اختلاف و انتشار پیدا نہ ہو۔ فتنہ و فساد برپا نہ ہو یا کم از کم انھوں نے اپنے کردار کی یوں توجیہ کی لیکن جیسا کہ ہم نے لکھا ہے اگر ایک معاشرے میں ایک مسلم اصول (خواہ جس نیت سے بھی ہو) تبدیل کر دیا جائے تو آنے والوں کے لئے دیگر اصولوں سے انحراف اور ان میں تغیر و تبدل کے لئے مثال بن جاتا ہے۔ افسوس کے ساتھ کہنا پڑتا ہے کہ مسلمانوں کی بعد میں آنے والی نسلیں پہلی مسلمانوں کی طرح ایثار و قربانی کا جذبہ نہیں رکھتی تھیں۔ اگر ان میں وہی جذبہ موجود ہوتا تو آج مسلمانوں کا رنگ کچھ اور ہوتا۔

کتابوں میں ملتا ہے کہ جب فاطمہ زہراؑ نے اپنے دعویٰ کے جواب میں اس قسم کی باتیں سنیں تو دل آزرده اور غضبناک ہو کر گھر چلی گئیں اور اپنے شوہر سے یوں کہا:

يَا ابْنَ أَبِي طَالِبٍ! اِشْتَمَلْتُ شَمْلَةَ
الْحَنِينِ، وَقَعَدْتُ حُجْرَةَ الظَّنِّينِ،
نَقَضْتَ قَادِمَةَ الْأَجْدَلِ، فَخَانَكَ
رَيْشُ الْأَعْزَلِ، هَذَا ابْنُ أَبِي قُحَافَةَ
يَتَزَنِّي نَحِيلَةَ أَبِي وَبُلْعَةَ ابْنِي،
لَقَدْ أَجْهَرَفِي خِصَامِي،
وَأَلْفَيْتُهُ أَلَدَفِي كَلَامِي،
حَتَّى حَبَسْتَنِي قَيْلَةَ
نَضْرَهَا، وَالْمُهَاجِرَةَ
وَصُلَهَا، وَغَضَبْتَ الْجَمَاعَةَ
دُونِي طَرْفَهَا، فَلَا دَافِعَ وَ
لَا مَانِعَ، خَرَجْتُ كَاطْمَةٍ،
وَعُدْتُ رَاغِمَةً، أَضْرَعَتْ
خَدَّكَ يَوْمَ أَضَعْتَ خَدَّكَ،
افْتَرَسَتْ الذُّبَابُ وَ
افْتَرَشَتْ التُّرَابُ، مَا
كَفَفْتُ قَائِلًا، وَلَا
أَغْنَيْتُ بَاطِلًا، وَلَا حَيَارَلِي .

ابو طالبؑ کے بیٹے! آپ کب تک ہاتھ پر ہاتھ رکھے، لمزموں اور تہمت زدوں کی طرح گھر میں بیٹھے رہیں گے؟ کیا آپ وہی جنگجو اور بہادر کمانڈر نہیں ہیں؟ کیا انکے ہاتھوں مجبور ہو گئے ہیں؟ ابو قحافہ کے بیٹے نے میری بے حرمتی کی ہے، میرے تقدس و احترام کو پامال کیا ہے۔ میرے بچوں کے منہ سے روٹی کا نوالہ چھین لیا ہے۔ اس نے کھلم کھلا مجھ سے دشمنی کی ہے۔ ضد اور ہٹ دھرمی میں اس نے کوئی کسر نہیں چھوڑی۔ یہاں تک کہ مہاجرین و انصار نے میری حمایت نہیں کی اور میری مدد کیلئے انھوں نے کوئی کوشش نہیں کی انھوں نے میرے حق سے چشم پوشی اختیار کر لی ہے۔ میرا نہ کوئی طرفدار ہے اور نہ ہی کوئی حامی و مددگار۔ میں جس ناراض حالت میں گئی تھی اسی طرح خوار واپس آئی ہوں۔ اس دن آپ کو نیچا دکھایا گیا جب آپ کے مقام و منصب سے گرایا گیا۔ کل تک آپ شیر خدا تھے۔ بڑے بڑے بہادروں کو آپ نے ناکوں چنے چبوائے ہیں۔ آج آپ کیوں گوشہ نشین ہو گئے ہیں اور سب دروازے اپنے پر بند کر لئے ہیں؟ میں جو کہنا تھا کہہ دیا، لیکن میں ان پر غالب نہیں آسکی۔

کاش! میں اس ذلت و خواری سے پہلے مرگئی ہوتی اور خلیفہ کے ظالمانہ رویے کو نہ دیکھتی۔ اگر میں نے آپؐ سے کوئی سخت بات کہی ہو یا اس وجہ سے کہ آپؐ نے میری مدد نہیں کی اور میں نے آپؐ سے شکوہ کیا ہو تو میں خدا کی بارگاہ میں معافی کی طلب گار ہوں۔ افسوس کہ میری کمر ٹوٹ گئی، میرے ساتھی میرا ساتھ چھوڑ گئے۔ خدا کی قسم میں اپنے بابا سے شکایت کروں گی اور خدا سے انصاف طلب کروں گی۔ اے اللہ! تیری قدرت و طاقت سب پر حاوی ہے۔

علیؑ نے ان کے جواب میں فرمایا:

اے مصطفیٰؐ کی لخت جگر! سردار انبیاء کی نشانی! پریشان اور غمزدہ نہ ہوں۔ وائے آپ کے دشمن پر ہے، نہ کہ آپ پر۔ خاک آپ کے بد زبان دشمن کے منہ میں ہو۔ میں سستی و کاہلی یا بزدلی کی وجہ سے گھر میں بیٹھ رہا بلکہ میں نے جو کچھ بہتر سمجھا وہی کیا ہے۔ اگر روٹی اور رزق کا مسئلہ ہے تو وہ محفوظ ہے۔ جس نے روزی دینے کا وعدہ کیا ہے وہ وعدہ خلافی نہیں کرتا ہے۔ آپ اس مسئلے کو خدا پر چھوڑ دیں۔

یہ سن کر جناب سیدہ سلام اللہ علیہا نے فرمایا:

میں نے خدا پر چھوڑ دیا۔ وہی میرے لئے کافی اور وہ بہترین حمایت کرنے والا ہے۔

لَيْتَنِي مِتُّ قَبْلَ هَئِنْتَنِي (هَيْتَنِي)،
وَدُونَ زَلَّتَنِي، عَذِيرِي اللَّهُ مِنْكَ
عَادِيًا، وَمِنْكَ حَامِيًا، وَيَلَايَ فِي
كُلِّ شَارِقٍ، مَاتَ الْعَمَدُ، وَوَهَبَ
(وَهَنَتِ) الْعَصْدُ، شَكْوَايَ إِلَى
أَبِي، وَعَدْوَايَ إِلَى رَبِّي، اَللّٰهُمَّ
اَنْتَ اَشَدُّ قُوَّةً وَحَوْلًا.

فَاجَابَهَا امِيرُ الْمُؤْمِنِينَ عَلَيْهِ السَّلَامُ :

لَا وَيْلَ عَلَيْكَ، بَلِ الْوَيْلُ
لِشَانِعِكَ، نَهْنَهَى عَنْ وَجْدِكَ
يَا ابْنَةَ الصَّفْوَةِ! وَبَقِيَّةَ النُّبُوَّةِ! فَمَا
وَيْتٌ عَنْ دِينِي، وَلَا أَخْطَاؤُ
مَقْدُورِي، فَإِنْ كُنْتَ تُرِيدِينَ
الْبُلْغَةَ، فَرِزْقُكَ مَضْمُونٌ، وَ
كَفَيْلُكَ مَأْمُونٌ، وَمَا أَعَدَّ لَكَ
أَفْضَلُ مِمَّا قُطِعَ عَنْكَ،
فَاحْتَسِبِي اللَّهَ . فَقَالَتْ حَسْبِيَ
اللَّهُ وَنِعْمَ الْوَكِيلُ .

اس گفتگو کو ابن شہر آشوب نے سند کا ذکر کئے بغیر اپنی کتاب مناقب میں نقل کیا ہے۔

اور یہی مکالمہ مختصر اختلاف کے ساتھ بحار الانوار میں بھی مذکور ہے۔ کیا اس قسم کی گفتگو جناب

فاطمہؑ اور علیؑ کے درمیان واقع ہوئی؟ ایسا کیونکر ممکن ہے؟ شیعہ تو ان دو ہستیوں کے بارے میں عصمت کا عقیدہ رکھتے ہیں۔ تو کیا یہ قبول کیا جاسکتا ہے کہ دختر رسولؐ اس طرح اپنے شوہر کی سرزنش کریں؟ اور وہ بھی بچوں کے روٹی پانی کے لئے؟ بدیہی ہے کہ اس کا جواب دیا جاسکتا ہے اور اس کلام کی تاویل کی جاسکتی ہے، لیکن اگر ہم بحث میں الجھ گئے اور اعتراضات اور ان کے جوابات دینے لگ گئے تو منطقی و استدلالی بحث کا دامن بہت دور تک پھیل جائے گا، جس کا نتیجہ یہ نکلے گا کہ فریقین میں کس کے دلائل زیادہ وزنی ہیں اور کون زیادہ بات کرنے کا ماہر ہے۔ یا وہ کس طرح روایت کو اپنے حق میں موڑ سکتا ہے اور اپنے مطلب کی تائید میں ان کی کس طرح تاویل اور توجیہ کر سکتا ہے؟ یہ طریقہ کار تاریخ کے محققین کے دائرے سے باہر ہے۔

جو چیز ہمارے پیش نظر ہے وہ یہ ہے کہ رسول اللہؐ کی بیٹی سے منسوب یہ کلام معنوی اور لفظی آرائش سے مزین ہے استعارہ، تشبیہ، کنایہ، مسجع عبارات کی بہتات ہے۔ اس کلام میں اگر خطبہ ان ادبی خوبیوں سے آراستہ ہو تو اس کا زیور ہے اور ایسی بات جو ایک مجمع میں کہی گئی ہو اسے واقعاً ایسا ہونا چاہئے کہ دلوں میں اتر جائے اس قسم کے خطاب میں خطیب کو معنویت، مفہوم اور زیبائی پر توجہ رکھنے کے ساتھ لفظی زیبائی و زینت پر بھی متوجہ رہنا چاہئے لیکن میاں بیوی کے درمیان گلہ و شکوہ ایسا کیونکر ہو؟ کیا رسول اللہؐ کی بیٹی اپنی خطابت کی دھاک اپنے شوہر پر بٹھانا چاہتی تھیں۔ یا فن خطابت سے انھیں مرعوب کرنا چاہتی تھیں؟ بہر حال اس بارے میں اگر مگر ہو سکتا ہے لیکن حقیقت کا علم خدا ہی کے پاس ہے۔

حوالہ جات:

۱۔ آل عمران: ۱۴۴..... ”جو اپنے پیچھے کی طرف پلٹ جائے وہ اللہ کو کوئی نقصان نہیں پہنچا سکتا۔“

۲۔ بلاغات النساء۔

۳۔ مریم: ۴۔

- ۴۔ نحل: ۱۷۔
 ۵۔ بلاغات النساء طبع بیروت ص ۳۱-۳۲
 ۶۔ شرح نہج البلاغہ، ص ۲۱۴۔
 ۷۔ عصر جاہلیت کی ایک فاحشہ عورت تھی۔
 ۸۔ شرح نہج البلاغہ، ج ۱۶، ص ۲۱۴-۲۱۵۔
 ۹۔ فاطمہ الزہراء۔ عباس عقاد، ص ۵۷۔
 ۱۰۔ مناقب ابن شہر آشوب، ج ۲، ص ۲۰۸۔
 ۱۱۔ بحار ج ۴۳ ص ۱۴۸۔



صُبَّتْ عَلَيَّ مَصَائِبٌ لَوْ أَنَّهَا

صُبَّتْ عَلَيَّ الْآيَامَ صَرْنَ لَيَالِيَا

☆ (جناب زہراؑ)

باپ کی رحلت، شوہر کی مظلومیت، حق کا چھن جانا اور سب سے بڑھ کر رسولِ خدا کی رحلت کے چند ہی روز بعد سنت میں مسلمانوں کی تبدیلیوں اور رد و بدل جیسے عوامل نے حضرت فاطمہؑ کے روح اور جسم کو سخت آزر دہ اور کبیدہ خاطر کر دیا۔ جیسا کہ تاریخ بتاتی ہے کہ باپ کے انتقال سے پہلے انھیں کوئی جسمانی بیماری نہ تھی۔

کوئی کتاب یا تحریر بیان نہیں کرتی کہ جناب زہراؑ اس وقت یعنی رسول کی وفات سے پہلے بیمار تھیں! بعض معاصرین نے یہ لکھا ہے کہ جناب فاطمہؑ کا جسم بنیادی طور پر کمزور اور لاغر تھا۔ ۲ کتاب فاطمہ الزہراء کے مؤلف کی تحریر اگرچہ ان دنوں میں جناب فاطمہؑ کی بیماری کی وضاحت نہیں کرتی لیکن اس بات کا اشارہ ضرور ملتا ہے۔ عقاد یوں رقمطراز ہیں:

زہراؑ کا بدن کمزور اور لاغر تھا ان کا رنگ گندمی اور اڑا ہوا تھا۔ باپ نے اپنی بیماری کی حالت میں انھیں دیکھا۔ تو کہا کہ وہ رشتہ داروں میں سب سے پہلے مجھ سے ملحق ہوں گی۔ ۳ ان دو مصنفین میں سے کسی نے بھی اپنی روایت کی سند بیان نہیں کی ہے۔

عقاد کی عبارت کا ظاہر اس بات پر دلالت کرتا ہے کہ جب رسول اکرمؐ نے اپنی بیٹی کو بیمار یا لاغر و نحیف دیکھا تو انھیں مذکورہ خبر دی۔ میں بعض قدماء کی طرح یہ نہیں کہتا کہ فاطمہ زہراؑ دوسرے عام افراد کی نسبت ایک دن میں ایک مہینہ اور ایک مہینے میں ایک سال کے برابر نشو و نما پاتی تھیں! لیکن جہاں تک میری معلومات کا تعلق ہے اور مستند روایات بھی بتاتی ہیں کہ جناب

زہراؑ نہ بیمار تھیں، نہ کمزور، نہ ان کا رنگ اڑا ہوا تھا اور نہ کوئی اور مسئلہ تھا ان کی بیماری واقعات اور سانحات کے بعد شروع ہوتی ہے۔

اپنے بابا کی وفات کے بعد وہ جتنے دن زندہ رہیں، غمزدہ، پریشان، پشیمردہ اور اداس رہیں اور روتی رہیں۔ ان سے بابا کی جدائی برداشت نہیں ہو سکتی تھی۔ اسی لئے جب انھوں نے اپنے بابا سے اپنی موت کی خبر سنی تو مسکرا نے لگیں۔ وہ بابا کے بغیر زندہ رہنے کی بجائے مرجانے میں خوشی سمجھتی تھیں۔

ان لوگوں کے واقعات ہم نے بیان کر دیئے ہیں جو ان کے دروازے پر لکڑیاں لے کر آئے اور جو پورے گھر کو گھر والوں سمیت جلادینا چاہتے تھے۔ جیسا کہ ہم نے ملاحظہ کیا، قدیم ترین متون (متن کی جمع) میں یہ واقعہ مذکور ہے۔ صرف یہ واقعہ انھیں اذیت و آزار پہنچانے کے لئے کافی تھا۔ جبکہ ظلم و ستم بھی ان پر ڈھائے گئے۔ کیا یہ درست ہے کہ نبیؐ کی بیٹی کے بازو پر تازیانے مارے گئے اور ان کے بازو کو زخمی کر دیا گیا؟ کیا وہ زبردستی اندر داخل ہونا چاہتے تھے۔ وہ تو دروازے کے پیچھے تھیں؟ کیا انھیں چوٹ لگی؟ اس ہنگامے اور ہلڑ بازی میں ممکن ہے یہ سانحہ رونما ہوا ہو۔ اگر یہ حقیقت ہے تو انھوں نے کیوں اور کس لئے ایسی سختی روا رکھی؟ کس طرح یہ واقعہ قبول کیا جائے اور اس کی کیا تاویل و توجیہ کی جائے؟

وہ مسلمان جنھوں نے راہِ خدا میں اس کی رضا اور اپنے دین و عقیدہ کی حفاظت کی خاطر سخت ترین تکالیف اور اذیتیں برداشت کیں۔ جنھوں نے اپنے مال کی پرواہ نہ کی۔ اپنے نزدیک ترین عزیزوں سے رشتے توڑ ڈالے۔ اپنا گھر بار چھوڑ دیا خدا کی خاطر اجنبی ملک اور بیگانے شہر میں ہجرت کی۔ اس کے بعد میدانِ جنگ میں بارہا اپنی جانیں شہادت کے لئے پیش کیں۔ وہ کس طرح ان واقعات اور مظالم کو دیکھ کر خاموش بیٹھے رہے۔

سچی بات ہے کہ جنابِ فاطمہؑ کے نورِ نظر حضرت حسینؑ کا کلام کتنا برحق اور سبق آموز ہے:

”فَإِذَا مُحْصُوا بِالْبَلَاءِ قَلَّ الدَّيَّانُونَ“.

جب آزمائش کی گھڑی آتی ہے تو دیندار کم رہ جاتے ہیں۔

رسول اللہؐ کے اعلانِ نبوت سے لے کر اس تاریخ تک سال اور ہجرت کے بعد دس برس کا عرصہ بیت چکا تھا۔ ان برسوں کے دوران بعض دنیا پرست جن کے پاس اسلام قبول کرنے کے سوا کوئی چارہ کار نہ تھا، اسلام کی پناہ میں آ گئے تھے۔ ان میں سے بعض اشخاص آرام پرست، جسمانی پرورش، جاہ طلب اور دولت مندوں کی عادتیں رکھنے والے تھے۔ ان کے مزاج پر دینی پابندیاں ناگوار تھیں۔ اگر انھوں نے اسلام قبول کیا تو صرف اس لئے کہ اس کے سوا ان کے پاس کوئی اور راستہ نہ تھا۔

قریش جو ایک سرکش قبیلہ اور مکہ اور عرب پر حکومت کرنا اپنا حق سمجھتا تھا، فتح مکہ کے بعد جب اس نے اسلام کی بہت بڑی طاقت کے سامنے اپنے آپ کو سرنگوں پایا تو جان کے خوف اور جاہ و منصب کے لالچ میں مسلمان ہو گیا۔ اس کی یہی کوشش تھی کہ وہ اسلام کی قدرت و طاقت کو صرف اپنے قبضہ قدرت میں لے آئے۔ بہت زیادہ حسن ظن اور حقیقت پوشی کی ضرورت ہے کہ ہم یہ کہیں کہ چونکہ یہ افراد ایک یا دو مرتبہ پیغمبر اکرمؐ کے ساتھ بیٹھے ہیں، لہذا محدثین کی اصطلاح میں وہ صحابیت کے درجے پر فائز ہو گئے ہیں۔ نفسانی خواہشات پر انھوں نے قابو پالیا، متقی، پرہیزگار اور سچے مسلمان بن گئے تھے۔

اسلام سے پہلے کی صدیوں میں عربوں کی باہمی رقابت خصوصاً جنوبی اور شمالی عربوں کی آپس میں دشمنی و مخالفت سے ہم آگاہ ہیں۔ ہجاز کے لوگ اپنی صحرائشی کے مزاج کے پیش نظر یثرب کے لوگوں کو جو خطائی نسل سے اور کھیتی باڑی کرتے تھے، حقیر اور پست خیال کرتے تھے۔ قحطانیوں یا یثرب میں مقیم جنوبی عربوں نے پیغمبر اسلامؐ کو مکہ سے اپنے شہر مدینہ آنے کی دعوت دی۔ وہ آپؐ پر ایمان لے آئے اور آپؐ سے عہد و پیمان باندھا۔ جنگ بدر، احد، خندق

اور دوسرے غزوات میں قریش سے انھوں نے معرکے لڑے اور آخر کار ان کے شہر مکہ کو فتح کر لیا۔ قریش کے لئے اپنی یہ ذلت و شکست کسی صورت میں بھی قابل قبول نہ تھی۔ اس کے علاوہ مدینہ کے یہی لوگ سقیفہ میں خلافت پر نظر میں جمائے ہوئے تھے (اور خلافت کے دعویدار تھے) صرف ابو بکر کی اس یاد دہانی پر کہ پیغمبر اکرمؐ نے فرمایا ہے کہ امام قریش سے ہونا چاہئے، وہ پیچھے ہٹ گئے (اور اپنے دعویٰ سے دستبردار ہو گئے) انصار جس طرح رسول اللہؐ کے گرد جمع ہو گئے تھے، اگر ان کے اہل بیٹ کے گرد بھی اس طرح جمع ہو جاتے اور ان کی حمایت کرتے اور اہل بیٹ کی عزت و احترام برقرار رہتا تو اس بات کی کون ضمانت دے سکتا تھا کہ ایک مرتبہ پھر فحطانی عدنانیوں کی پیشانی کو زمین پر ٹیک نہ دیتے یہ ایسے حقائق تھے جنہیں اس وقت کے سیاستدان اور صاحبان اقتدار بخوبی جانتے تھے اگر ہم یہ حقائق تسلیم کر لیں یا خود کو اس خوش فہمی میں مبتلا رکھیں کہ سب اصحاب رسولؐ ایثار و قربانی میں ایک ہی درجے پر ہیں اور اس قسم کے احتمالات ان کے بارے میں نہیں دیئے جاسکتے، ہمارے اس رویے سے حقیقت نہیں بدل سکتی۔

مہاجرین و انصار کے درمیان پیمان اخوت و برادری (پیمان مواخات) کے بعد عرب کے شمال اور جنوب کے درمیان عداوت و دشمنی وقتی طور پر دب گئی تھی۔ لیکن وفات پیغمبرؐ کے بعد اس دشمنی نے اپنے پردہ بارہ نکالنا شروع کر دیئے تھے مزید آنے والے برسوں میں یہ عداوت اور ابھر کر سامنے آئی۔ چنانچہ تاریخ اسلام سے واقفیت رکھنے والے افراد جانتے ہیں کہ ان دونوں (فحطانی اور عدنانی) کے درمیان پورے عالم اسلام میں کشمکش، معصم عباسی کے دور تک، شد و مد کے ساتھ اپنی جگہ باقی رہی۔

میں یہ نہیں کہتا کہ خدا نخواستہ تمام اصحاب رسولؐ کی یہی سوچ اور فکر تھی۔ ان دونوں قبائل (حضری اور قریشی) میں ایسے افراد بھی موجود تھے جو اپنے کردار اور گفتار میں خدا کو مد نظر رکھتے تھے، نہ کہ دنیا ان کے سامنے تھی ان کی یہ حالت تھی کہ کبھی کبھی حکم الہی کی فرمان برداری

اور اطاعت میں اپنے بھائی اور بیٹے کا بھی خیال نہیں رکھتے تھے لیکن ان کی تعداد کم تھی۔ کیا یہ بات آسانی سے قبول کیا جاسکتی ہے کہ سہیل بن عمرو، عمرو بن عاص، ابوسفیان اور سعد بن عبد اللہ بن ابی سرح دین کا درد رکھتے تھے؟ بہت زیادہ سادہ اندیشی ہے اگر ہم یہ کہیں کہ جس نے بھی ایک دن یا چند روز یا ایک مہینہ یا ایک سال پیغمبر اکرمؐ کے ہمراہ گزارا، وہ آنحضرتؐ سے منقول اس حدیث میں شامل ہو جاتا ہے: میرے یار و اصحاب ستاروں کی مانند ہیں ان میں سے کسی ایک کی بھی پیروی کر لو ہدایت پا جاؤ گے۔ مجھے اس سے کوئی سروکار نہیں کہ یہ حدیث سند اور متن کے لحاظ سے درست ہے یا نہیں، یہ کام محدثین کا ہے۔ جو چیز مسلم ہے وہ یہ ہے کہ ان دنوں میں یا کم از کم اس کے چند سال بعد اصحاب رسولؐ ایک دوسرے کے مقابل صف آرا ہوئے۔ یہ کس طرح کہا جاسکتا ہے کہ جنھوں نے علیؑ کی پیروی کی اور جو طلحہ و زبیر اور معاویہ کے نقش قدم پر چلے اور ان کی اقتداء کی، سب راہ راست پر تھے۔

یہ جواب دیا جائے گا کہ خلیفہ اور اس کے یار و اصحاب ابتدائی مسلمانوں (سابقون) اور درجہ اول کے مہاجرین میں سے تھے۔ یہ بات درست ہے۔ لیکن خلیفہ اور ایک دواشخص کو چھوڑ کر آپ دیکھیں کہ قریش کے علاوہ حکومت کے سرکردہ افراد کون تھے؟ کس قبیلے کے افراد کے کاندھوں پر حکومت کا بوجھ تھا؟ حکومتی باگ ڈور کن لوگوں کے ہاتھ میں تھی؟ حکومت کے کرتا دھرتا افراد کا تعلق قریش کے سوا کس قبیلے سے تھا؟ ہاں! حکومت کی مضبوطی کے لئے تمام قوتیں مجتمع ہوں اور اس قوت و طاقت کے حصول اور اسے برقرار رکھنے کے لئے ہر قسم کی مخالفت کو سرکوب کر دینا چاہئے اور یہ بات بھی قدرتی امر ہے کہ حالات و شرائط کے بدلنے سے منطق افکار اور نظریات بھی تبدیل ہو جاتے ہیں۔

حوالہ جات:

☆ مجھ پر ایسی مصیبتیں پڑی ہیں کہ اگر وہ دنوں پر پڑتیں تو وہ راتوں میں بدل جاتیں۔

- ۱۔ انساب الاشراف ص ۴۰۵
- ۲۔ فاطمہ فاطمہ است ص ۱۱۷
- ۳۔ فاطمہ الزہراء ص ۶۶
- ۴۔ روضۃ الواعظین ص ۱۴۴
- ۵۔ پس از پنجاہ سال سال اشاعت دوم ص ۳۱



﴿الَّذِينَ ضَلَّ سَعْيُهُمْ فِي الْحَيَاةِ الدُّنْيَا
وَهُمْ يَحْسَبُونَ أَنَّهُمْ يُحْسِنُونَ صُنْعًا﴾

دکھوں کی ماری فاطمہؑ بستر بیماری پر ہیں۔ ان کی علالت کے دوران سربکف مجاہد اور ہمیشہ جہاد کے لئے تیار وہ مسلمان کہ جن کے پاس جو کچھ تھا وہ سب زہراً کے بابا کی برکت سے تھا۔ ان میں سے کتنے افراد عیادت اور بیمار پرسی کے لئے آئے؟ کوئی بھی نہیں سوائے دو آدمیوں کے اور وہ دونوں محروم و مظلوم سلمانؑ اور بلالؓ تھے۔

جو کچھ بھی ہو، عورتوں کے دل مردوں کی نسبت زیادہ نازک ہوتے ہیں۔ ان میں احساس ہمدردی زیادہ پایا جاتا ہے۔ خصوصاً اس دور میں جب عورتیں سیاسی میدان سے باہر تھیں۔ جو واقعات رونما ہوئے ان میں وہ بلا واسطہ شریک نہیں تھیں۔

شیخ صدوق اپنی روایت میں جس کی سند جناب فاطمہ بنت علی علیہا السلام تک پہنچتی ہے لکھتے ہیں: ۲: مہاجرین اور انصار کی عورتیں ان کے پاس آئیں۔“ لیکن احمد بن ابی طاہر کی عبارت میں صرف عورتوں (نساء) کا ذکر ہے، مہاجرین اور انصار کا نام اس نے نہیں لیا ہے۔

اگر مہاجر عورتوں میں سے بھی کسی نے عیادت کرنے والیوں میں شرکت کی تو قطعی بات ہے کہ وہ کسی ممتاز مہاجر یا کسی حکومتی عہدیدار کی رشتہ دار نہ تھی۔ البتہ انصار کا مسئلہ دوسرا تھا۔ ان کی پوزیشن دوسری تھی انھوں نے جب پیغمبر اسلامؐ کو اپنے شہر آنے کی دعوت دی۔ اسی وقت سے انھوں نے حضورؐ کے گھر والوں اور اقرباء سے تعلقات استوار کر لئے اور ان سے رشتہ جوڑ لیا بعد میں اسی تعلق کو اور زیادہ مستحکم کیا۔

جیسا کہ ہم بعد میں اس طرف اشارہ کریں گے۔ ان میں سے اکثریت نے علیؑ اور انکے بیٹوں اور انکے خاندان سے اس دوستی کو نبھایا بہر حال ان عورتوں کے پوچھنے پر جو جواب رسول اللہؐ کی بیٹی نے انھیں دیا، وہ اس دور کے لوگوں کی بدلتی ہوئی روحانی حالت کی عکاسی کرتا ہے، جو دوسرے زمانوں سے مماثلت رکھتی ہے بی بیؑ نے انکے مردوں کے کردار کا ان سے شکوہ کیا۔ جناب زہراؑ کی گفتگو، احوال پرسی کا جواب نہیں، بلکہ ایک فصیح و بلیغ خطبہ ہے جو مدینہ کے ان دنوں کے حالات کا نقشہ پیش کر رہا ہے۔ ایک چوتھائی صدی میں پیش آنے والے واقعات کی پیشگوئی کر رہا ہے اس خطبے کا سب سے پرانا نسخہ جو مصنف کی دسترس میں ہے، وہ کتاب بلاغات النساء ہے۔ البتہ یہی گفتگو اور خطبہ دوسری کتب جیسے امالی شیخ طوسی، کشف الغمہ، احتجاج طبرسی، بحار الانوار اور دیگر کتابوں میں بھی نقل ہوا ہے میں نے احمد بن ابی طاہر کی عبارت کا فارسی میں ترجمہ کیا ہے اور چونکہ یہ کلام بھی ادبی صنائع سے بھرپور ہے، لہذا میں نے کوشش کی ہے کہ اس کا ترجمہ بھی ادبی لحاظ سے مزین ہو لیکن:

گر بریزی بحر را در کوزه ای چند گنج دقست یک روزہ ۳

کَیْفَ أَصْبَحْتَ مِنْ عِلَّتِكَ	عورتیں پوچھتی ہیں: رسول خدا کی بیٹی کیسی ہو؟ بیماری کی کیا حالت ہے؟
يَا ابْنَةَ رَسُولِ اللَّهِ؟	(بی بیؑ نے فرمایا:)
أَصْبَحْتُ وَاللَّهِ عَائِفَةً لِدُنْيَا كُنَّ	خدا کی قسم! تمہاری دنیا اب اچھی نہیں لگتی۔ میں تمہارے مردوں سے بیزار ہوں۔ میں نے
قَالِيَةَ لِرِجَالِكُنَّ لَفَظْتُهُمْ بَعْدَ أَنْ	ان کے ظاہر و باطن کو آزمایا ہے جو کچھ انھوں نے کیا ہے،
عَحَمْتُهُمْ وَشَنَاتُهُمْ بَعْدَ أَنْ	میں اس سے نالاں اور ناراض ہوں وہ زنگ آلود تلوار کی
سَبَرْتُهُمْ فَقُبْحًا لِفُلُولِ الْحَدِّ	مانند ہو گئے ہیں۔ جس کی دھار کند ہو چکی ہے وہ کبھی آگے
وَحَوْرِ الْقَنَاقَةِ وَخَطَلِ الرَّأْيِ	بڑھتے ہیں اور کبھی پیچھے ہٹ جاتے ہیں ان کے افکار نامعقول ہیں۔

وَبِئْسَمَا قَدَّمَتْ لَهُمْ أَنْفُسُهُمْ أَنْ
 سَخِطَ اللَّهُ عَلَيْهِمْ وَفِي الْعَذَابِ
 هُمْ خَالِدُونَ لَا جَرَمَ لَقَدْ قَلَّدْتُهُمْ
 رِبْقَتَهَا وَشَنَنْتُ عَلَيْهِمْ غَارَهَا
 فَجَدَعَا وَعَقَرَا وَسُحِقَا لِّلْقَوْمِ
 الظَّالِمِينَ وَيُحِبُّهُمْ أَنَّى زَحَزَحُوها
 عَنْ رَّوَاسِي الرِّسَالَةِ وَقَوَاعِدِ
 النُّبُوَّةِ وَمَهْبِطِ الْوَحْيِ الْأَمِينِ وَ
 الطَّبِيِّينِ بِأَمْرِ الدُّنْيَا وَالدِّينِ إِلَّا
 ذَالِكَ هُوَ الْخُسْرَانُ الْمُبِينُ وَمَا
 نَقَمُوا مِنْ أَبِي الْحَسَنِ نَقَمُوا وَ
 اللَّهُ مِنْهُ نَكِيرٌ سَيِّفُهُ وَشِدَّةٌ وَطِيبُهُ
 وَنِكَالٌ وَقُعْبَتُهُ وَتَنْمِرَةٌ فِي ذَاتِ
 اللَّهِ عَزَّ وَجَلَّ وَاللَّهُ لَوْ تَكَافَوْا
 عَنْ زِمَامِ نَبَذَهُ رَسُولُ اللَّهِ (ص)
 إِلَيْهِ لَأَعْتَلَقَهُ وَلَسَارِبُهُمْ
 سِيرًا سُجْحًا لَا يَكُلُّمُ
 حِشَاشَةً وَلَا يُتَعَتِّعُ رَاكِبَةً وَ
 لَا وَرَدَهُمْ مِنْهَا لَا نَجِيرًا فَضْضًا
 تَطْفَحُ ضَفَّتَاهُ وَلَا صَدْرَهُمْ بِطَانًا

وہ فضول باتوں کے دہنی ہیں۔ انھوں نے غضب الہی خریدا
 ہے اور وہ دوزخ کی آگ میں ہمیشہ رہیں گے۔ میں نے
 مجبوراً اپنا معاملہ ان پر چھوڑ دیا ہے۔ ظلم و نا انصافی کی ذلت
 کا طوق ان کی گردنوں میں ڈال دیا ہے۔ میں ان مکاروں
 پر نفرت کرتی ہوں وہ ظالم، شنگر اور رحمت الہی سے دور ہیں
 وائے ہوان پر انھوں نے کیوں حق کو اپنے مرکز
 پر قائم نہ ہونے دیا؟ اور خلافت کو نبوت کی
 بنیادوں پر استوار کیوں نہ ہونے دیا؟ انھوں نے
 اس سے رخ پھیرا جو جبرائیلؑ کے نزول کا مقام ہے
 اور علیؑ کے حق میں جو امور دنیا اور دین کا عالم ہے،
 یقیناً انھوں نے خسران مبین اٹھایا ہے۔ خدا کی
 قسم انھوں نے اس لئے علیؑ کو پسند نہیں کیا کیونکہ
 ان کی تلوار سے زخم کھا چکے تھے۔ ان کی
 استقامت اور ثابت قدمی کو دیکھ چکے تھے۔
 انھوں نے دیکھا کہ علیؑ کس طرح ان پر حملہ آور
 ہوتا ہے اور خدا کے دشمنوں سے ساز باز نہیں کرتا۔
 واللہ! اگر وہ رخنہ اندازی نہ کرتے اور علیؑ کو پیغمبرؐ
 کی طرف سے لگائی گئی ذمہ داری کو ادا
 کرنے دیتے اور رسول اللہؐ کی طرف سے
 منسوب منصب پر انھیں آنے دیتے تو علیؑ
 انھیں آہستہ آہستہ راہ راست پر لے آتے۔
 ہر ایک کو اس کا حق دلاتے۔ کسی کو کوئی نقصان
 نہ پہنچتا اور ہر ایک اپنے کیے کا پھل پاتا۔

قَدْ تَحَيَّرَ بِهِمُ الرَّئِىُّ غَيْرَ مُتَحَلِّ
 مِنْهُ بِطَائِلٍ إِلَّا بِغَمْرِ الْمَاءِ وَرَدْعِهِ
 شَرَرُهُ السَّاعِبِ وَلَفْتِيحَتِ عَلَيْهِمُ
 بَرَكَاتٍ مِنَ السَّمَاءِ وَالْأَرْضِ وَ
 سَيَاخُذُهُمُ اللَّهُ بِمَا كَانُوا
 يَكْسِبُونَ أَلَا هَلُمَّنَّ فَاسْمَعْنَ وَ مَا
 عِشْتَنَّ أَرَاكُنَّ الدَّهْرَ الْعَجَبَ،
 إِلَى آيٍ سِنَادٍ اسْتَنْدُوا وَ بَايٍ
 عُرُوءَةٍ تَمَسْكُوا؟ ﴿وَلَيْسَ
 الْمَوْلَى﴾ ﴿وَلَيْسَ الْعَشِيرُ﴾
 ﴿وَلَيْسَ لِلظَّالِمِينَ بَدَلًا﴾،
 اسْتَبَدُّوْا وَاللَّهُ الذَّنَابِي بِالْقَوَادِمِ
 وَالْعَجْزَ بِالْكَاهِلِ فَرَعَمَا
 لِمَعَاطِسِ قَوْمٍ ﴿يَحْسِبُونَ أَنَّهُمْ
 يُحْسِنُونَ صُنْعًا﴾، ﴿أَلَا إِنَّهُمْ هُمُ
 الْمُفْسِدُونَ وَلَكِنْ لَا
 يَشْعُرُونَ﴾، وَيَحْتَمُّهُمْ ﴿أَفَمَنْ
 يَهْدِي إِلَى الْحَقِّ أَحَقُّ أَنْ يُتَّبَعَ
 أَمْ مَنْ لَا يَهْدِي إِلَّا أَنْ يُهْدَى
 فَمَا لَكُمْ كَيْفَ تَحْكُمُونَ﴾،

عدالت کے پیاسے عدل وانصاف کے چشمہ سے
 سیراب ہوتے زیردست اور کمزور ان کی بہادری
 کے سائے میں طاقتور بن جاتے اگر وہ ایسا
 کرتے تو زمین و آسمان کی رحمت کے دروازے ان
 پر کھل جاتے۔ لیکن افسوس! انھوں نے ایسا نہ کیا جو کچھ
 انھوں نے انجام دیا خداوند بہت جلد انھیں اس کی سزا
 دے گا اور عذاب میں مبتلا کرے گا۔ آؤ اور میری باتیں
 غور سے سنو! کیا عجیب ہے! زمانے کے دامن میں کیا کیا
 عجائب پوشیدہ ہیں ہر روز کیے بعد دیگرے کیا کیا
 عجیب رنگ اور عجیب باتیں سامنے آرہی ہیں۔
 سچ بتاؤ! تمہارے مردوں نے ایسا کیوں کیا؟
 انھوں نے اپنے لئے کیا بہانہ بنایا ہے؟
 دوستوں سے غداری کرنے والے، ان کے حق
 میں دشمنی کرنے والے اور ان پر ظلم و ستم
 ڈھانے والے آخر کار اپنے انجام کو پہنچیں گے۔
 اپنے برے اعمال کی سزا پائیں گے۔ وہ دم دبا کر
 بھاگ کھڑے ہوئے ہیں۔ وہ عالم کو چھوڑ کر
 جاہل کے پیچھے چل پڑے ہیں۔ ایسے
 بیوقوف فساد پھیلانے والے مردوں پر لعنت ہو
 جو اپنے فساد کو نیکی اور بھلائی سمجھتے ہیں۔ وائے
 ہوان پر! کیا اس کی پیروی کرنا زیادہ مناسب ہے
 جو لوگوں کو راہ راست کی طرف ہدایت کرتا ہے یا اس کی
 جو خود گمراہ ہے؟ اس بارے میں تم کیا فیصلہ کرو گے؟

اللہ کی قسم جو انہیں نہیں کرنا چاہئے تھا، وہی انہوں نے کیا۔
 فتنہ و فساد کا آغاز ہو گیا ہے۔ اب وہ اپنے کردار کے
 خطرناک انجام کا کچھ دیر انتظار کریں۔ اس کے بعد انہیں
 ہوش آئے گا کہ کیا ہنگامے اٹھ کھڑے ہوئے ہیں اور کتنے
 خون بہائے گئے ہیں۔ زندگی کی لذتیں، زمین کی تمام
 تر و سعتوں کے باوجود، سب پر حرام ہو جائیں گی۔ اس دن
 نقصان اٹھانے والوں کی حالت دیکھنے والی ہوگی
 اور جو آئندہ آنے والے ہوں گے انہیں اپنے بزرگوں کے
 گناہوں کی سزا ملے گی اور ان کی پیدا کردہ مشکلات میں وہ
 بے بس و مجبور نظر آئیں گے۔ اب تیار ہو جاؤ! کیونکہ
 مصائب و مشکلات کی ہوا چل پڑی ہے اور خدا کی تلوار
 غضبِ نیام انتقام سے باہر آ چکی ہے۔ تمہیں وہ ہرگز نہیں
 چھوڑے گی اور تمہیں اپنے کیفرِ کردار تک پہنچا کر دم لے
 گی۔ اس وقت تمہارا بچتا و تمہارے کسی کام نہ آئے گا۔
 تمہاری وحدت کا شیرازہ بکھر جائے گا۔ تمہاری بنیادیں
 اکھڑ جائیں گی۔ افسوس کہ تمہارے پاس بصیرت نہیں ہے
 ۔ تمہاری آنکھیں حقیقت کو نہیں دیکھ سکتیں اور یہ ہم پر کوئی
 الزام نہیں ہے اگر تم حق کو ناپسند کرتے ہو۔

أَمَّا لَعَمْرُ إِلَهُكُمْ لَقَدْ لَفَحَتْ
 فَنَظَرُهُ رَيْثَمَا تُنْتَجِ ثُمَّ احْتَلَبُوا
 طِلَاعَ الْقَعْبِ دَمًا عَيْطًا وَ دُعَا فَا
 مُمَقَرًّا هُنَالِكَ يَحْضِرُ الْمُبْطِلُونَ
 وَ يُعْرِفُ التَّالُونَ غَيْبَ مَا أَسَسَ
 الْأَوَّلُونَ ثُمَّ طَيَّبُوا عَنْ أَنْفُسِكُمْ
 أَنْفُسًا وَ طَامَنُوا لِلْفِتْنَةِ
 جَاشًا وَ أَبْشَرُوا بِسَيْفِ
 صَارِمٍ وَ هَرَجٍ شَامِلٍ وَ
 اسْتَبْدَادٍ مِنَ الظَّالِمِينَ
 يَدْعُ فَيَأْتِيكُمْ زَهِيدًا وَ
 زُرْعَكُمْ حَصِيدًا فَيَا حَسْرَتِي لَكُمْ
 وَ أَنِّي بِكُمْ وَ قَدْ عَمِيتُ
 قُلُوبُكُمْ عَلَيْكُمْ ﴿١٠٠﴾ نَزَلِ الْمُكْمُوهَا
 وَ أَنْتُمْ لَهَا كَارِهُونَ ﴿١٠١﴾

اگرچہ یہ باتیں اس دن ایک مظلومہ، محرومہ اور دکھیااری خاتون کے گلے شکوے اور دل کی
 بھڑاس لگتی تھیں، لیکن حقیقت میں خطرے کا اعلان تھیں۔ یہ خطرہ صرف مہاجرین و انصار کے
 لئے نہیں تھا، بلکہ حکمرانوں اور نظامِ اسلام کے مستقبل کے لئے تھا۔ زیادہ مدت نہ گزری تھی کہ
 نبیؐ کی بیٹی نے مسلمانوں کے اجتماع میں جن خطرات اور ان کے عواقب سے مسلمانوں کو خبردار

کیا تھا اور بستر بیماری پر جن امور کی پیشگوئی کی تھی۔ وہ وقوع پذیر ہو گئے۔ علیؑ کو خلافت سے محروم کر کے انھوں نے کہا تھا کہ رسالت اور رہبری ایک ہی خاندان میں جمع نہیں ہونی چاہئیں اور کہا کہ قریش خود خواہ اور برتری کا طالب قبیلہ اسی طرح سرداری و حکمرانی کرے۔ اس وقت اس کے انجام کی طرف ان کی توجہ نہیں تھی وہ نہیں جانتے تھے کہ سرداری اور قیادت قریش سے بنی امیہ میں منتقل ہو جائے گی اور پھر ابوسفیان کے بیٹوں میں، وہاں سے حکم بن عاص کے خاندان اور مروانیوں کے قبضے میں چلی جائے گی۔ انھیں معلوم نہیں تھا کہ ان کے فیصلے کی جلد بازی کی تیز ہوا عراق و شام کے درمیان دیرینہ دشمنی کی سلگتی ہوئی چنگاری کو بھڑکایا اور اس کے شعلوں کو بلند کر سکتی ہے۔ جو سب کو اپنی لپیٹ میں لے لیں گے انھیں خبر نہ تھی کہ فطانی اور عدنانی عداوت اور رقابت کا پھر سے آغاز ہو جائے گا اور وہ گروہ دست بہ گریبان ہو جائیں گے اور اس شورش و ہنگامے میں کئی خلفاء کی جانیں تلف ہو جائیں گی اور آخر کار ایسی آگ بھڑکے گی جو تمام عالم اسلام، حجاز، شام اور مشرق کو اپنی لپیٹ میں لے لے گی۔

ارشاد الہی ہے:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنفُسِهِمْ﴾ ۵
بدلتا، جب تک وہ خود اپنی حالت نہ بدلیں۔
ان تبدیلیوں اور تغیرات اور ان پر مرتب ہونے والے نتائج سے مزید آگاہی کے لئے ہم ایک علیحدہ فصل ”تاریخ سے عبرت“ کے عنوان سے بیان کریں گے۔

حوالہ جات:

- ۱۔ کہف: ۱۰۴..... ”وہ لوگ جن کی دنیاوی زندگی کی سعی و کوشش سب برباد ہو گئی اور وہ اس خام خیالی میں ہیں کہ یقیناً اچھے کام کر رہے ہیں۔“ ۲۔ بحار ج ۳ ص ۱۵۸
- ۳۔ مثنوی مولانا رومی طبع نمکسں دفتر ۲۱ ص ۴۔ ۴۔ ہود: ۲۸۔ ۵۔ رعد: ۱۱
- ☆☆☆☆☆

وَإِنَّ لِلْمُتَّقِينَ لَحُسْنَ مَآبٍ ۖ جَنَّاتٍ عَدْنٍ
مُفْتَحَةً لَهُمُ الْأَبْوَابُ ۚ

فاطمہ زہرا سلام اللہ علیہا کتنے دن بستر بیماری پر رہیں؟ صحیح معلوم نہیں ہے۔ باپ کی وفات کے بعد وہ کتنے دن زندہ رہیں؟ یہ بات واضح نہیں ہے۔ کم از کم مدت چالیس دن ۲ اور زیادہ سے زیادہ آٹھ ماہ بیان کی گئی ہے۔ ۳ ان دو اقوال کے درمیان مختلف روایات جو دو ماہ ۴ سے لے کر پچھتر دن ۵ تین ماہ ۶ اور چھ ماہ ۷ کا عرصہ بتاتی ہیں۔

اس اختلاف اور مختلف قسم کی روایات کی وجہ کیا ہے؟ اس سے پہلے ہم نے لکھا ہے کہ اس دور میں واقعات کی تاریخیں ایک ذہن سے دوسرے ذہن میں منتقل ہوئی تھیں اور اس بات کا کون دعویٰ کر سکتا ہے کہ یہ سب نقل کرنے والے غلطی اور اشتباہ سے مبرا تھے۔ یہ صرف اس صورت میں ہے جب دیگر عوامل کارفرما نہ ہوں لیکن ہم جانتے ہیں کہ اس پر آشوب دور میں ابھی مسلمانوں میں سیاسی گروہ بندی اپنی قوت کے ساتھ باقی تھی۔ دوسری جانب مسلمان داخلی طور پر مصروف جنگ تھے۔ ان حالات میں کسے فرصت تھی کہ وہ واقعات کی تاریخوں کو درست محفوظ کرنے کی طرف توجہ دیتا۔ فرض کریں کہ اس واقعہ میں ان دو عوامل میں سے ایک بھی اس کا باعث نہیں بنا تو اس میں کسی قسم کا شک نہیں ہے کہ وہ سیاسی لوگ اور گروہ جو اس کے بعد برسر اقتدار آئے، جہاں تک ان سے بن پڑا انھوں نے واقعات کی تاریخوں میں گڑبڑ کی ہے۔ علامہ مجلسی نے دلائل الامامۃ سے نقل کیا ہے کہ اس بیماری کے دوران تین اصحاب میں سے دو آدمی حضرت ابو بکر اور حضرت عمر نے جناب فاطمہ زہراؑ سے ملنے کی اجازت چاہی۔ لیکن

انھوں نے اجازت نہیں دی علیؑ نے کہا کہ میں نے انھیں کہہ دیا ہے کہ تمہاری ان سے ملاقات کراؤں گا۔ جناب فاطمہؑ نے کہا: جب ایسا ہے تو یہ آپ کا گھر ہے، جیسے آپ کی مرضی۔ ۱۵ اگرچہ ابن سعد نے لکھا ہے کہ ابو بکرؓ نے فاطمہؑ سے اس قدر گفتگو کی کہ آخر انھیں راضی کر لیا۔ ۱۶ لیکن ظاہر اس ملاقات سے مطلوبہ نتائج برآمد نہ ہو سکے۔ رسولؐ کی بیٹی نے ان سے کہا: تم نے نہیں سنا کہ میرے بابا رسول اللہؐ نے فرمایا ہے کہ فاطمہؑ میرا ٹکڑا ہے جس نے اسے تکلیف پہنچائی اس نے مجھے تکلیف پہنچائی؟ انھوں نے جواب دیا: ایسا ہی ہے۔ فاطمہؑ نے فرمایا: تم نے مجھے اذیت پہنچائی ہے اور میں تم سے ناراض ہوں۔ ۱۷ یہ سن کر وہ گھر سے چلے گئے۔

امام بخاری نے کتاب صحیح میں بیان کیا ہے:

جب دختر رسولؐ نے خلیفہ سے اپنی میراث کا مطالبہ کیا اور اس نے جواب دیا کہ پیغمبرؐ سے سنا ہے کہ ہماری میراث نہیں ہوتی تو اسکے بعد بی بیؑ نے اس سے مرتے دم تک کوئی بات نہیں کی۔ ۱۸ اپنی زندگی کے آخری ایام میں انھوں نے اسماء بنت عمیس جو مہاجرین حبشہ اور ان کے قریبوں میں سے تھیں کو بلا بھیجا۔ جیسا کہ بیان کیا جا چکا ہے کہ اسماء بنت عمیس پہلے حضرت جعفر بن ابی طالبؓ کی زوجہ تھیں جب وہ جنگ موتہ میں شہید ہو گئے تو انھوں نے ابو بکر بن قافہ سے عقد کیا۔

جناب فاطمہؑ نے اسماء سے کہا: مجھے یہ بات پسند نہیں ہے کہ عورت کی میت پر کپڑا ڈالا جائے اور اس کے بدن کی جسامت اس کپڑے سے نظر آئے۔

اسماء نے کہا: میں نے حبشہ میں ایک چیز دیکھی تھی۔ وہ ابھی بنا کر آپ کو دکھاتی ہوں اسکے بعد اس نے چند تازہ اور سبز شاخیں منگوائیں شاخوں کو اس نے ٹیڑھا کیا اور ان پر کپڑا ڈال دیا۔ بی بیؑ نے کہا: کیا بہترین چیز ہے یہ عورت کے جنازے کو مرد کے جنازے سے جدا کرتی ہے۔ جب مرجاؤں تو مجھے آپ غسل دیں اور کسی کو میرے جنازے کے قریب نہ آنے دیں۔ ۱۹

زندگی کے آخری دن انھوں نے پانی منگوایا اپنے جسم کو خوب اچھی طرح دھویا اور غسل کیا۔ نیا لباس زیب تن کیا اور اپنے حجرے میں چلی گئیں۔ اپنی خادمہ سے کہا کہ ان کا بستر حجرے کے درمیان بچھا دے۔ اس کے بعد وہ بستر پر روبہ قبلہ ہو کر لیٹ گئیں ہاتھوں کو اپنے رخساروں پر رکھا اور فرمایا میں اسی وقت مرنے والی ہوں ۱۳۔ علمائے شیعہ کے بقول ان کے شوہر علیؑ نے انھیں غسل دیا۔ ابن سعد نے بھی اسی روایت کو اختیار کیا ہے۔ ۱۴۔ لیکن جیسا کہ ہم نے بیان کیا، ابن عبدالبر کہتا ہے کہ فاطمہؑ نے اسماء بنت عمیس کو غسل دینے کی وصیت فرمائی تھی گویا فاطمہؑ کو غسل دینے میں اسماء نے حضرت علیؑ کا ہاتھ بٹایا تھا۔

ابن عبدالبر نے تحریر کیا ہے کہ جناب فاطمہؑ نے اس دنیا سے آنکھیں بند کیں تو حضرت عائشہؓ نے ان کے حجرے میں آنا چاہا تو اسماء نے وصیت کے مطابق انھیں داخل نہ ہونے دیا۔ اس نے اپنے باپ سے شکایت کی: یہ خنعمیہ ۱۵ عورت میرے اور فاطمہؑ کے درمیان حائل ہو گئی ہے اور مجھے ان کی میت پر نہیں جانے دیا اور مزید یہ کہ اس کے لئے اس نے تجلہ عروسی کی طرح حجرہ سجایا ہے۔

ابوبکر جناب فاطمہؑ کے حجرے کے دروازے پر آئے اور کہا: اسماء تم کیوں زوجاتِ نبیؐ کو بنتِ نبیؐ کی میت پر آنے سے روک رہی ہو؟ اور تم نے اس کے لئے تجلہ کیوں بنایا ہے؟ اسماء نے جواب دیا: فاطمہؑ نے مجھے وصیت کی تھی کہ کوئی بھی ان کے جنازے پر نہ آئے اور جو چیز میں نے ان کے تابوت کے لئے بنائی ہے۔ جب وہ زندہ تھیں تو میں نے بنا کر انھیں دکھائی تھی تو انھوں نے مجھے حکم دیا تھا کہ میں یہ چیز ان کے جنازے کے لئے بناؤں۔

ابوبکر نے کہا: اگر ایسا ہے تو جیسا تمہیں کہا گیا ہے، ویسے ہی عمل کرو۔ ۱۶۔

ابن عبدالبر نے لکھا ہے کہ اسلام میں سب سے پہلی خاتون جس کے تابوت پر ایسا پردہ بنایا گیا وہ رسولِ خداؐ کی بیٹی فاطمہؑ زہراؑ تھیں۔ اس کے بعد اسی طرح کا پردہ زینب بنت جحش

(زوجہ رسولؐ) کے تابوت کے گرد بنایا گیا۔

حوالہ جات:

۱۔ ص: ۴۹، ۵۰..... ”اور تقویٰ والوں کے لئے یقیناً اچھا ٹھکانہ ہے وہ دائمی جنتیں ہیں جن کے دروازے ان کے لئے کھلے ہوں گے۔“

۲۔ بحار ص ۱۹۱ ج ۴۳۔ روضۃ الواعظین ص ۱۵۱

۳۔ الاستیعاب ص ۷۴۹

۴۔ بحار ص ۲۱۳ ج ۴۳

۵۔ عون المجرات بنقل مجلسی ص ۲۱۲

۶۔ طبقات ج ۸ ص ۱۸

۷۔ انساب الاشراف بلاذری ص ۴۰۲

۸۔ بحار ج ۴۳ ص ۱۷۰ بنقل از دلائل الامامہ نیز رجوع فرمائیے: علل الشرائع ج ۱ ص ۱۷۸

۹۔ طبقات ص ۱۷ ج ۸

۱۰۔ بحار ص ۱۷۱

۱۱۔ صحیح بخاری ج ۵ ص ۱۱۷

۱۲۔ الاستیعاب ص ۷۵۱۔ طبقات ابن سعد ج ۸ ص ۱۸۔ انساب الاشراف ص ۴۰۵ اور بحار ج ۴۳ ص ۱۸۹

۱۳۔ بحار ج ۴۳ ص ۱۷۲ بنقل از امالی شیخ طوسی۔ انساب الاشراف ص ۴۰۲ اور طبقات ج ۸ ص ۱۷۱۔ ۱۸

۱۴۔ طبقات ابن سعد ج ۸ ص ۱۸

۱۵۔ ختم کا تعلق جنوبی عربوں سے تھا۔ یہ وہ علامت تھی جو عدنانی (جس میں قریش بھی شامل ہیں) قحطانیوں کی کرتے تھے۔

۱۶۔ استیعاب ص ۷۵۱۔ جیسا کہ ہم نے لکھا ہے اس وقت اسماء حضرت ابوبکر کی زوجہ تھیں۔

☆☆☆☆☆

الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝

شیعہ سیرت نگاروں اور علماء کا اس بات پر اتفاق ہے کہ رسول خدا کی بیٹی کورات کے وقت دفن کیا گیا۔ ابن سعد نے بھی اپنی روایات میں جو اس نے ابن شہاب زہری، عروہ، عائشہ اور دوسرے ذرائع سے نقل کی ہیں، کہا ہے کہ فاطمہ زہرا کورات کی تاریکی میں دفن کیا گیا اور علی علیہ السلام نے انھیں سپرد خاک کیا۔ ۱

بلاذری نے بھی اپنی دو روایتوں میں اسی کو بیان کیا ہے۔ سنی امام بخاری لکھتے ہیں:
ان کے شوہر نے انھیں رات کو سپرد خاک کیا اور ابو بکر کوان کے جنازے پر آنے کی اجازت نہ دی۔ ۲

یعقوب کلینی جو شیعہ علماء اور محدثین کے بزرگان میں سے ہیں، جو چوتھی ہجری کے آغاز میں فوت ہوئے۔ انھوں نے اپنی کتاب تیسری صدی ہجری کے دوسرے نصف حصے میں لکھی ہے۔ ان کی کتاب کو شیعہ متون میں قدیم ترین سند شمار کیا جاتا ہے انھوں نے لکھا ہے:
جب فاطمہ زہرا کی رحلت ہوئی تو حضرت علیؑ نے خفیہ طور پر انھیں دفن کیا اور ان کی قبر کا نشان مٹا دیا۔ اس کے بعد رسول اللہ کے روضے کی طرف رخ کر کے کہا:

السَّلَامُ عَلَيْكَ يَا رَسُولَ اللَّهِ يَا رَسُولَ اللَّهِ! ابْنِي بَيْتِي جَوَّاهِي أَفْءَ كَ پَسِ آئِي هِ،
عَنِّي وَالسَّلَامُ عَلَيْكَ عَنِ أَفْءَ كَ نَزْدِيكَ مَنُوهِي مَثِي تَلِي سَوِي هِ۔
اِبْتِيكَ وَزَائِرَتِكَ وَالْبَائِتَةِ اَوْرِ مِيْرِي طَرَفِ سِ، أَفْءَ كَ پَرِ دَرُودِ وَسَلَامِ هُو۔

فِي الثَّرَى يُسْقِعُكَ وَالْمُخْتَارِ
 اللَّهُ لَهَا سُرْعَةَ اللَّحَاقِ بِكَ قَلَّ يَا
 رَسُولَ اللَّهِ عَنْ صَفِيَّتِكَ صَبْرِي
 وَعَفَا عَنْ سَيِّدَةِ نِسَاءِ الْعَالَمِينَ
 تَحْلُدِي إِلَّا أَنِّي لِي فِي النَّاسِ
 بِسُنَّتِكَ فِي فُرْقَتِكَ مَوْضِعَ تَعَزٍّ
 فَلَقَدْ وَسَدْتُكَ فِي مَلْحُودَةٍ
 قَبْرِكَ وَفَاضَتْ نَفْسُكَ بَيْنَ
 نَحْرِي وَصَدْرِي بَلَى وَفِي
 كِتَابِ اللَّهِ لِي أَنْعَمُ الْقَبُولِ إِنَّا لِلَّهِ
 وَإِنَّا إِلَيْهِ رَاجِعُونَ قَدْ اسْتُرْجِعْتَ
 الْوَدِيعَةَ وَأُحْذِثِ الرَّهِيْنَةَ وَ
 أُخْلِسْتَ الزَّهْرَاءُ فَمَا أَقْبَحَ
 الْخَضْرَاءُ وَالْغَبْرَاءُ يَا رَسُولَ اللَّهِ
 أَمَا حُزْنِي فَسَرَمَدٌ وَأَمَّا لَيْلِي
 فَمُسْهَدٌ وَهُمْ لَا يَبْرُحُ مِنْ قَلْبِي
 أَوْ يَخْتَارَ اللَّهُ لِي دَارَكَ
 الْبَيَّ أَنْتَ فِيهَا مُقِيمٌ كَمَدٌ
 مُقَيِّحٌ وَهُمْ مُهَيِّجٌ سُرْعَانِ
 مَا فَرَّقَ بَيْنَنَا وَإِلَى اللَّهِ أَشْكُو

اللہ کی مرضی یہی تھی کہ وہ سب سے پہلے آپؐ سے ملحق ہو جائیں۔ ان کے جانے کے بعد میرا صبر تمام ہو گیا، میری ہمت جواب دے گئی، لیکن جس طرح آپؐ کی جدائی پر میں نے صبر کیا، اسی طرح آپؐ کی بیٹی کی موت پر بھی صبر کے علاوہ کوئی چارہ نہیں۔ کیونکہ مصیبت پر صبر کرنا سنت ہے۔ اے رسولِ خداؐ آپؐ نے اپنی جان میرے سینے پر جانِ آفرین کے سپرد کی۔ میں نے اپنے ہاتھوں سے آپؐ کو دفن کیا۔ قرآن نے خبر دی کہ زندگی کا آخری انجام خدا کی طرف بازگشت ہے۔ اب آپؐ کی امانت آپؐ کے پاس پہنچ گئی ہے۔ زہراؑ مجھ سے جدا ہو گئیں اور آپؐ کے پاس محو آرام ہیں۔ یا رسول اللہؐ ان کے جانے کے بعد میری دنیا اندھیر ہو چکی ہے اور میرا دل غم سے بھرا ہوا ہے۔ یہ غم مجھ سے بھلایا نہ جائے گا۔ میری نیند اڑ چکی ہے۔ اور دل اس غم کی آگ میں جل رہا ہے یہاں تک کہ خدا مجھے بھی آپؐ کے پاس بلا لے گا۔ زہراؑ کی موت مجھ پر بجلی بن کر گری یہ ایسی چوٹ ہے جس نے میرا دل چکنا چور کر دیا۔ جس نے مجھے غم کا دائمی روگ لگا دیا۔ اس نے کتنی جلدی ہمیں پریشانیوں اور مشکلات میں تنہا چھوڑ دیا۔ میں اپنی شکایت خدا کی بارگاہ میں پیش کرتا ہوں۔

وَسْتَنْبِطُكَ ابْنَتُكَ بِتَطَافُرِ أُمَّتِكَ
 عَلَى هَضْمِهَا فَأَخْفَهَا السُّؤَالَ وَ
 اسْتَعْبِرُهَا الْحَالَ فَكَمْ مِنْ غَلِيلٍ
 مُعْتَلِجٍ بِصَدْرِهَا لَمْ تَجِدْ إِلَى بَيْتِهِ
 سَبِيلًا وَ سَتَقُولُ وَيَحْكُمُ اللَّهُ وَ
 هُوَ خَيْرُ الْحَاكِمِينَ سَلَامٌ مُودِعٍ
 لَا قَالٍ وَلَا سَعِيمٍ فَإِنْ أَنْصَرَفَ فَلَا
 عَنْ مَلَائِكَةٍ وَإِنْ أَقِمَ فَلَا عَنْ سُوءِ
 ظَنٍّ بِمَا وَعَدَ اللَّهُ الصَّابِرِينَ وَآهَ
 وَآهًا وَ الصَّبْرُ أَيْمَنُ وَأَجْمَلُ وَكُو
 لَا غَلْبَةُ الْمُسْتَوِلِينَ لَجَعَلَتْ
 الْمُقَامَ وَاللَّبْتَ لِرِزَامًا مَعْكُوفًا وَ
 لَا عَوْلَتْ إِعْوَالَ الثَّكَلَى عَلَى
 جَلِيلِ الرِّزْيَةِ فَبِعَيْنِ اللَّهِ تُدْفَنُ
 ابْنَتُكَ سِرًّا وَ تُهَضَّمُ حَقًّا وَ
 تُمْنَعُ رِثَتُهَا وَ لَمْ يَتَبَاعَدِ الْعَهْدُ وَ لَمْ
 يَخْلُقْ مِنْكَ الذِّكْرُ وَ إِلَى اللَّهِ يَا
 رَسُولَ اللَّهِ الْمُشْتَكَى وَ فِيكَ يَا
 رَسُولَ اللَّهِ أَحْسَنُ الْعَزَاءِ صَلَّى
 اللَّهُ عَلَيْكَ وَ عَلَيْهَا السَّلَامُ وَ
 الرِّضْوَانُ. ۵

اور آپ کی بیٹی آپ کے سپرد کرتا ہوں۔ وہ آپ کو بتائیں گی
 کہ امت نے آپ کے بعد ان پر کیا کیا ستم ڈھائے۔
 اور کیا کیا ظلم توڑے۔ جو کچھ پوچھنا ہے ان سے پوچھیں
 اور جو کچھ کہنا ہے، ان سے کہیں، تاکہ ان کے غم کا بوجھ ہلکا
 ہو اور جو خون جگر انھوں نے پیا ہے اس کا اظہار کریں
 اور انھیں سکون میسر آئے۔ خدا ان کے اور ظالموں کے
 درمیان فیصلہ کرے گا اور وہ بہترین فیصلہ کرنے والا ہے۔
 آپ پر جو بدیہ سلام بھیج رہا ہوں، یہ سلام عقیدت ہے نہ کہ
 رنج و ملال کا۔ یہ سلام شوق ہے نہ کہ سستی اور کم ہمتی کا۔
 اگر یہاں سے چلا جاؤں تو رنج و ملال اور تھکاوٹ کے سبب
 نہیں اور اگر رہوں تو وعدہ خدا پر بدگمان نہیں ہوں۔ خدا نے
 چونکہ صابروں سے وعدہ کیا ہے، لہذا میں اس کے اجر و ثواب
 کا انتظار کروں گا۔ سب کچھ اسی کی طرف سے ہے
 اور صبر کا پھل بیٹھا ہے۔ اگر مجھے ظالموں کی چیرہ دستی کا ڈر نہ
 ہوتا۔ تو ہمیشہ آپ کی قبر کے پاس ہوتا اور اس بھاری مصیبت
 پر، جو ان بیٹے کی لاش پر بوزھی ماں کی طرح آنسوؤں کے
 دریا بہاتا۔ خدا گواہ ہے کہ آپ کی بیٹی کو بطور مخفی لحد میں اتارا
 ہے۔ ابھی تو آپ گورحلت فرمائے چند دن ہی گزرے تھے۔
 ابھی تو آپ کا نام مبارک لوگوں کی زبان پر تھا کہ آپ کی بیٹی
 کا حق غضب کیا گیا اور ان کی وراثت کو ہڑپ کر لیا گیا۔
 میں اپنا درد دل آپ سے بیان کرتا ہوں اور اپنا حال دل
 آپ کو سناتا ہوں اور آپ کی یاد میں دل کو خوش
 رکھتا ہوں۔ آپ پر خدا کا درود و سلام ہو اور
 فاطمہؑ پر درود و سلام۔

اس مشہور روایت کے مقابلے میں ابن سعد ایک روایت نقل کرتے ہیں کہ حضرت ابو بکر نے جناب فاطمہ زہراؑ کے جنازے پر نماز پڑھائی اور چار تکبیریں کہیں۔ ۶۔ ظاہر ہے کہ یہ اور اس طرح کی ایک دو اور روایات اس مشہور روایت کے مقابلے میں کوئی اہمیت نہیں رکھتیں۔ بعید نہیں کہ انھیں وقتی مصلحتوں کے پیش نظر جعل کیا گیا ہو۔

سیدہ زہراؑ کی موت نے علیؑ کو سخت رنجیدہ خاطر کر دیا۔ اس غم کا کچھ مشاہدہ ہم نے امیر المومنینؑ کے کلام سے کر لیا جو انھوں نے ان کی قبر پر کھڑے ہو کر رسول خداؐ سے کیا ہے۔ قدیم ترین کتب میں درج ذیل دو اشعار کی نسبت بھی ان کی طرف دی گئی ہے جو ان کی اندرونی غمزہ کیفیت کی عکاسی کر رہے ہیں۔ البتہ بعد والے ماخذ اور منابع میں ان اشعار کی تعداد زیادہ ہے۔ جیسا کہ امیر المومنینؑ سے منسوب دیوان میں ان کی تعداد انیس ہے۔ ۷۔

زبیر بن بکار اپنی کتاب الاخبار الموفقیات میں جسے اس نے تیسری صدی کے دوسرے نصف حصے میں تحریر کیا ہے اور اس کا شمار قدیمی منابع میں ہوتا ہے یوں رقمطراز ہے:

مدائنی نے کہا ہے کہ جب امیر المومنین علیؑ ابن ابی طالبؑ جناب فاطمہؑ کی تدفین سے فارغ ہوئے تو ان کی قبر پر کھڑے ہو کر دو اشعار پڑھے:

لِكُلِّ اجْتِمَاعٍ مِنْ خَلِيلَيْنِ فُرْقَةٌ وَكُلُّ الذِّدُونِ الْمَمَاتِ قَلِيلٌ
وَإِنَّ افْتِقَادِي وَاحِدًا بَعْدَ وَاحِدٍ دَلِيلٌ عَلَى أَنْ لَا يَدُومُ خَلِيلٌ

☆ جب کبھی دو دوست جمع ہوں آخر کار انھیں جدا ہونا ہے اور موت کے علاوہ ہر چیز چھوٹی ہے۔

☆ میرے دوست یکے بعد دیگرے مجھ سے جدا ہو رہے ہیں جو اس بات کی دلیل ہے کہ کوئی دوست ہمیشہ کے لئے باقی نہیں رہ سکتا۔

یہ دو اشعار بعض مصادر میں یوں بیان ہوئے ہیں:

لِكُلِّ اجْتِمَاعٍ مِنْ خَلِيلَيْنِ فُرْقَةٌ وَكُلِّ الذِّى دُونَ الْفِرَاقِ قَلِيلٌ
وَإِنْ افْتِقَادِي فَاظْمَأَ بَعْدَ أَحْمَدَ دَلِيلٌ عَلَى أَنْ لَا يَدُومُ خَلِيلٌ
بحار الانوار (طہران) کی آخری اشاعت کے فاضل مصحح نے اس کی جلد ۴۳ کے صفحہ ۱۸۷

پر حاشیہ میں ایک عبارت درج کی ہے جس کا ترجمہ یہ ہے:

بعض نسخوں میں وان افتقادی واحد بعد واحد کا مصرعہ آیا ہے اور یہ درست ہے کیونکہ علی نے ان دو شعروں کے ذریعے تمثیل پیش کی ہے، نہ کہ انشاء کیا ہے لیکن زبیر بن بکار کی عبارت یوں ہے: وانشأ يقول اس کے علاوہ یہ دو بیت، ان سے منسوب دیوان میں بھی موجود ہیں جس کا ذکر گزر چکا ہے۔ علامہ مجلسی نے لکھا ہے: روایت کی گئی ہے کہ ہاتف نے ان کے شعر کا جواب دیا ہے اس کے علامہ نے چار ابیات لکھے ہیں۔ ۸

حوالہ جات:

- ۱۔ بقرہ: ۱۵۶..... ”جو مصیبت میں مبتلا ہونے کی صورت میں کہتے ہیں کہ ہم تو اللہ ہی کے ہیں اور اسی کی طرف ہمیں پلٹ کر جانا ہے۔“
- ۲۔ طبقات ابن سعد ج ۸ ص ۱۸-۱۹
- ۳۔ انساب الاشراف ص ۴۰۵
- ۴۔ صحیح بخاری ج ۵ ص ۷۷-۷۸ بحار ص ۱۸۳
- ۵۔ اصول کافی ج ۱ ص ۴۵۸-۴۵۹
- ۶۔ طبقات ابن سعد ج ۸ ص ۱۹
- ۸۔ بحار ج ۴۳ ص ۱۸۴



وَلَا يَ الْأُمُورِ تُدْفَنُ لَيْلًا
بِضَعَةِ الْمُصْطَفَى وَيُعْفَى ثَرَاهَا

انتہائی افسوس کی بات ہے کہ دخترِ رسولؐ کی قبر بھی نامعلوم ہے۔ جو کچھ بھی ان کی وفات کے بارے میں لکھا گیا اور جو کوششیں ان کی وفات کی خبر مخفی رکھنے کے لئے کی گئیں اس کے پیش نظر معلوم ہے کہ قبر کے بارے میں اہل بیتؑ پریشان تھے یہ پریشانی کس لئے تھی؟ صحیح طور پر کچھ نہیں معلوم اس کا ایک پہلو ممکن ہے جنابِ زہراؑ کی وصیت کو عملی جامہ پہنانا تھا۔ وہ نہیں چاہتی تھیں کہ جن سے وہ ناراض تھیں وہ ان کے نماز جنازے اور تدفین میں شریک ہوں۔ لیکن قبر کے نشانات کو کیوں مٹا دیا گیا؟ یا انھیں سپرد خاک کرنے کے بعد قبرستانِ بقیع یا ان کے گھر میں سات یا چالیس قبروں کی شکلیں کیوں بنائی گئیں؟ کیوں ان کے مزار کو مخفی رکھنے کے لئے اس قدر اہتمام کیا گیا؟ اگر چالیس ہجری کو فرزندِ ان زہراؑ نے اپنے باپ کی قبر لوگوں سے مخفی رکھی تو اس کی وجہ دشمنوں کی طرف سے بے حرمتی کا ڈر تھا۔ لیکن حضور اکرمؐ کی رحلت کے چالیس دن یا زیادہ سے زیادہ آٹھ ماہ بعد مدینے کے حالات کو اور چالیس ہجری میں کوفے کے حالات کو ایک طرح اور یکساں قرار نہیں دیا جاسکتا۔

وہ لوگ جو سیاسی مسائل اور جاہ و منصب کے حصول کی خاطر علیؑ سے ستیزہ کار تھے، وہ لوگ نہ تھے جو گیارہ ہجری کو مدینے میں موجود تھے۔ مدینے میں رہنے والے لوگ علیؑ کو فاطمہ زہراؑ سے الگ دیکھتے تھے۔ ظاہری طور پر ہی سہی، وہ رسولِ خداؐ کی بیٹی کا احترام کرتے تھے اور مسلم ہے وہ قبر کے ساتھ کوئی گستاخی نہ کرتے۔ لیکن میں یہ بھی نہیں کہہ سکتا کہ ان کے مزار سے لاعلمی

کا موجب راویوں کی فراموشی یا زمانے کا گزرنا ہے۔ کیونکہ آنحضرتؐ کے دو صحابیوں کی قبریں آپؐ کے روضے کے ساتھ مشخص اور معین ہیں۔ اسی طرح فاطمہؑ زہراؑ کے بیٹے جو جنت البقیع میں محو آرام ہیں، کے مزارات بھی تقریباً مشخص کیے جاسکتے ہیں۔ پس جناب زہراؑ کا مزار پوشیدہ رکھنے کا سبب کوئی اور امر ہے۔ اس کا سبب وہی ہے جس کی طرف گذشتہ فصل میں اجمالی طور پر اشارہ کیا گیا ہے۔ اس کا موجب وہی ہے جسے انھوں نے خود گفتگو میں بیان فرمایا ہے۔ شاید یہ ان کی آخری گفتگو تھی جو ان کی زبان سے جاری ہوئی۔ وہی باتیں جو انھوں نے عیادت کے لئے آنے والی خواتین سے کہیں تھیں:

”مجھے تمہاری دنیا سے نفرت ہوگی ہے اور میں تمہارے مردوں سے بیزار ہوں۔“

ان کی خواہش تھی کہ ان ناقدروں اور حق نا آشنا لوگوں کی نظروں سے اوجھل دفن ہوں حتیٰ ان کی قبر کے نشان پر بھی ان لوگوں کی نگاہیں نہ پڑیں۔

ابن شہر آشوب نے ذکر کیا ہے کہ حضرت ابوبکر اور حضرت عمرؓ نے حضرت علیؑ پر اعتراض کیا اور انھیں سرزنش کی کہ انھوں نے دختر رسولؐ کے جنازے میں انھیں شرکت کی کیوں اجازت نہیں دی۔ انھوں نے قسم کھا کر کہا کہ فاطمہؑ نے یونہی وصیت کی تھی اور ان دونوں نے یہ بات مان لی۔ البتہ مرحوم کلینی نے احمد بن ابی نصر کی روایت نقل کی ہے اور اس نے امام رضاؑ سے روایت کی ہے۔ اس میں بیان ہے کہ امام علیؑ سے احمد نے جناب فاطمہؑ کے محل دفن کے بارے میں پوچھا تو انھوں نے جواب دیا:

انھیں گھر میں سپرد خاک کیا گیا تھا اور جب بنی امیہ نے مسجد نبویؐ میں توسیع کی تو یہ قبر مسجد نبویؐ کے اندر آگئی۔

ابن شہر آشوب نے شیخ طوسی کا قول نقل کیا ہے: ”جو بات زیادہ صحیح معلوم ہوتی ہے وہ یہ ہے کہ انھیں گھر کے اندر یا روضہ رسولؐ میں دفن کیا گیا۔“

اس روایت کے برخلاف ابن سعد جس کا تیسری صدی کے آغاز میں انتقال ہوا، عبد اللہ بن حسن سے روایت کرتے ہیں:

میں نے مغیرہ بن عبد الرحمان بن حارث بن ہشام کو گرم دن میں دوپہر کے وقت بقیع میں کھڑے ہوئے دیکھا۔ میں نے اس سے پوچھا: ابو ہاشم اس وقت یہاں کیوں کھڑے ہو؟ اس نے جواب دیا: تیرے انتظار میں تھا۔ مجھے بتایا گیا ہے کہ فاطمہ زہراؑ کو اس گھر میں (جناب عقیل کا گھر) جو حشین کے گھر کے ساتھ ہے، سپرد خاک کیا گیا۔ میں تجھ سے تقاضا کرتا ہوں کہ یہ گھر خرید لو اور مجھے یہاں دفن کرنا میں نے جواب دیا: خدا کی قسم یہ کام ضرور کروں گا۔ لیکن جناب عقیل کے بیٹوں نے یہ گھر فروخت نہ کیا عبد اللہ بن جعفر نے کہا کسی کو کوئی شک نہیں ہے کہ جناب فاطمہؑ کی قبر یہاں پر ہے۔

اگر احمد بن ابی نصر کی روایت کے خلاف قرینہ موجود نہ ہوتا تو قابل قبول تھی لیکن علمائے شیعہ نے ایسی روایات نقل کی ہیں۔ جو یہ بتاتی ہیں کہ جناب زہراؑ کو جنت البقیع میں سپرد خاک کیا گیا۔ اس کے علاوہ انھیں روایات میں یہ بات بھی بیان ہوئی ہے کہ دختر رسولؐ کی قبر پوشیدہ رکھنے کے لئے سات فرضی قبریں ۱۵ اور ایک روایت کے مطابق چالیس فرضی قبریں بنائی گئیں یہ اس بات کا قرینہ ہے کہ قبر مطہر گھر میں نہیں تھی کیونکہ ان کے چھوٹے سے گھر میں اتنی ساری قبریں بنانے کی جگہ کہاں تھی۔ نیز بحار الانوار کی ایک روایت میں آیا ہے کہ جس رات بی بی بقی نے انتقال کیا اسی کی صبح جب مسلمان بقیع میں آئے تو انھوں نے تازہ بنائی گئی چالیس قبریں دیکھیں۔ ۶

علامہ مجلسی نے دلائل الامامہ سے اور انھوں نے اپنے ذرائع سے امام صادقؑ سے ایک روایت نقل کی ہے کہ اس دن صبح (بعض) لوگوں نے چاہا کہ جناب زہراؑ کا جنازہ قبر سے نکال کر اس پر نماز پڑھی جائے لیکن علیؑ کی طرف سے سخت مخالفت اور شدید دھمکی کے بعد انھوں نے

اس کام سے صرف نظر کر لیا۔

بہر حال حضرت زہراؑ کی قبر کا مخفی ہونا چند افراد سے ان کی ناراضگی کا پتہ دیتا ہے اور ظاہر ہے کہ وہ اس ذریعے سے اپنی ناراضگی آشکار کرنا چاہتی تھیں۔

حوالہ جات:

☆ محمد مصطفیٰؐ کے جگر کے ٹکڑے کو کن اسباب کی وجہ سے رات کے وقت دفن کیا گیا اور اس کی قبر کا نام و نشان تک مٹا دیا گیا۔

۱۔ مناقب ابن شہر آشوب ج ۱ ص ۵۰۴

۲۔ اصول کافی ج ۱ ص ۴۶۱

۳۔ مناقب ابن شہر آشوب ج ۳ ص ۳۶۵

۴۔ طبقات ج ۸ ص ۲۰

۵۔ بحار ص ۱۸۲

۶۔ بحار ص ۱۷۱

☆☆☆☆☆

برائے عبرتِ تاریخ

خدا کی قسم! اگر وہ مداخلت نہ کرتے اور علیؑ کو وہ فریضہ انجام دینے دیتے جو رسولِ خداؐ نے ان پر عائد کیا تھا تو وہ آہستہ آہستہ سب کو راہِ راست پر لے آتے اور ہر ایک کو اس کا حق دے دیتے.....۔

اگر وہ ایسا کرتے تو زمین و آسمان کی رمتوں کے دروازے ان پر کھل جاتے، لیکن انھوں نے ایسا کیا۔ جو انھیں نہیں کرنا چاہئے تھا وہ انھوں نے کر دکھایا اب وہ انتظار کریں کہ کتنا خون خرابہ ہوگا اور کتنی جنگیں لڑی جائیں گی.....۔

(بسترِ بیماری پر جنابِ سیدہؑ کے خطبے سے ایک اقتباس)

جس دن دختر رسولؐ نے بستر بیماری پر انصار کی عورتوں سے گلے شکوے پر مبنی مذکورہ گفتگو کی، اس کے بعد چوتھائی صدی بھی نہ گزری تھی کہ عرب کی پر امن اور متحد سرزمین شورش زدہ اور جنگ و جدال میں تبدیل ہو گئی۔ اسلام سے پہلے کی مخالفتیں اور دشمنیاں جو بیس سال سے زیادہ مدت تک فراموش ہو گئی تھیں یا ان کے اظہار کا موقع نہیں ملا تھا، وہ سب عود کر آئیں۔ قبیلہ پرستی اور نسل پرستی کا دور واپس آ گیا۔ دور جاہلیت کے امتیازات کو دوبارہ افتخار سمجھا جانے لگا۔ مسلمان دو گروہوں بلکہ چند گروہوں میں بٹ گئے اور انتشار نے دوبارہ اپنا قبیح چہرہ ظاہر کر دیا۔ ایک بار پھر قحطانی اور عدنانی عرب ایک دوسرے کے مد مقابل آ گئے اور ایک دوسرے پر اس طرح ٹوٹ پڑے کہ ایام العرب کی یاد تازہ ہو گئی۔

غیر عرب لوگ جو رحمت کی امید یا نعمتوں کے حصول کے لئے مسلمان ہوئے تھے، جزیرۃ العرب کے علاوہ دیگر علاقوں سے عراق کے شہروں جیسے کوفہ، بصرہ یا شمالی علاقوں میں آ کر بس گئے تھے۔ ان میں سے ہر جماعت یا خاندان، قبائلی عہد و پیمان کے ساتھ زندگی گزار رہا تھا۔ جب وہ مطلوبہ اہداف نہ پاسکے یعنی جس چیز کی خاطر انھوں نے دامن اسلام میں پناہ لی تھی وہ انھیں نظر نہ آئی تو انھوں نے اس افراتفری اور کشمکش کی صورتحال سے فائدہ اٹھاتے ہوئے گروہ بندی شروع کر دی یا ان گروہوں کے ساتھ ہو گئے جہاں ان کے مفادات کی تکمیل ہوتی نظر آئی۔

اس کتاب میں کئی مرتبہ قحطانی اور عدنانی نام لئے گئے ہیں۔ ایک دو جگہوں پر مختصر طور پر ان کے بارے میں وضاحت بھی کی گئی ہے۔

تاریخ اسلام کا مطالعہ رکھنے والے افراد کیلئے ان دو الفاظ کا معنی اور مفہوم واضح ہے لیکن ممکن ہے سب قارئین مصنف کا مقصود نہ سمجھ سکیں یا ان الفاظ کا زیر بحث موضوع سے ربط اور تعلق نہ جان سکیں۔ پس مناسب ہے کہ ان دو گروہوں کے بارے میں ذرا تفصیل سے بات کی جائے۔ اگر آپ عرب کے نقشے پر نگاہ ڈالیں تو جزیرۃ العرب کے جنوبی حصے کے آخر میں ایک مثلث شکل کا علاقہ نظر آئے گا جس کا مشرقی ضلع بحیرہ عرب کا ساحل ہے۔ مغربی ضلع بحیرہ احمر پر مشتمل ہے اور جب آپ ظہران (مغرب میں) سے وادی حضرموت (مشرق میں) تک ایک خط کھینچیں گے تو اس مثلث کا تیسرا ضلع بن جائے گا۔ ان حدود کے اندر ایک علاقہ ہے جسے قدیم زمانے میں خوش بخت عرب یا یمن کہتے تھے آج یہ علاقے شمالی یمن اور جنوبی یمن کے ممالک پر مشتمل ہیں۔

ظہور اسلام سے صدیوں پہلے اپنے مناسب جغرافیائی حالات اور موسمی بارشوں کی بہتات کی وجہ سے یہ علاقہ سرسبز و شاداب اور زرخیز تھا۔ اس کے باشندے کھیتی باڑی اور زمین سے زیادہ سے زیادہ پیداوار حاصل کرنے میں خاص مہارت رکھتے تھے۔ اس علاقے کی سب سے اہم برآمدکنڈر مشہور شاہراہ بخور سے ہوتی ہوئی بندر، صور، صیدا اور خلیج عقبہ کے راستے یورپ پہنچتی تھی۔ وہاں کے عبادت خانوں میں اسے استعمال کیا جاتا تھا۔ اس ذریعے سے جنوبی عرب کے باشندوں کو خاطر خواہ آمدنی ہوتی تھی۔ طبعی امر ہے کہ سرمایہ حیات (پانی) کی فراوانی، خوشگوار آب و ہوا اور انواع و اقسام کی فصلیں اور پیداوار کے لئے زمین کی آمدگی، لوگوں کے لئے کشش اور جاذبیت کا باعث ہوتی ہیں۔ لوگوں کی کشش آبادی میں اضافے کا باعث بنتی ہے اور زیادہ آبادی مکانات و تعمیرات اور گھریلو زندگی کی ضروریات کا باعث بنتی ہے۔ اسی سے ایک گھر، چھوٹا گاؤں، دیہات، قصبے اور چھوٹے بڑے شہر وجود میں آتے ہیں۔ اس قسم کی اجتماعی زندگی کا لازمہ رفاہ و آسائش، تہذیب و تمدن، دولت اور حکومت کا معرض وجود میں آنا

ہے۔ جو اس قسم کی معاشرتی زندگی کے مظاہر ہیں۔

انہیں مختلف عوامل کے نتیجے کے طور پر ہم دیکھتے ہیں کہ ہزار سال قبل مسیح سے لے کر چوتھی صدی عیسوی تک اس علاقے میں معین، قنبان، سبا اور حمیر جیسی حکومتوں کی بنیادیں ڈالی گئیں۔ کبھی ان کی حکومتوں کا دائرہ کار اپنے سے دور دراز علاقوں تک پھیل گیا۔ اس لئے یہ بھی ایک فطری امر ہے کہ اس قسم کی مہذب زندگی گزارنے والے لوگ صحرائین، خانہ بدوش عربوں کو غیر تہذیب یافتہ اور غیر متمدن سمجھیں گے یا انہیں کم اہمیت یا بالکل اہمیت نہیں دیں گے۔ جنوبی یا خوشحال عرب کے برعکس عرب کا شمالی علاقہ بے آب و گیاہ سلگتا ہوا صحرا ہے اس کی سرزمین بنجر اور ریت کے وسیع صحرا پر مشتمل ہے۔ اس کی وادیاں ایک دوسرے سے کٹی ہوئی ہیں۔ جیسا کہ ہم نے شروع میں لکھا ہے کہ اس کے رہنے والے زندگی کی بقا کے لئے ہر وقت سفر میں نظر آتے ہیں۔

صحرائی بودوباش اور ایک جگہ سے دوسری جگہ منتقلی صحرائین کو خود غرض، خود پسند، لاپرواہ بنادیتی ہے۔ شہر اور شہری زندگی کے اصول و قوانین اسے بیزار کر دیتے ہیں۔ یہاں تک کہ وہ شہر سے بالکل متنفر ہو جاتا ہے اور اگر کبھی اسے مجبوراً شہر آنا پڑے اور ناچار شہری آداب کا اپنے آپ کو پابند بھی بنانا پڑے تو وہ شہریوں اور شہری زندگی کا مذاق اڑاتا ہے۔

ظہور اسلام سے تقریباً دو صدیاں پہلے جزیرۃ العرب کی معاشرتی زندگی میں ایک بہت بڑا انقلاب رونما ہوا جنوبی علاقے میں آبپاشی کے لئے بنائے گئے پانی کے بند تباہ ہو گئے اور بیرونی حملہ آوروں کی وجہ سے اس علاقے کے لوگوں نے ایک ایک گھر کے اپنے گھروں کو خیر آباد کہہ دیا کچھ لوگوں نے شمال کا رخ کیا۔ اور زندگی گزارنے کے لئے مناسب مقامات پر سکونت اختیار کر لی۔ ان ہجرت کرنے والوں میں سے ایک گروہ نے کاریزوں اور چشموں کی وجہ سے شہر یشرب کو رہائش کے لئے پسند کر لیا۔

صحرائی کی زندگی میں بھی کچھ تبدیلیاں آئیں۔ بندرگاہوں اور تجارتی راستوں میں تبدیلیوں کی وجہ سے امن و اطمینان کے ساتھ مال تجارت لے جانے کے لئے تاجروں کو مجبوراً راستہ بتانے والے رہنما رکھنے پڑے۔ عرب کے بدوؤں نے تاجروں کی نوکریاں اختیار کر لیں اور مال تجارت کو ایک سے دوسری جگہ لے جانے کی ڈیوٹی انھیں دی گئی۔ اس کے نتیجے میں جن مقامات پر سامان اتارنا اور لادنا مناسب معلوم ہوا، وہاں راستے میں ایسی جگہیں وجود میں آ گئیں۔ اس معاشرتی تبدیلی سے متاثر ہو کر چند عرب شیوخ نے بھی تجارت کا پیشہ اپنالیا وہ مقامات جو اس کام کے لئے نہایت موزوں تھے، ان میں سے ایک شہر مکہ تھا۔ جو بحیرہ احمر سے ساٹھ کلومیٹر کے فاصلے پر تھا۔

جغرافیائی خصوصیات کے علاوہ مکہ کی مذہبی حیثیت بھی تھی۔ خانہ کعبہ میں ہر سال ایک مرتبہ زائرین کا اجتماع ہوتا تھا۔ یہ دو چیزیں صحرائیوں کے اس شہر کی طرف آنے کا باعث بنیں اس لحاظ سے ہم دیکھتے ہیں کہ ظہور اسلام سے کئی سال پہلے مکہ کی آبادی شمال کے عربوں پر مشتمل تھی وہی خود غرض، سرکش غیر مہذب بالخصوص کھیتی باڑی کی باقاعدہ زندگی سے بیزار لوگ مکہ میں رہائش پذیر تھے دونوں شمالی اور جنوبی علاقوں کے عرب خود کو حضرت ابراہیمؑ کے فرزند حضرت اسماعیلؑ کی اولاد سمجھتے تھے اور طرفین کے پاس موجود اپنے اپنے شجرہ نسب سے معلوم ہوتا ہے کہ یہ دو نسلیں اپنے اپنے جدا جدا مجد ”عدنان“ اور ”قطان“ سے ایک دوسرے سے جدا ہوتی ہیں۔ جب معاشرتی اور معاشی لحاظ سے یہ دو نسلیں ایک دوسرے کے مد مقابل قرار پائیں تو ایک دوسرے کے طرز حیات کی تحقیر کرنے لگیں۔ نسلی اعتبار سے بھی ہر ایک اپنے آپ کو حضرت اسماعیلؑ کا حقیقی وارث سمجھتا تھا۔ اور دوسرے کو غاصب گردانتا تھا۔ اگرچہ ان میں ہر دو گروہ متعدد قبیلوں، خاندانوں اور طائفوں میں تقسیم ہو گئے، لیکن انھوں نے اپنی بنیاد کو کبھی بھی فراموش نہیں کیا تھا۔

کبھی کبھار خود قحطانی یا عدنانی قبائل کی آپس میں لڑائیاں اور جنگیں ہوتی تھیں۔ وہ ایک دوسرے پر حملے کرتے تھے۔ لیکن جونہی کوئی غیر قحطانی یا غیر عدنانی ان پر حملہ کر دیتا، وہ چھوٹے قبائل اپنی دشمنیاں فراموش کر دیتے اور حملہ آور دشمن کے خلاف متحد ہو جاتے تھے۔

مثلاً ممکن تھا کہ ہمدان اور قضاعہ کئی برسوں سے آپس میں نبرد آزما ہوں، لیکن اچانک قبیلہ ربیعہ ان دو میں سے کسی ایک پر حملہ کر دے تو یہ دونوں آپس کی برسوں سے جاری جنگ ترک کر دیں گے اور ایک دوسرے کے شانہ بشانہ ربیعہ سے جنگ کریں گے۔ عربوں میں ضرب المثل ہے: ”میں اپنے بھائی اور چچا زاد بھائی کے خلاف برسرِ پیکار ہوں، میں اور چچا زاد بھائی غیروں سے برسرِ پیکار ہیں۔“ ۲

جیسا کہ بیان کیا جا چکا ہے کہ عدنانی یا شمالی علاقوں کے عرب اپنی زندگی کی ضروریات پوری کرنے کے لئے ہمیشہ سفر اور حرکت میں رہتے تھے ایسی گردش میں مصروف زندگی کیلئے لڑائی، جھگڑا، لوٹ مار اور قتل و غارت ناگزیر چیزیں تھیں۔ ہم نے کہا ہے کہ صحرا اپنے فرزند کو دوسبق سکھاتا ہے: اولاً جو مقابلے پر آئے اس سے جنگ کرو۔ ثانیاً اپنے رشتہ داروں، عزیز و اقارب اور پناہ حاصل کرنے والوں کا دفاع کرو۔ اسی عادت اور خصلت کو تعصب یا عصبيت سے تعبیر کیا گیا ہے۔ قرآن حکیم نے اسے ”حمیت جاہلی“ سے یاد کیا ہے۔ مثلاً: ﴿فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ﴾ ۳ یعنی اپنے دلوں میں تعصب رکھا تعصب بھی جاہلیت کا۔

اس ماحول میں پرورش کے نتیجے میں صحرائین خود کو ہر قسم کی پابندیوں سے آزاد سمجھتا ہے۔ شہری اور دیہاتی زندگی کا مذاق اڑاتا ہے، محنت اور کام جسے شہری اور دیہاتی لوگ اپنا شعار سمجھتے ہیں وہ اسے ذلت اور پستی گردانتا ہے۔ پانچویں صدی عیسوی کے آغاز میں شہر مکہ کی اہمیت کے پیش نظر جو لوگ وہاں آکر آباد ہو گئے تھے، وہ اسی قبیل کے لوگ تھے قصی بن کلاب نے شہر مکہ کی سرداری جنوبی مہاجرین (خزاعہ) سے چھین لی اور اپنے قبیلے (قریش) کو شہر لے آیا۔ یہ قبیلہ مکہ

سے باہر بیابانوں اور دروں میں رہتا تھا۔ اس طرح مکہ شہر کا انتظام عدنانیوں (شمالی علاقوں کے عربوں) کے ہاتھوں میں آ گیا۔ انھوں نے تجارت کو اپنا پیشہ بنالیا اور تجارتی قافلوں کی پاسبانی کی ذمہ داری انجام دینے لگے۔ اس کے باوجود انھوں نے اپنی پرانی خصلت نہ چھوڑی خصوصاً قحطانی یعنی جنوبی علاقوں کے عربوں سے رقابت بلکہ ان سے دشمنی کو اسی شد و مد سے باقی رکھا۔ پس قدرتی طور پر اہل مکہ اور اہل مدینہ کے درمیان خوشگوار تعلقات نہیں ہونے چاہئیں تھے۔

جیسا کہ آپ جانتے ہیں کہ اسلام کی دعوت کا آغاز پہلے مکہ میں ہوا۔ مکہ وہ شہر تھا، جس کا کنٹرول اور انتظام عدنانی سرداروں اور شیوخ کے ہاتھوں میں تھا۔ رسول اکرمؐ نے تیرہ سال تک ان لوگوں کو خدا پرستی کی دعوت دی، لیکن جو افراد آپؐ پر ایمان لائے وہ زیادہ تر مظلوم، محروم، غریب یا نچلے طبقوں سے تعلق رکھنے والے تھے۔ مالدار، دولتمند، رئیس، طبقے اور سرداروں میں سے چند کے سوا کوئی ایمان نہ لایا۔ بلکہ جہاں تک ان سے بن پڑا انھوں نے آپؐ اور آپؐ کے پیروکاروں کو طرح طرح کی تکلیفیں پہنچائیں۔ اس کے برعکس اسلام کا پیغام جو نبیؐ یثرب پہنچا تو اس شہر کے لوگ رسول خداؐ سے عہد و پیمان باندھنے لگے۔ انھوں نے آپؐ کو اپنے شہر آنے کی دعوت دی اس تاریخ کے بعد اس شہر کے لوگوں کو انصار کے لقب سے یاد کیا جانے لگا۔ اس شہر کو بعد میں مدینۃ الرسولؐ (رسول کا شہر) کہا جانے لگا۔ جو بعد میں مخفف ہو کر مدینہ رہ گیا وہ لوگ جو مکہ میں مسلمان ہوئے اور یثرب آئے وہ مہاجرین کہلائے۔

البتہ ہمیں فراموش نہیں کرنا چاہئے کہ مہاجرین کی اکثریت عدنانی تھی یا عدنانیوں کی حمایت میں تھی۔

جب مہاجرین یثرب میں رہائش پذیر ہو گئے تو رسول اللہؐ نے ہجرت کے ابتدائی مہینوں میں ان کے اور انصار کے درمیان اخوت و برادری کا رشتہ قائم کر دیا۔ اس طرح قحطانی اور عدنانی اسلامی بھائی بن گئے۔ اس پیمان اخوت کے نتیجے میں جو الفت ان کے درمیان پیدا ہوئی۔ اس

نے ان دونوں کے درمیان ظاہری طور پر کینہ و عداوت کو ختم کر دیا۔ ہم قرآن مجید میں پڑھتے ہیں:

﴿وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾ ۴۷
تم لوگ خود پر اللہ کی نعمت کو یاد کرو کہ جب تم (ایک دوسرے کے) دشمن تھے تو اللہ نے تمہارے دلوں پر الفت پیدا کر دی اور تم اس کی نعمت کے زیر اثر بھائی بھائی بن گئے۔

لیکن حقیقت میں کیا یہ ممکن تھا کہ وہ عداوت اور دشمنی جو صدیوں سے نسل در نسل چلی آرہی تھی، دس سال کے مختصر عرصے میں بالکل ہی ختم ہو جائے؟ اگر چند افراد خود کو مکمل طور پر اسلامی سانچے میں ڈھال لیں اور دور جاہلیت کی خصلت کو کلی طور پر جڑ سے اکھاڑ دیں تو کیا یہ امر سب کے لئے ممکن ہے، کہ وہ بھی اسی طرح کے مسلمان بن جائیں؟ نہایت افسوس سے کہنا پڑتا ہے کہ اس کا جواب نفی میں ہے۔ تاریخ اسلام کے دقیق مطالعے سے معلوم ہوتا ہے کہ پیغمبر اکرمؐ کی زندگی میں باوجود اس کے کہ یہ دونوں گروہ براہ راست آپؐ کے زیر تربیت تھے اور آپؐ کی وعظ و نصیحت سنتے تھے۔ پھر بھی جب کبھی انھیں موقع ملتا وہ اپنے آباؤ اجداد پر فخر و مباہات اور مخالف حریف کی مذمت کرنے سے گریز نہیں کرتے تھے۔

کبھی کبھار تو ایسا بھی ہوتا تھا کہ دو مختلف عدنانی قبیلوں کے افراد یا دو مختلف قحطانی قبائل کے افراد آپس میں بحث و مباحثہ میں اسلام سے پہلے کی سنت پر عمل پیرا ہو کر ایک دوسرے کے نسب کی تحقیر و تذلیل کرتے تھے۔

لکھا ہے کہ ایک دن مغیرہ بن شعبہ اور عمرو بن عاص کے درمیان تکرار ہو گئی۔ مغیرہ نے عمرو کو گالی دی۔ عمرو نے کہا ھصیص کہاں ہے؟ (اپنے بزرگ کا نام لیا) اس کے بیٹے عبد اللہ نے کہا: ﴿إِنَّا لِلَّهِ وَإِنَّا إِلَيْهِ رَاجِعُونَ﴾ بابا جان، جاہلیت کی طرف چل پڑے ہیں۔ کہتے ہیں

کہ اس نے اپنے اس عمل کی وجہ سے تیس غلام آزاد کئے۔ ۵ فتح مکہ کے دن قبیلہ خزرج کے سردار سعد بن عبادہ لوگوں کے آگے چل رہے تھے۔ جب شہر میں داخل ہوئے تو انھوں نے با آواز بلند یہ نعرہ لگایا کہ آج خون بہایا جائے گا اور عزتیں پامال ہوں گی۔ انھوں نے اپنے طور پر یہ گمان کیا کہ آج عدنانیوں کی حکومت کے خاتمے کا اعلان کریں اور انصار یعنی قبیلہ قحطانی کی عظمت کی ان پر دھونس جمائیں اور کئی برسوں کی دشمنی کا انتقام ان سے لیں رسول اکرمؐ اس فخر و مباہات کو برداشت نہ کر سکے آپؐ نے علیؑ سے فرمایا: جائیں اور سعد سے پرچم لے لیں اور انھیں ایسی غلط باتیں کرنے سے باز رکھیں، آج مرحمت (و معافی) کا دن ہے۔

اگر جنگ حنین کے بعد جو پیغمبر اکرمؐ کی زندگی میں جزیرۃ العرب کے اندر آخری لڑائی تھی، چند سال مزید رسول اللہؐ کا سایہ ان لوگوں پر قائم رہتا، اسلام قبول کرنے والے سب لوگ ان کی تربیت کی برکت سے کم و بیش بہرہ مند ہو جاتے، موجودہ نسل ان تعلیمات کو آئندہ نسل تک منتقل کر دیتی تو یقینی طور پر اسلامی تعلیمات دینی اخوت و برادری اور عدالت اجتماعی کے زیر سایہ باہمی چلچلش، کینہ و عداوت اور قومی و نسلی عصبیت بالکل ختم ہو جاتی۔ ہر دو گروہ یہ باور کر لیتے کہ ہمیں وحدت کلمہ (توحید) کی پیشرفت کے لئے اکٹھے کوشش کرنی چاہئے۔ لیکن افسوس کہ جب مختلف اور پراگندہ قبائل اسلام کی طرف متوجہ ہوئے اور انھوں نے یہ سمجھا کہ قبائل کی سرداری اور حکومت کا دور گزر گیا ہے، وہ ایک دوسرے سے لڑائی جھگڑے ختم کر دیں اور خدا کے نام پر مدینہ میں قائم ہونے والی حکومت کی اطاعت کریں تو رسول خداؐ اپنے خالق حقیقی سے جا ملے۔ ہم جانتے ہیں کہ حکومت اسلامی دین کی بنیاد پر معرض وجود میں آئی۔ حکومت کے سربراہ کا لوگوں نے انتخاب نہیں کیا تھا، بلکہ اللہ نے انھیں پیغمبرؐ بنا کر بھیجا تھا۔ جو کچھ آپؐ نے کہا، وہ وحی آسمانی اور کلام الہی تھا۔ (سوائے ان مواقع کے جہاں اصحاب سے آپؐ نے مشورہ کیا اور ان کی رائے قبول کی) رسول اکرمؐ کی وفات کے بعد دور نبوت کا خاتمہ ہو گیا۔ اگر مسلمانوں کی

سربراہی اور حکومت کسی خاص نسل و نژاد کے ہاتھوں میں نہ دی جاتی، اگر برتری اور فضیلت کا معیار صرف قریشی ہونے کو نہ بنایا جاتا اور اگر رسول اللہ کی وصیت کو پس پشت نہ ڈالا جاتا تو یہ بات اطمینان اور یقین کے ساتھ کہی جاسکتی ہے کہ انصار کو برتری جتانے کا موقع نہ ملتا اور آخر کار وہ صلح کرنے پر آمادہ نہ ہوتے اور یہ نہ کہتے کہ ایک امیر ہم میں سے اور ایک امیر عدنانیوں میں سے۔

جیسا کہ ہم جانتے ہیں کہ یہاں پر دین کا عنصر (رسول خدا سے منقول حدیث) تھا، جس نے انصار کو خاموش کرا دیا اور وہ اپنے دعویٰ سے دستبردار ہو گئے اور وہ یہ کہ حضرت ابوبکر نے کہا کہ میں نے رسول اکرم سے سنا ہے کہ سربراہ اور حکمران، قبیلہ قریش سے ہو۔

بہر حال یہ سب سے پہلا امتیاز تھا جو رسول خدا کی رحلت کے بعد شمالی عربوں کو حاصل ہوا۔ حجۃ الوداع کے موقع پر حضور اکرم کے مختصر خطبے سے قریش کے تمام امتیاز اور برتری ختم ہو گئی تھی۔ وہ دوسرے قبائل کے ساتھ ایک ہی صف میں آ گئے تھے۔ اب انھیں اپنے پاؤں مضبوط کرنے کا موقع مل گیا انھوں نے انصار یعنی قحطانیوں کو اپنا دست نگر بنالیا۔ ان سب باتوں کے باوجود حضرت ابوبکر کی خلافت کے دوران چونکہ مسلمان ایک طرف مرتدوں کی سرکوبی میں مشغول تھے۔ اور دوسری طرف نئی حکومت ابھی پوری طرح سنبھل نہیں پائی تھی اور پوری طرح ہرجا مان نہیں ہوئی تھی یا کم از کم حکومتی عہدے اور منصب کسی امتیاز اور آمدنی کا باعث نہیں بنے تھے، ان دو گروہوں کے درمیان کشمکش واضح طور پر نظر نہیں آتی۔

حضرت عمر کی خلافت کے زمانے میں ان کے اہلکار بڑے بڑے شہروں کے حکمران بن بیٹھے۔ جنگی غنائم اور ایران و روم کے جزیہ اور خراج کی وجہ سے حکومتی خزانے (بیت المال) کے اموال اور مال و دولت میں بہت زیادہ اضافہ ہو گیا۔ خلیفہ کی سخت پالیسی کی وجہ سے ممکن حد تک ان دو گروہوں کے درمیان توازن قائم رہا۔ خلیفہ نے اگر ایک شہر کی حکومت عدنانیوں کے سپرد

کی تو دوسرے شہر کا گورنر قحطانی کو بنایا۔ سقیفہ کے واقعہ کو ابھی چوتھائی صدی بھی نہیں گزری تھی کہ نہ صرف قریش اور عدنانی بڑے بڑے عہدوں اور وزارتوں پر قابض ہو گئے۔ بلکہ بیت المال کی آمدنی کے سیلاب نے ان کے گھروں کا رخ کر لیا۔ ان کے گھر سکوں کی جھنکار سے گونجنے لگے۔ مروان بن حکم، معاویہ بن ابی سفیان، طلحہ بن عبید اللہ، زبیر بن عوام، عبدالرحمن بن عوف اور یعلیٰ بن امیہ میں سے ہر ایک نے اس دور میں لاکھوں درہم و دینار جمع کر لیے تھے۔ قریش اور فرزندان امیہ نے صرف اسی پر اکتفا نہیں کیا، بلکہ انھوں نے حتیٰ المقدور یہ کوشش کی کہ جنوبی عربوں کو بڑے بڑے عہدوں اور کام پر نہ رہنے دیا جائے۔

تاریخ میں آیا ہے کہ بنی جفہ کا ایک شخص عثمان کے پاس آیا اور کہا: تمہارے خاندان میں کوئی بچہ نہیں ہے کہ اسے آپ حکمران بنائیں یہ بوڑھا (ابوموسیٰ) کب تک بصرے پر حکومت کرتا رہے گا۔ یہ اس وقت کی بات ہے جب شام میں معاویہ، کوفہ میں ولید بن عقبہ بن ابی معیط اور مصر میں عمرو بن العاص حکمران تھے۔ جیسا کہ ہم جانتے ہیں کہ یہ تینوں مضری بالفاظ دیگر عرب عدنانی یا شمالی تھے۔ صرف بصرے کا حکمران (ابوموسیٰ) قحطانیوں میں سے تھا۔ کوئی زیادہ عرصہ نہ گزرا کہ بنی امیہ کا خاندان دوسرے قریشی خاندانوں سے آگے نکل گیا۔ یہ بات بھی ہم اچھی طرح جانتے ہیں کہ اس خاندان نے کبھی بھی دل سے اسلام قبول نہیں کیا، بلکہ انھوں نے اسلام کو اس دن قبول کیا جب اس کے سوا ان کے پاس کوئی چارہ کار نہ تھا۔

ایک خاندان میں حکومت کے منحصر ہونے کے نتیجے میں خوابیدہ کینے اور عداوتیں بیدار ہو گئیں۔ ابتداء میں شورش کا آغاز سرحدوں سے ہوا۔ پھر شہروں میں بھی صورتحال کشیدہ ہو گئی۔ آخر کار اس نے مرکز خلافت کو بھی اپنی لپیٹ میں لے لیا اس کا انجام یہ ہوا کہ اس کشمکش میں خلیفہ کی جان چلی گئی۔

اس دور کے اشعار ہمارے پاس موجود ہیں، جو بنی امیہ کی اندرونی کیفیت کی نشاندہی

کرتے اور یہ بتاتے ہیں کہ شاعر کے پیش نظر اگر کوئی چیز نہیں ہے تو وہ دین اسلام اور عدالت اجتماعی ہے۔ جس چیز کی طرف اس کی شدید توجہ ہے وہ خاندانی افتخارات، اور دوسرے قبائل پر اپنے قبیلے کی برتری اور فضیلت ہے۔

جس دن حضرت عثمان کو قتل کیا گیا، ماں کی طرف سے ان کے بھائی ولید بن عقبہ نے ان کے سوگ اور غم میں بنی ہاشم سے مخاطب ہو کر یوں کہا:

بَنِي هَاشِمٍ رَايَهُ فَمَا كَانَ بَيْنَنَا
وَسَيْفِ ابْنِ اَرْوَى ۹ عِنْدَكُمْ وَخِزَانُهُ
بَنِي هَاشِمٍ رُدُّوا سِلَاحَ ابْنِ اُخْتِكُمْ
وَلَا تَنْهَبُوهُ لَا تَحِلُّ مَنَايِبُهُ
بَنِي هَاشِمٍ كَيْفَ الْهُودَةَ بَيْنَنَا
وَعِنْدَ عَلِيٍّ دِرْعُهُ وَنَجَائِبُهُ
لَعَمْرُكَ لَا اُنْسَى ابْنَ اَرْوَى وَقَتْلَهُ
وَهَلْ يُنْسِيَنَّ الْمَاءُ مَا عَاشَ شَارِبُهُ؟

☆ بنی ہاشم! ہم سے اور کیا چاہتے ہو؟ عثمان کی تلوار، مال متاع اور اس کا خزانہ تمہارے پاس ہے۔

☆ اے بنی ہاشم! اپنے بھانجے کا اسلحہ واپس کر دو۔ اسے مال غنیمت نہ سمجھو یہ تمہارے لئے مناسب نہیں ہے۔

☆ بنی ہاشم! ہم کس طرح تمہارے ساتھ نرم سلوک کر سکتے ہیں۔ جبکہ عثمان کی زرہ اور گھوڑا علی کے پاس ہے۔

☆ جس طرح کوئی ساری زندگی پانی پینے کو نہیں بھول سکتا، اس طرح میں عثمان اور اس کے قتل

کو ہرگز نہیں بھلاؤں گا۔

ان اشعار پر خوب غور کریں۔ کہنے والا خلیفہ حضرت عثمان کا بھائی ہے یہ وہ شخص ہے جو خلیفہ کی طرف سے کوفہ کا حکمران تھا۔

جس دن آنحضرتؐ کی آنکھیں بند ہوئیں، اس وقت سے لے کر ان اشعار کے کہنے تک پچیس سال سے زیادہ عرصہ نہیں گزرا تھا۔ ہم دیکھتے ہیں کہ اسلامی اصول کس طرح (مدینہ، دعوت اسلام کی نشر و اشاعت اور تبلیغ کا مرکز) مسلمان کی زبان سے برباد ہو رہے ہیں۔

ان اشعار میں اس بات کی طرف کوئی اشارہ نہیں ہے کہ عثمان کیوں قتل ہوئے، ناحق قتل ہوئے یا صحیح طور پر؟ جس دن انھیں قتل کیا گیا وہ سنت رسولؐ اور سیرتِ تنہیں پر تھے یا اس سے عدول کر چکے تھے؟ ان اشعار میں یہ سوال بھی نہیں کیا گیا کہ حملہ آوروں نے کیوں اور کس لئے خلیفہ پر حملہ کیا اور انھیں قتل کیا؟ صرف اور صرف فرزندانِ امیہ کی فرزندانِ ہاشم کے ساتھ رقابت، عداوت اور بغض و کینہ کا اظہار ہے۔

اگر قتل عثمان میں بالواسطہ یا بلاواسطہ ہاشمیوں کا ہاتھ ہوتا تو پھر بھی ہم کہنے والے کو قصور وار نہ ٹھراتے لیکن وہ کھلم کھلا الزام تراشی کر رہا ہے کہ عثمان کا سبب خزانہ اور ترکہ علیؑ کے گھر ہے اور ہمیں معلوم ہے کہ جب لوگوں نے عثمان کے گھر کا محاصرہ کر لیا تو حضرت علیؑ نے ان کی حمایت کی اور اگر عثمان کے رشتہ داروں کے بقول علیؑ نے عثمان کی مدد نہیں کی تو کم از کم ان کے خلاف جنگ تو نہیں لڑے، ان کے مخالفین کی بھی مدد نہیں کی اور عثمان کے ترکے اور خزانے کو بھی نہیں لوٹا۔

پس بنی ہاشم سے پیزاری اور مخالفت کی وجہ اس کے علاوہ اور کیا ہو سکتی ہے کہ پیغمبر اکرمؐ ان میں سے مبعوث ہوئے؟ حضرت عثمان کے قتل کے بعد چونکہ مسلمانوں نے خاندان بنی ہاشم سے خلیفہ بنالیا تھا۔ یہ انتخاب ان کے لئے ناقابلِ برداشت تھا کیا اس کے علاوہ کوئی اور وجہ تھی؟

اس بارے میں کیا ہم اس کے علاوہ کوئی اور تاویل کر سکتے ہیں کہ بعض قبائل کے افراد اور سرداروں نے دوسرے قبائل سے بغض و کینہ اور دشمنی و عداوت کو فراموش نہیں کیا تھا؟ بلکہ اسلام لانے کے بعد وقتی طور پر اس سے چشم پوشی کر لی۔ چونکہ وہ نئی سرگرمیوں میں مشغول ہو گئے تھے اور جو نبی انھیں موقع ملا وہ اپنی پرانی عادتوں کی طرف پلٹ گئے۔ یہ وہی امر تھا جس کے خطرات سے قرآن مجید انھیں خبردار کر رہا تھا:

﴿وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۚ أَفَأَنْتُمْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ۚ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا ۚ وَسَيَجْزِي اللَّهُ الشَّاكِرِينَ﴾ ۱۰
اور محمد تو صرف رسول ہیں۔ ان سے پہلے دوسرے بہت سے پیغمبر گزر چکے ہیں۔ پھر کیا اگر (محمدؐ) اپنی موت مرجائیں یا مار ڈالے جائیں تو کیا تم الٹے پاؤں (اپنے کفر کی طرف) پلٹ جاؤ گے اور جو الٹے پاؤں پھرے گا (سمجھ لو کہ) ہرگز خدا کا کچھ نہ بگاڑے گا اور عنقریب خدا شکر کرنے والوں کو اچھا بدلہ دے گا۔

حضرت عثمان کی خلافت کا آخری دور تھا کہ دوبارہ عدنانی اور قحطانی صفیں نئے سرے سے ایک دوسرے سے علیحدہ ہو گئیں۔ جس طرح قحطانی حضور اکرمؐ کو عدنانی شہر سے اپنے شہر لے گئے اسی طرح انھوں نے آپؐ کے بچا زاد بھائی کو مدینہ سے کوفہ دعوت دی یا دوسرے الفاظ میں ہم یہ کہیں کہ ان دنوں علیؑ علیحدگی پسندوں کی دعوت پر حجاز سے عراق آ گئے۔ انھوں نے حضرت علیؑ سے مدد و نصرت کا وعدہ کیا اور ان کا ساتھ دیا۔ اس کے برعکس مضر یا عدنانی بصرہ میں اکٹھے ہوئے اور علیؑ اور ان کے لشکر سے جنگ کی۔

حضرت عثمان کے دور خلافت کے آخری پانچ سالہ اور معاویہ، اس کے بیٹے یزید اور یزید کے بیٹے کی حکومتوں کے بیس سالہ دور میں مضر یوں سے جہاں تک ہوسکا یمنیوں سے سخت رویہ

رکھا۔ یمنیوں نے بھی جب یہ دیکھا کہ اسلامی دور حکومت اختتام پذیر ہو گیا ہے اور دوبارہ نسلی اور قومی برتری کا دور شروع ہو گیا ہے تو انھوں نے ایسے گروہ کا دامن تھام لیا جو لوگوں کو حکم قرآن اور عدالت کی طرف بلاتا تھا۔ اسی لئے ہم دیکھتے ہیں کہ جنگ صفین میں انصار معاویہ اور شامیوں کو یہ کہتے تھے:

کل تنزیل قرآن کے حکم پر تمہارے ساتھ ہم نے جنگ کی اور آج تاویل قرآن کی خاطر تمہارے ساتھ نبرد آزما ہیں۔

یہ وہی لوگ تھے جنہوں نے علیؑ کی شہادت کے بعد ان کے بیٹے حسنؑ سے کہا تھا کہ اپنا ہاتھ آگے کریں، تاکہ ہم کتاب الہی، سنت رسولؐ اور بدعت گزاروں سے جنگ کی خاطر آپؐ کی بیعت کریں۔ اچھا کہ انھوں نے حضرت علیؑ کے دوسرے بیٹے کو لکھا تھا کہ تیرا دشمن بیت المال، دولت مندوں اور بد معاش افراد کے درمیان تقسیم کرتا ہے۔ ۱۲

سنہ ۶۱ ہجری میں جب عراقیوں نے انتہائی بزدلانہ طریقے سے حسینؑ کو ان کے دیرینہ دشمن کے حوالے کر دیا، اس کے بعد ظاہری طور پر ایک بار مضر یوں کی خواہشات پوری ہو گئیں اور وہ اپنے ہدف میں کامیاب ہو گئے۔ لیکن ابھی اس سانحہ کو چار سال بھی نہ گزرے تھے کہ مروج راجھٹ میں یمنیوں کے ساتھ ان کا مقابلہ ہو گیا۔ اس لڑائی میں مضر ی (قیسی) ابن زبیر کی حکومت کے طرفدار تھے اور یمنی (جنہیں اس وقت کلبی کہا جاتا تھا) بنی امیہ کی حکومت کے حق میں تھے۔ آخر کار کلبیوں نے قیسیوں پر یمنیوں نے مضر یوں پر فتح پائی اور مروان بن حکم خلیفہ بن گیا۔

عربی میں ایک ضرب المثل ہے: اَذَلُّ مِنْ قَيْسِي بِحِمَصِ حِمَص (شام کا ایک شہر) میں قیسی سے زیادہ ذلیل۔ قوی احتمال یہ ہے کہ یہ مثال اس دور کی ایجاد ہے جب کلبیوں نے سر اٹھایا۔ اس تاریخ کے بعد دو قبیلوں کے درمیان جنگ وجدال سے دین کا رنگ مکمل طور

پراتر گیا اور یہ جنگ شمال اور جنوب کے دو بڑے عرب گروہوں کے درمیان ذاتی بغض و عناد کی مکمل تصویر بن گئی۔

ان دونوں گروہوں نے جو جنگی اشعار کہے ہیں ان سے دین و شریعت کی ذرا سی بھی بو نہیں آتی۔ جو کچھ ہے وہ آباؤ اجداد پر فخر و مباہات اور اپنے قوم و قبیلے کی امتیازی خصوصیات کا بیان ہے۔ حیران کن بات تو یہ ہے کہ اس جنگ میں جسے زیادہ صدمہ پہنچا وہ ابن زبیر (خاندان ابوسفیان کا کٹر مخالف) کی خلافت کا حامی ضحاک بن قیس ہے، جس نے معاویہ کے پورے دور حکومت میں دل و جان سے اس کی خدمت کی۔ اسی شخص نے یزید کی خلافت کے لئے بلائے گئے جلسے میں اس بات کی پوری پوری نگرانی کی کہ کوئی بھی معاویہ کے خلاف رائے نہ دے اور معاویہ کی مرضی کے خلاف کوئی بات نہ کہے۔

اسی شخص نے یزید کو حواریں کے ذریعے دمشق بلوایا اور سے تخت حکومت پر بٹھایا۔ لیکن یزید کے مرنے کے بعد اسکے ننھالی رشتہ دار، جو قبیلہ کلبی (جنوبی) سے تھے، یزید کے بیٹے خالد کی خلافت کی حمایت کرنے لگے ان کا رویہ ضحاک (جو قبیلہ مضر سے تھا) پر سخت ناگوار گزرا۔ اس نے ان کی ضد میں آکر یہ فیصلہ کیا کہ ایک مضر (عبداللہ بن زبیر) کو تخت پر بٹھایا جائے۔

تاریخ اسلام پر نگاہ ڈالنے سے پتہ چلتا ہے کہ اس تاریخ کے بعد صدیوں تک جہاں بھی شورش پیدا ہوئی اس کا سبب مذکورہ دو گروہ تھے یا کسی نہ کسی طرح ان کا شورش میں ہاتھ تھا۔ مروان بن حکم سے لے کر مروان ثانی کے دور حکومت تک ہر خلیفہ یا حکمران نے اپنی مصلحت کے پیش نظر مضر یوں کی طرفداری کی یا یمنیوں کی حمایت کی۔ البتہ ان میں سے اکثر نے مضر یوں کی حمایت کی۔ اس واقعہ کو ملاحظہ کریں جو ایک تاریخی حقیقت سے زیادہ لطیفہ لگتا ہے۔ زیاد بن عبید حارثی کہتا ہے:

میں مروان بن محمد کے دور خلافت میں چند آدمیوں کے ساتھ اس سے ملاقات کرنے گیا

۔ پہلے ہمیں مروانی پولیس کے سربراہ ابن ہبیرہ کے پاس لے جایا گیا۔ اس نے ایک ایک مہمان کا حال پوچھا۔ ہر ایک نے مروان اور ابن ہبیرہ کی تعریفوں کے پل باندھ دیئے۔ اس کے بعد ابن ہبیرہ نے ان کے نسب کے بارے میں پوچھا۔ میں ایک طرف ہو گیا کیونکہ میں جانتا تھا کہ اس بات چیت کا انجام بخیر نہیں ہوگا۔ میں دل ہی دل میں پرامید تھا کہ سب مہمان اپنی چرب زبانی اور طویل باتوں سے اسے تھکا دیں گے اور مسئلہ ختم ہو جائے گا اور میری نوبت ہی نہیں آئے گی، لیکن ایسا نہ ہوا۔ سب سے اس نے پوچھ لیا اب میرے سوا کوئی باقی نہیں بچا تھا۔ اس کے بعد اس نے مجھے اپنے پاس بلا یا اور پوچھا:

تمہارا تعلق کس قوم سے ہے؟

یعنی قوم سے۔

کس قبیلے سے؟ مذحج سے۔

اپنی بات کو مختصر کر۔

بنی حارث بن کعب سے۔

حارثی بھائی! لوگ کہتے ہیں یمنیوں کا باپ بندر تھا،

تمہارا کیا خیال ہے؟

اس کا پتہ چلانا مشکل کام نہیں۔

ابن ہبیرہ سیدھا ہو کر بیٹھ گیا اور کہنے لگا: تیرے پاس کیا دلیل ہے؟

میں نے جواب دیا: تم بندر کی کنیت کو دیکھو، اگر انھیں ابو الیمین کہا جاتا ہے تو یمنیوں کا باپ

بندر ہے، لیکن اگر اس کی کنیت ابو قیس ہے تو پھر بندر دوسروں کا باپ ہے۔

ابن ہبیرہ اپنی باتوں پر شرمندہ ہو گیا۔^{۱۳}

ان دو گروہوں کا نام پہلے قحطانی اور عدنانی تھا لیکن بعد میں آپس کی پوری جنگی تاریخ میں

ان کے نام مختلف رہے ہیں جیسے: یمنی اور قیسی، مضری اور یمنی، قیسی اور کلبی، ازدی اور تیمی۔ ان کا میدان جنگ خراسان سے لے کر خوزستان اور سیستان، یہاں سے لے کر مغربی ایران تک، عراق سے شام تک، حجاز سے مصر تک تمام افریقہ سیسیل اور رودس جزیروں سے لے کر جنوبی ہسپانیہ تک کا علاقہ تھا۔

اس وسیع و عریض سرزمین پر جہاں بھی دوفریقوں کے درمیان جنگ ہوئی، اس میں جنوبی اور شمالی عربوں کے اثرات دیکھے جاسکتے ہیں۔

چالیس ہجری سے جب معاویہ نے اپنے آپ کو مسلمانوں کا خلیفہ کہلوانا شروع کیا۔ ۱۳۲ ہجری تک صرف عبدالملک بن مروان کے دور حکومت کو نسبتاً امن و سکون کا دور کہا جاسکتا ہے۔ وہ بھی اس لحاظ سے نہیں کہ اس وسیع و عریض مملکت اسلامی میں عدل و انصاف کا راج تھا، بلکہ اس لحاظ سے کہ حجاج بن یوسف جیسے حاکموں نے جبر و استبداد سے لوگوں کی سانسوں کو ان کے سینوں میں محبوس کر دیا تھا۔ جو بھی ابوسفیان کے سپوتوں یا ان کے گماشتوں کے خلاف کوئی بات کرتا اس کا سراڑ ادا دیا جاتا۔ یا زندان میں ڈال دیا جاتا۔ مروانیوں کے دور حکمرانی کے آخری نصف حصے میں بالبصیرت اور دور اندیش افراد نے دین میں یکے بعد دیگرے وجود میں آنے والی بدعتوں کا اصلی اور بنیادی سبب جان لیا اور وہ اس بات کی تہہ تک پہنچ گئے۔ رسول خدا کی رحلت کے بعد جب یہ کہا گیا کہ نبوت اور خلافت ایک خاندان میں جمع نہیں ہونی چاہئیں تو وہ اس سے بے خبر تھے کہ خلافت و حکومت قبیلہ تیمم وعدی سے نکل کر ابوسفیان اور مروان کے خاندان میں منتقل ہو جائے گی اور اسلام کے بدترین دشمن اسلامی حکومت پر قابض ہو جائیں گے۔ عبدالملک کے دور حکومت کے اواخر میں آہستہ آہستہ یہ سوچ اور فکر زور پکڑنے لگی کہ اگر ابتدائی ایام میں حق کو صاحبان حق سے غصب نہ کیا جاتا تو امویوں کو یوں ان گستاخیوں کا موقع ہرگز نہ ملتا اور مسلمانوں کی حالت زار یہاں تک نہ پہنچتی۔ یہی وہ زمانہ ہے جس کی پیش گوئی

فاطمہ زہراؑ نے کی تھی کہ رسول اکرمؐ کی رحلت کے بعد مسند اقتدار اگر عادل شخص کے سپرد کی جاتی وہ سب کو عدل انصاف کے چشمے سے سیراب کرتا۔

ہم دیکھتے ہیں کہ اس دور میں مظلوم عوام نے دوبارہ علویوں کا دامن پکڑا اور ان کا ساتھ دیا۔ اگرچہ ان کے قیام کے یکے بعد دیگرے وہ سرکوب کر دیئے گئے۔ لیکن آخر کار سنت پیغمبرؐ کے عقیدت مند اور پیروکار اس نتیجے پر پہنچے کہ ان سب مشکلات، پریشانیوں اور مصیبتوں کا حل یہ ہے کہ حکومت بنی امیہ کے خاندان سے بنی ہاشم کے خاندان میں منتقل ہو اور ابوسفیان کے پوتوں کے بجائے علیؑ کے پوتے برسر اقتدار آئیں۔

ابھی پہلی صدی ہجری اختتام پذیر نہیں ہوئی تھی کہ پہلے دور دراز (مشرقی ایران) کے علاقوں میں پھر مرکزی ایران اور آخر میں کوفہ و بصرہ میں خاندان پیغمبرؐ اور فرزند ان فاطمہؑ بنت رسولؐ کی حمایت کے نام پر مزاحمتی گروہ تشکیل دیئے گئے۔ حکومت سے ناراض افراد بھی ان مزاحمتی دستوں سے منسلک ہو گئے۔ پھر آہستہ آہستہ مفاد پرست اور اقتدار کے لالچی افراد میں ان دستوں میں شامل ہو گئے۔ یہ وہ افراد تھے جو ہدف تک پہنچنے کے لئے ہرزہ لے لے اور وسیلے کو جائز سمجھتے تھے۔ ان کا نعرہ یہ تھا کہ اموی حکومت کو سرنگوں کیا جائے اور اس کی جگہ پر آل علیؑ کو بٹھایا جائے۔ جنہوں نے اس قتل و غارت، اذیت و آزار، قید و بند کی صعوبتوں پر سیاست کی اور فائدہ اٹھایا وہ نہ تو فرزند ان فاطمہؑ تھے اور نہ اولاد علیؑ۔ ان حالات میں ایک موقع پرست، چالاک و عیار اور سازشیں تیار کرنے والا ماہر شخص میدان سیاست میں وارد ہوا اور الرضا من آل محمدؑ کی الرضا من آل عباس کی مسند خلافت پر براجمان ہو گیا۔ جس دن ابو العباس سفاح نے حیرہ میں ایک جلسہ کیا، جس میں پہلے سے طے شدہ پروگرام کے تحت شعراء نے آل ہاشم اور عباسی خاندان پر بنی امیہ کے مظالم کو گنوا یا اس کے بعد خراسان کے سپاہی ”کافر کو بوں“ ۱۵ کے ساتھ امویوں کے سروں پر ٹوٹ پڑے اور ان کے بھیجے نکال دیئے۔ اس کے بعد امویوں کی

نیم جان لاشوں پر قالین بچھائے گئے اور رسول خدا کا خلیفہ اور اس کے قریبی لوگ دسترخوان لگا کر کھانے میں مشغول ہو گئے۔ قالین کے نیچے سے ان نیم جان لاشوں کے کراہنے اور آہ و فریاد کی آوازیں آتی رہیں۔ خلیفہ کھانے میں مشغول رہا اور اس نے کہا کہ جو لذت آج کھانے میں تھی وہ زندگی بھر کسی کھانے میں نہیں پائی۔ ۱۶ کچھ ہی عرصے بعد اسلامی عدل و انصاف کے پیاسوں نے دیکھا کہ الرضا من آل محمد کے نام پر اقتدار حاصل کرنے والے الرضا من آل ابوسفیان سے کسی طرح کم نہیں ہیں۔ عباسی خاندان نے سب سے پہلے ان لوگوں کی خبر لی اور ان کا حساب چکایا، جنہوں نے ان کے اقتدار کی راہیں ہموار کی تھیں۔ اس سے فارغ ہونے کے بعد وہ آل علی کے خون کے پیاسے ہو گئے۔

علویوں کو یا تو تہ تیغ کر دیا گیا یا وہ زندانوں اور قید خانوں میں گل سڑ گئے یا پھر بیابانوں، پہاڑوں اور دیہاتوں میں جان کے خوف سے گمنامی کی زندگی گزارنے لگے۔

یہ وہ زمانہ تھا جب رسول اللہ کے طرفداروں اور متوالوں نے اپنی دلی کیفیات اور غم و غصے کی حالت کو قصیدوں اور حکایتوں کے قالب میں بیان کیا۔ انھوں نے نہایت مؤثر اور دل خراش انداز اور مناسب ترین الفاظ میں ان دو چیزوں کو دوسروں تک پہنچایا۔ خفیہ مجالس میں رسول خدا کی بیٹی اور ان کی اولاد پر ڈھائے جانے والے ظلم و ستم پر نوحہ خوانی کا آغاز ہوا۔ اس کے بعد بازاروں میں اور کھلے عام یہ مجالس برپا ہوئیں انھیں برسوں میں ہم ملاحظہ کرتے ہیں کہ آل محمد کی مظلومیت کا راز دختر رسولؐ زہراء اطہرہ ہیں۔

یا قوت نے خال (حسین بن محمد بن جعفر، چوتھی صدی کے مشہور شاعر) سے روایت کی ہے:

میں سنہ ۳۴۶ ہجری میں بچہ تھا۔ میں نے اپنے باپ کے ہمراہ بازار و راقات اور زرگران کے درمیان واقع مسجد میں منعقد ایک نمکین مجلس میں شرکت کی، مسجد لوگوں سے کچھ بھری ہوئی تھی کہ اچانک ایک شخص خاک آلودہ عصا ہاتھ میں، پھٹے پرانے لباس میں اپنی غذا اور پانی

کا کٹورہ ساتھ لئے ظاہر ہوا اس نے بلند آواز کے ساتھ حاضرین کو سلام کیا اور کہا: میں زہراؑ کا بھیجا ہوا ہوں۔ حاضرین نے اسے خوش آمدید کہا اور اسے مجلس میں صدارت والی جگہ پر بٹھا دیا۔ اس کے بعد اس نے پوچھا: کیا آپ نوحہ خواں احمد مزوقؒ کے بارے میں مجھے بتا سکتے ہیں؟ یہیں موجود ہیں (جمع میں سے آواز آئی) میں نے جناب سیدہؑ کو خواب میں دیکھا ہے۔ انھوں نے مجھے حکم دیا ہے، بغداد جاؤ اور احمد سے کہو کہ ناشی کے شعر کے ذریعے میرے بیٹے پر نوحہ سرائی کرے جس میں انھوں نے کہا ہے:

بَنِي أَحْمَدٍ قَلْبِي لَكُمْ يَتَقَطَّعُ بِمِثْلِ مُصَابِي فِيكُمْ لَيْسَ يُسْمَعُ
☆ اے احمدؑ کے فرزند، میرا دل تمہارے لئے خون ہے اور جو مصیبتیں تم پر پڑیں اس جیسی مصیبتیں کبھی سننے میں نہیں آئیں۔

ناشی بھی اس مجلس میں موجود تھا۔ جب اس نے یہ بات سنی تو اس نے اپنا منہ پیٹ لیا۔ احمد مزوقؒ اور دوسروں نے بھی یونہی کیا، ناشی اور اس کے بعد مزوقؒ نے سب سے زیادہ ماتم کیا اس کے بعد انہی اشعار کے ساتھ نماز ظہر تک نوحہ خوانی کی گئی۔ مجلس ختم ہو گئی۔ اس مرد کو کچھ ہدیہ دینے کی بہت کوشش کی گئی لیکن اس نے قبول نہ کیا بلکہ کہا: خدا کی قسم اگر مجھے پوری دنیا بھی دے دو تو پھر بھی نہیں لوں گا۔ کیونکہ جناب سیدہؑ کا پیا مبر ہوں اور اس پیام رسانی کے بدلے کوئی چیز بھی قبول نہیں کروں گا۔ ۱۸

مناسب معلوم ہوتا ہے کہ اس بحث کے آخر میں ایک فصل ان مرثیوں اور قصیدوں کے لئے مخصوص کریں۔ ہم نے عربی شاعروں کے بعض نمونے جو آٹھویں صدی ہجری سے پہلے کہے گئے، دیئے ہیں کیونکہ جیسا کہ ہمیں علم ہے، دسویں صدی ہجری کے بعد شیعہ مذہب پھیل گیا اور عہد صفوی کے اشعار میں (جب شیعہ مذہب کو سرکاری حیثیت حاصل ہو گئی) اہل بیت کی شان میں بکثرت قصیدے دیکھے جاسکتے ہیں۔

حوالہ جات:

- ۱۔ قبل از اسلام کی جنگیں جو زیرہ نمائے عرب میں مختلف قبیلوں کے درمیان پیش آتی تھیں، مختلف ناموں سے موسوم تھیں۔ ملاحظہ فرمائیں: مجمع الامثال میدانی لفظ یوم کے تحت۔
- ۲۔ اَنَا وَأَخِي عَلَى عَمِّي وَأَنَا وَأَبْنُ عَمِّي عَلَى الْغَرِيبِ (تاریخ تمدن اسلامی، جرجی زیدان ج ۴ ص ۱۳)
- ۳۔ الفتح: ۲۶۔ ۴۔ آل عمران: ۱۰۳۔ ۵۔ کنز العمال ج ۱ ص ۳۶۲ طبع دوم
- ۶۔ ابن ہشام ص ۶ ج ۴
- ۷۔ قبل اس کے کہ رسول اکرمؐ مراسم حج کی تعلیم فرمائیں قریش نے اپنے لئے خاص امتیاز رکھ لیے تھے چنانچہ وہ عرفات سے منیٰ کی طرف کوچ کرتے وقت دوسرے حاجیوں سے جدا ہو جاتے تھے وغیرہ (ملاحظہ ہو: در راہ خانہ خدا۔ تالیف مؤلف کتاب ہذا)۔
- ۸۔ انقلاب بزرگ تالیف طلحہ حسنین ترجمہ مؤلف کتاب ہذا ص ۱۲۰
- ۹۔ اروی حضرت عثمان کی والدہ کا نام ہے۔ ۱۰۔ آل عمران: ۱۴۴
- ۱۱۔ تحلیلی از تاریخ اسلام ج ۲ ص ۸۔ ۱۲۔ پس از پنجاہ سال ص ۱۱۴
- ۱۳۔ لہفوات النادرہ ص ۱۳۱۔ ۱۳۲ یاد رہے کہ بندر کی عربی میں کنیت میں سے ایک ”ابوقیس“ ہے۔
- ۱۴۔ محمد بن علی بن عبداللہ بن عباس پہلا عباسی امام شروع میں اپنے داعیوں سے کہتا تھا کہ کسی خاص شخص کا نام خلافت کے لئے نہ لو بلکہ لوگوں کو آل محمد کے رضا ”الرضا من آل محمد“ کی طرف بلاؤ اس نے ان سے کہا ہوا تھا کہ عدنانی عربوں کو نیست و نابود کردو اور قحطانیوں کو اپنے ساتھ رکھو۔
- ۱۵۔ ایک قسم کا گرز جس کا یہ نام رکھا گیا تھا۔
- ۱۶۔ اغانی ج ۴ ص ۳۴۶، ۳۴۷۔ ۱۷۔ ”نقاش“ اور ”نخن آراء“ دونوں معنی ہیں۔

☆☆☆☆☆

شیعہ شعراءِ عرب کے
اشعار سے
انتخاب

ظہور اسلام سے دسیوں سال قبل سرزمین عرب میں ہمدردی اور دشمنی کے جذبات ابھارنے کے لئے عربی اشعار ایک موثر ذریعہ رہے ہیں۔ کتنے ہی قصیدے اور قطعے کہے گئے اور ان کے کہنے اور زبان پر لانے سے ایک شخص یا افراد، لوگوں کے ذہنوں میں بڑے بن جلوہ گر ہوئے یا اپنی قدر و منزلت کھو بیٹھے۔ چنانچہ کئی بار ایسا ہوا کہ ایک اجتماع اور محفل میں کچھ شعر پڑھے گئے اور حاضرین آپس میں الجھ گئے اور ایک دوسرے کی جانوں کے درپے ہو گئے۔

جذبات و احساسات پر اشعار کی تاثیر، صرف عربی اشعار کا ہی خاصہ نہیں ہے۔ البتہ اس میدان میں ان کا استعمال اور اس علاقے کے لوگوں پر اشعار کا اثر دیگر علاقوں کی نسبت زیادہ ہے۔ اسی خصوصیت کی بناء پر دور جاہلیت اور اسلام کے ابتدائی ادوار میں مختلف قبائل، مدح خواں شعراء کو اپنی طرف متوجہ کرنے یا ہجو کو راضی رکھنے کے لئے ایک دوسرے پر سبقت لے جانے کی کوشش کیا کرتے تھے اور نہایت قیمتی انعامات دے کر اپنے لئے فخر و مباہات کا سامان فراہم کرتے یا اپنی عزت و وقار خریدتے۔

جو نہی مدینہ منورہ میں حکومت اسلامی کی بنیاد پڑی، قرآنی احکامات اور فرامین پیغمبرؐ کی رو سے شعراء حضرات کو دوسروں کی عزت و احترام کی حدود سے تجاوز کرنے سے منع کر دیا گیا۔ البتہ بعض اشعار کو دین کی خدمت کے عنوان سے بروئے کار لایا گیا۔ سیرت اور تاریخ کی کتب کا مطالعہ یہ بتاتا ہے کہ غزوہ بدر، احد، خندق اور دوسری بڑی جنگوں میں دونوں طرف کے شعراء نے اپنے گروہ کی کامیابیوں کو بڑھا چڑھا کر دکھانے کوششیں کیں اور نقصانات کو کم سے کم ظاہر کیا گیا۔

رسول خداؐ کے لشکر میں ایسے مجاہد شاعر بھی تھے جو دیگر مجاہدین کے ساتھ دشمنوں پر حملے بھی کرتے تھے۔ انھیں رسول اللہؐ فرماتے:

تمہارے اشعار تیروں کی طرح دشمن پر ضرب کاری لگاتے ہیں۔!

جنگ جمل میں جب علوی اور عثمانی صفوف متخص ہو گئیں اور پھر نئے سرے سے عرب ایک دوسرے کے مد مقابل ہوئے تو خلافت علیؑ کے طرفدار شعراء اور بیعت شکن گروہ کے شعراء قدیمی روایت زندہ کرتے ہوئے ایک دوسرے پر فخر و مباہات کا اظہار کرنے لگے۔ پھر یہ روش اور طرز عمل جنگ صفین اور جنگ نہروان میں پوری قوت کے ساتھ برقرار رہا۔

معاویہ کے بیس سالہ دور حکومت میں شیعہ شدید دباؤ میں رہے اور انھوں نے سخت ترین حالات میں ایام زندگی بسر کئے۔ ان حالات میں علوی شعراء کے لئے اپنے افکار اور تخیلات کو شعری قالب میں ڈھالنے کا موقع نہ تھا۔ لیکن محرم ۶۱ ہجری کے افسوس ناک واقعے، دوسرے مدینہ میں قتل عام اور ابوسفیان کے خاندان اور آل مروان کے ہاتھوں دین اہل بیت رسولؐ کی جو بے حرمتی کی گئی، ان امور نے یزید کی ہلاکت کے بعد آل رسولؐ کے مداح خوانوں میں یہ جرات پیدا کی اور انھوں نے اپنی زبانیں کھولیں۔ مروانی دور حکومت سے اس طرح کے اشعار زبانوں سے جاری ہوئے۔ حضرت علی بن حسین علیہما السلام کی ستائش میں اور ہشام بن عبدالملک کی مذمت میں فرزدق کا میمییہ قصیدہ اور کمیت کا سلسلہ قصائد جو ہاشمیت کے نام سے معروف ہے، اہل بیت کی مدح سرائی یا نوحہ سرائی کا پیش خیمہ ثابت ہوئے۔ ان کے بعد سید اسماعیل حمیری، دعلج خزاعی، منصور نمری، عبدی کوئی اور دسیوں دیگر شعراء نے اس مشعل کو مزید روشن کرنے کی سعی کی۔ آل علیؑ کی مظلومیت اور آل ابوسفیان کے ظلم و ستم کو زیادہ سے زیادہ واضح کرنے کی کوشش کی۔ باوجود اس کے کہ اس دور میں اس قسم کے اشعار کہنا اپنی جان گنوانے کے مترادف تھا، شیعہ شعراء رضائے الہی کی خاطر موت سے نہیں ڈرے اور حق بیان کیا۔

ان شعراء کی نظر میں خاندان رسالت میں سے دو ہستیاں ایک رسول اللہ کی بیٹی اور دوسرا ان کا نواسہ، سب سے زیادہ مظلوم ہیں۔ شیعہ شعراء نے لوگوں کے جذبات و احساسات بیدار کرنے اور ابھارنے کے لئے ان دو شخصیات پر ڈھائے جانے والے مظالم بیان کرنے میں ذرا بھی ہچکچاہٹ محسوس نہیں کی۔ ایسے اشعار کی مثالیں بہت زیادہ ہیں۔ چونکہ یہ کتاب دختر رسول خدا کے بارے میں تحریر کی گئی ہے۔ اس لئے صرف ان اشعار کو اہمیت دی گئی جو ان کی مدح یا سوگ میں کہے گئے ہیں۔

جن اشعار کو نقل کیا گیا ہے ان کا تعلق پہلی صدی ہجری سے لے کر آٹھویں صدی تک ہے۔ کیونکہ اس کے بعد جیسا کہ ہم جانتے ہیں تشیع کے اثرات میں وسعت اور ایران میں شیعہ حکمرانوں کے آنے سے اس طرح کے اشعار (عربی و فارسی) میں وسعت آگئی اور ان کی تعداد میں بہت زیادہ اضافہ ہوا۔

حوالہ جات:

۱۔ مسند احمد۔ نقل از معجم الفہر س ذیل کلمہ شعر۔

☆☆☆☆☆

ابوالمستہل، کُمیت بن زیاد اسدی

یہ ۶۰ ہجری میں پیدا ہوئے اور ۱۲۶ ہجری میں ان کی وفات ہوئی۔ ان کا شمار ان شیعہ شعراء میں ہوتا ہے جنہوں نے سخت ترین حالات اور مروانیوں کے دور حکومت میں بنی ہاشم کی مدح سرائی کی، جب انعام کی بجائے جان کا خطرہ تھا۔ انہوں نے مخلوق کے انعام کے لالچ کے بغیر صرف رضائے الہی کی خاطر عظیم الشان قصائد اور قطعے اہل بیت کی مدح میں کہے اس کے بدلے میں ہاشمیوں نے انعام دینے کی بہت کوشش کی، لیکن انہوں نے قبول نہ کیا۔

ان کا سلسلہ قصائد ”ہاشمیت“ کے نام سے معروف ہے۔ جو کئی مرتبہ چھپ چکا ہے عربی کے علاوہ دیگر زبانوں میں اس کا ترجمہ ہو چکا ہے۔ انتہائی مناسب ہوگا کہ اگر تشیع کے مرکز، سرزمین ایران میں عربی زبان کے ماہرین ان قصائد کا فارسی میں ترجمہ کر دیں۔

أَهْوَى عَلِيًّا أَمِيرَ الْمُؤْمِنِينَ وَلَا أَلُومُ يَوْمًا أَبَا بَكْرٍ وَلَا عُمرَا
وَلَا أَقُولُ وَإِنْ لَمْ يُعْطِ بِكَ بِنْتُ النَّبِيِّ وَلَا مِيرَاثُهُ كَفَرَا
اللَّهُ يَعْلَمُ مَاذَا يَأْتِيَانِ بِهِ يَوْمَ الْقِيَامَةِ مِنْ عُذْرٍ إِذَا اغْتَذَرَا
☆ میں علی امیر المومنین کو پسند کرتا ہوں لیکن ابوبکر اور عمر کی سرزنش نہیں کروں گا۔

☆ اگرچہ انہوں نے دختر رسول کو فدک نہیں دیا اور ان کی میراث ان سے چھین لی۔ لیکن میں یہ نہیں کہوں گا کہ وہ کافر ہو گئے۔

☆ اللہ بہتر جانتا ہے کہ وہ دونوں قیامت کے دن کیا عذر پیش کریں گے۔

اپنے اشعار میں سے چند بیت اس نے عباسیوں کی حمایت میں کہے اور خالد کے بھائی اسد

بن عبداللہ قسری کے خلاف قیام پر خراسانیوں کو برا لگیجے کیا۔ اسد اپنے بھائی کی جانب سے حکومت خراسان میں تھا چندابیات ملاحظہ ہوں:

أَلَا أَبْلِغُ جَمَاعَةَ أَهْلِ مَرْوٍ عَلَى مَا كَانَ مِنْ نَائٍ وَبُعْدِ
رِسَالَةٍ نَاصِحٍ يُهْدِي سَلَامًا وَيَأْمُرُ فِي الَّذِي رَكِبُوا بِجِدَّةٍ
فَلَا تَهِنُوا وَلَا تَرْضَوْا بِخَسْفٍ وَلَا يَغُرُّكُمْ اسْدٌ بَعْدَ
وَالَا فَارْفَعُوا الرِّيَاطِ سَوْدًا عَلَى أَهْلِ الضَّلَالَةِ وَالتَّعْدِي ۲

☆ دور دراز کے بسنے والے اہل مرو کو پیغام پہنچا دو۔

☆ انھیں خیر و بھلائی کا پیام سنا دو کہ وہ تمہیں سلام بھیجتا ہے اور کہتا ہے کہ اپنے قیام پر ثابت قدم رہو۔

☆ تم سستی نہ دکھاؤ، عقب نشینی نہ کرو اور اس کے دھوکے میں نہ آؤ۔

☆ چنانچہ سیاہ پرچوں کو اٹھائے رکھو اور گمراہوں اور ظالموں پر چڑھ دوڑو۔

حوالہ جات:

۱۔ ہاشمیات: ص ۸۴ تصحیح محمد محمود رافعی۔ شرکتہ التمدن الصناعیہ۔ مصر

۲۔ شوقی ضیف تاریخ الادب العربی۔ العصر الاسلامی، ص ۳۱۷

☆☆☆☆☆

سید اسماعیل حمیری

ان کی پیدائش ۱۰۵ ہجری اور وفات ۱۷۳ ہجری میں ہوئی۔ پہلے یہ مذہب کیسانی پر تھے اور محمد بن حنفیہ کی امامت اور رجعت کا عقیدہ رکھتے تھے۔ بعد میں امامیہ مذہب کے پیروکار بن گئے۔ ان کا دیوان زیور طباعت سے کئی مرتبہ آراستہ ہوا۔ آخری مرتبہ یہ ہادی شاکر کی سعی و کوشش اور تصحیح کے ذریعے بیروت میں چھپا ہے۔

وَفَاطِمٌ قَدْ أَوْصَتْ بَابًا لَا يُصَلِّيَا عَلَيْهَا وَإِنْ لَا يَذْنُوا مِنْ رَجَالِ الْقَبْرِ
عَلَيَّاءُ وَمَقْدَادًا أَوْ أَنْ يَخْرُجُوا بِهَا رُؤُودًا بَلِيلٍ فِي سُكُوتٍ وَفِي سَتْرِ
☆ حضرت فاطمہ صلوٰۃ اللہ علیہا نے وصیت کی کہ فلاں دو شخص ان کی نماز جنازہ میں شریک نہ ہوں اور نہ ہی ان کی قبر پر آئیں۔

☆ فاطمہؑ نے علیؑ اور مقداد کو وصیت کی کہ انہیں رات کے سنائے میں لوگوں سے چھپ کر خاموشی کے ساتھ سپرد خاک کریں۔

إِنَّهَا أَسْرَعُ أَهْلِ مِيتَةٍ وَلِحَاقًا بِي، فَلَا تُكْثِرْ جَزَعِ
فَمَضَى وَاتَّبَعْتُهُ وَالْهَاءُ بَعْدَ غَيْضٍ جَرَعْتُهُ وَوَجَعِ
☆ فاطمہؑ تمام رشتہ داروں میں سے سب سے پہلے رحلت کریں گی اور مجھ سے ملحق ہوں گی ان کی وفات پر زیادہ آہ و فریاد نہ کرنا۔

☆ رسول خدا کو چ کر گئے اور فاطمہؑ رنج و الم کے داغ سہنے کے بعد بڑے اشتیاق کے ساتھ ان کے پیچھے چلی گئیں۔

حوالہ جات:

۱۔ مناقب: ج ۳، ص ۳۶۳ دیوان ص ۲۳۳-۲۳۴۔ ۲۔ دیوان ص ۲۸۹۔ مناقب ج ۳ ص ۳۶۲۔

☆☆☆☆☆

منصورِ نمری

منصور بن زبرقان بن مسلم یا مسلمہ بن زبرقان دوسری صدی ہجری کے شعراء میں سے ہیں۔ خاندانِ براکہ کے مدح خوان تھے۔ انھوں نے عباسیوں کی تعریف میں کئی قصائد لکھے۔ ان میں سے بعض میں بنی ہاشم کی توہین بھی کی گئی ہے لیکن شوقی ضیف لکھتا ہے:

وہ شیعہ تھا اور اس کی تعریف و ستائش کو اس نے اپنے عقیدے کے لئے سپر بنایا۔ ایک قصیدے میں جس کے چند اشعار میں نے ذکر کئے ہیں۔ اس طرح اس نے آلِ محمدؐ پر مظالم ڈھانے والوں کی مذمت کی ہے کہ ہارون نے اس کے قتل کا حکم جاری کر دیا مگر اس کے حکم کے اجراء سے پہلے منصور فوت ہو گیا۔ اس کی وفات دوسری صدی ہجری کے اختتام پر ہوئی۔

تُقْتَلُ ذُرِّيَّةُ النَّبِيِّ وَيَرُ
وَيَلْكَ يَاقَاتِلَ الْحُسَيْنِ لَقَدْ
دِينُكُمْ جَفْوَةُ النَّبِيِّ وَمَا
مَظْلُومَةٌ وَالنَّبِيُّ وَالِدُهَا
الْأَمْصَالِيتَ يَغْضِبُونَ لَهَا
بَسَلَةَ الْبَيْضِ وَالْقَنَا الذَّابِلِ

☆ ذریتِ رسولِ مکتومہ تیغ کیا جا رہا ہے اور ان کے قاتلوں کے لئے بہشت جاوداں کی امیدیں لگائی جا رہی ہیں۔

☆ وائے ہو تجھ پر اے قاتلِ حسین! تیرے کندھوں پر وہ سنگین بوجھ ہے جو اٹھانے والے پر مزید بھاری ہو جاتا ہے۔

☆ تمہارا دین رسولؐ پر ظلم و ستم ہے۔ نجات اور حصول مقصد میں آل رسولؐ کا دوست اور ان پر ظلم کرنے والا ایک درجے پر نہیں ہے۔

☆ ایک مظلومہ پیغمبرؐ کی لخت جگر ہیں، جن کی آنکھوں سے اشک رواں ہیں۔

☆ بہادر اور شجاع شمشیر زن کہاں ہیں؟ کیوں انھیں غیرت نہیں لگا رہی اور کیوں وہ نیزہ و تلوار نہیں اٹھاتے؟

ان ابیات کو ”الشعر والشعراء“ کے تصحیح شدہ نسخے سے نقل کیا گیا ہے۔ اس کی تصحیح احمد محمد بن شاکر نے کی ہے۔ مذکورہ مآخذ اور منابع میں الفاظ کے نقل میں بہت زیادہ اختلاف پایا جاتا ہے۔ چوتھے شعر میں گرامر کی بھی ایک غلطی ہے۔ میں اپنے دانشور دوست جناب ڈاکٹر مہدوی دامغانی کا شکر گزار ہوں، جنہوں نے ان صفحات کی نقول فراہم کیں۔

حوالہ جات:

۱۔ الشعر والشعراء، ص ۸۳۶-۸۳۷ اور تاریخ الادب العربی شوقی ضیف ج ۳ ص ۳۱۷۔ الاغانی: ج ۱۳ ص ۱۲۰، تاریخ بغداد ج ۱۳ ص ۶۵ اور مقاتل الطالیین ص ۵۲۲

☆☆☆☆☆

دُعْبِل

ان کا نام ابوعلی بن رزین بن عثمان بن عبداللہ بن بدیل اور لقب دُعْبِل ہے۔ قبیلہ خزاعہ سے ان کا تعلق ہے۔ ۱۴۸ ہجری میں پیدا ہوئے اور ۲۴۶ ہجری میں قتل ہوئے۔ وہ تند و تیز زبان، صریح لہجے اور موت کے ڈر سے بے نیاز شاعر کے عنوان سے پہچانے جاتے ہیں۔ ذیل میں مذکور ان کا قصیدہ تائبہ اشعار عربی کا ایک شاہکار، جاوداں، نمونہ اور اہل بیت پیغمبرؐ کی حرمت و توقیر کے دفاع کا مظہر ہے۔

جیسا کہ مشہور ہے کہ یہ قصیدہ حضرت امام علی رضاؑ کے سامنے پڑھا گیا۔ اس قصیدے کے منتخب اشعار یہاں ذکر کئے گئے ہیں جو گزشتہ فصل میں اخذ شدہ تاریخی نتائج کی تائید کرتے ہیں۔

أَلَمْ تَرِ لَيْلِيَّامَ مَا جَرَّ جَوْرُهَا	عَلَى النَّاسِ مِنْ نَقْصٍ وَطُولِ شِتَاتٍ
فَكَيْفَ وَمِنْ أَنَّى يَطَالِبُ رُفَّةً	إِلَى اللَّهِ بَعْدَ الصَّوْمِ وَالصَّلَاةِ
سِوَى حُبِّ ابْنَاءِ النَّبِيِّ وَرَهْطِهِ	وَبُغْضِ بَنِي الزَّرْقَاءِ وَالْعَبَلَاتِ
وَهِنْدٍ وَمَا أَذَتْ سُمِّيَّةً وَابْنُهَا	أُولُوآلِ كُفْرٍ فِي الْإِسْلَامِ، وَالْفَجَرَاتِ
هُمْ نَقَضُوا عَهْدَ الْكِتَابِ وَفَرَضَهُ	وَمَحْكَمَهُ بِالزُّورِ وَالشُّبَهَاتِ
تُرَاثٍ بِالْأَقْرَبِيِّ وَمُلْكٍ بِالْأَهْدَى	وَحُكْمٍ بِالْأَشُورِيِّ بِغَيْرِ هُدَاةٍ
وَلَوْ قُلِّدُوا الْمُوصَى إِلَيْهِ زِمَامُهَا	لَزُمْتُ بِمَأْمُونٍ مِنَ الْعَثَرَاتِ
سَقَى اللَّهُ قَبْرًا بِالْمَدِينَةِ غِيْشَهُ	فَقَدْ حَلَّ فِيهِ الْأَمْنُ بِالْبَرَكَاتِ
نَبِيُّ الْهُدَى صَلَّى عَلَيْهِ مَلِكُهُ	وَبَلَغَ عَنَارُوحَهُ التَّحَفَاتِ

اَفَاطِمُ لَوِخْلَتِ الْحُسَيْنِ مُجَدَّلًا وَقَدْ مَاتَ عَطْشَانًا بِشَطِّ فُرَاتٍ
 اِذْنَ لَلَطَمَتِ الْخَدَّ فَاِطِمُ عِنْدَهُ وَاجْرَيْتِ دَمْعَ الْعَيْنِ فِي الْوَجْنَاتِ
 اَفَاطِمُ قَوْمِي يَا بَنَةَ الْخَيْرِ وَانْدَبِي نُجُومَ سَمَاوَاتِ بَارِضِ فَلَاقِ
 اَرَى فَيَاهُمْ فِي غَيْرِهِمْ مُتَقَسِّمًا وَايْدِيَهُمْ مِنْ فَيْئِهِمْ صَفِرَاتِ
 دِيَارُ رَسُولِ اللَّهِ اصْبَحْنَ بَلْقَعًا وَآلُ زِيَادِ تَسْكُنُ الْحُجْرَاتِ
 وَآلُ رَسُولِ اللَّهِ تُدْمِي نُحُورَهُمْ وَآلُ زِيَادِ آمَنُوا السَّرَبَاتِ
 خُرُوجِ اِمَامٍ لَا مَحَالَةَ خَارِجٍ يَقُومُ عَلَى اسْمِ اللَّهِ وَالْبَرَكَاتِ
 يُمَيِّزُ فِينَا كُلَّ حَقٍّ وَبَاطِلٍ وَيُجْزِي عَلَى النِّعْمَاءِ وَالنَّقِمَاتِ
 فَيَا نَفْسُ طِبِّى ثُمَّ يَا نَفْسُ اَبْشِرِي فَغَيْرُ بَعِيدٍ كُلُّ مَا هَوَاتِ

☆ کیا تم نہیں دیکھتے ہو کہ زمانہ کس طرح لوگوں پر اپنے مظالم کا جال پھیلا رہا ہے۔ انھیں ختم کر رہا اور ان کے اجتماع کو منتشر کر رہا ہے۔

☆ پس نماز اور روزے کے بعد کہاں سے اور کس طرح سے خدا کے نزدیک ہوا جاسکتا ہے؟
 ☆ ہاں! رسول اللہ کی بیٹیوں اور اقرباء سے محبت و دوستی اور بنی زرقا (مروان بن حکم) اور ان کے یاروں سے دشمنی کے ذریعے۔

☆ ہند، سمیہ (زیاد کی ماں) اور اس کے بیٹوں نے اسلام کے اندر کفر اور فسق و فجور کے جو کرتب دکھائے ہیں۔

☆ انھوں نے جھوٹ اور فریب کے ذریعے کتاب الہی کا پیمان توڑا اور اس کے واجبات ترک کیے اور اس کی تعلیمات کو پس پشت ڈال دیا۔
 ☆ جس میراث کے یہ حقدار نہ تھے اس پر قابض ہوئے اور ہدایت و مشورت کے بغیر حکم و حکومت کو چلایا۔

☆ اگر حکومت اور مسلمانوں کے امور کی باگ ڈور وحی رسولؐ کے سپرد کر دیتے تو وہ انھیں بلا خوف

وخطر راہ راست پر لے جاتے۔

☆ اللہ تعالیٰ بارانِ رحمت سے مدینے میں موجود قبر مقدس کو سیراب کرے کہ وہ امن اور برکات کا گہوارہ ہے۔

☆ ہادی برحق، ختمِ رسل پر خدا کے فرشتوں کا درود و سلام ہو اور ہماری طرف سے آپ کی روح پر ہدیہ سلام و درود ہو۔

☆ اے فاطمہ! کیا آپ کو پتہ ہے کہ آپ کا حسین فرات کے کنارے پیسا مارا گیا۔

☆ اگر آپ ان کے پاس ہوتیں تو اپنا منہ پیٹتیں اور آنسوؤں کی لڑیاں پروتیں۔

☆ اے خیر البشر کی بیٹی فاطمہ! اٹھو اور ان آسمان کے ستاروں پر نوحہ کرو جو صحرا کی ریت پر پڑے ہیں۔

☆ میں دیکھتا ہوں کہ ان کا حق دوسروں میں تقسیم ہو رہا ہے اور ان کے ہاتھ اپنے مال سے خالی ہیں۔

☆ رسول اللہ کا گھر ویران و برباد ہے جبکہ آلِ زیاد کے گھر میں رونقیں ہیں۔

☆ آلِ رسول کی گردنوں کو تہ تیغ کیا جاتا ہے اور آلِ زیاد آرام و سکون میں ہے۔

☆ لامحالہ امام و رہبر کو قیام کرنا چاہئے اور خدا کے نام اور برکات سے ظالموں سے برسرِ پیکار ہونا چاہئے۔

☆ جو حق کو باطل سے جدا کر دے، ظالم و ستمگر کو کیفرِ کردار تک پہنچائے اور فرمانبردار کو نعمتوں سے نوازے۔

☆ اے دل! خوش ہو جا، اے دل! تجھے بشارت ہو کہ جو کچھ ہونا چاہئے وہ جلد ہو کر رہے گا۔

حوالہ جات:

۱۔ دیوانِ تصحیح: عبدالصاحب عمران دجیلی، ص ۱۲۶-۱۴۴

☆☆☆☆☆

سَلَامَةُ الْمَوْصِلِي

لَمَّا قَضَتْ فَاطِمَةُ الزَّهْرَاءُ غَسَلَهَا عَنْ أَمْرِهَا بَعْلُهَا الْهَادِي وَسَبَّطَاهَا
وَقَامَ حَتَّى أَتَى بَطْنَ الْبَقِيعِ بِهَا لَيْلًا فَصَلَّى عَلَيْهَا ثُمَّ وَاوَاهَا
وَلَمْ يُصَلِّ عَلَيْهَا مِنْهُمْ أَحَدٌ حَاشَا لَهَا مِنْ صَلَاةِ الْقَوْمِ حَاشَاهَا
☆ جب فاطمہؑ اس دنیا سے رخصت ہوئیں تو ان کی وصیت کے مطابق ان کے شوہر نامدار
اور دو بیٹوں نے انہیں غسل دیا۔

☆ رات کی تاریکی میں جب سب لوگ محو خواب تھے، ان کے شوہر ان کا جنازہ بقیع میں لائے ان
کی نماز جنازہ ادا کی اور ان کی قبر کو دنیا والوں سے مخفی رکھا۔
☆ (جن سے زہراؑ ناراض تھیں) ان میں سے کوئی بھی ان کے جنازے میں شریک نہ ہوا کیونکہ
انہیں ان کی نماز کی ضرورت نہ تھی۔

يَا نَفْسُ إِنْ تَلْتَقِي ظُلْمًا فَقَدْ ظَلِمْتَ بِنْتُ النَّبِيِّ رَسُولِ اللَّهِ وَابْنُهَا
تِلْكَ الَّتِي أَحْمَدُ الْمُخْتَارُ وَالِدُهَا وَجِبْرِيلُ أَمِينُ اللَّهِ رَبُّهَا
اللَّهُ طَهَّرَهَا مِنْ كُلِّ فَاحِشَةٍ وَكُلَّ رَيْبٍ وَصَفَّاهَا وَزَكَّاهَا ۝
☆ اے نفس! اگر تم پر مظالم ڈھائے جائیں تو کوئی بڑی بات نہیں۔ یہاں تو رسول اللہ کی بیٹی
اور ان کے فرزندوں پر ظلم و ستم کیا گیا۔

☆ وہ تو احمد مختارؑ کی لخت جگر تھیں اور ان کی پرورش کرنے والا جبریل امین تھا۔

☆ خدا نے انہیں ہر عیب اور نقص سے پاک کیا اور ہر برائی و نجاست سے طاہر قرار دیا۔

حوالہ جات:

۱۔ مناقب ج ۳ ص ۳۶۳۔

۲۔ سبط کے معنی نواسہ یا پوتا زیادہ مشہور ہوئے ہیں لیکن اس کے دوسرے معنی حقیقی فرزند کے بھی ہیں

۔ (لسان العرب)۔

۳۔ مناقب ج ۳ ص ۳۵۸۔



صنوبری

احمد بن محمد بن حسن، زرکلی کی نقل کے مطابق ۳۳۴ ہجری میں فوت ہوئے ابن کثیر نے ان کی وفات سنہ ۳۰۰ھ کے لگ بھگ بیان کی ہے جو کہ غلط ہے ثعالبی نے یتیمہ میں ابن ندیم نے الفہرست میں اور دیگر افراد نے ان اشعار کی تعریف کی ہے۔

مَنْ ذَا الْفَاطِمَةِ اللَّهْفَاءُ يُنْبِئُهَا عَنْ بَعْلِهَا وَابْنِهَا انْبَاءَ لَهْفَانِ
مَنْ قَابِضُ النَّفْسِ فِي الْمِحْرَابِ مُنْتَصِبًا وَقَابِضُ النَّفْسِ فِي الْهَيْجَاءِ عَطْشَانِ
نَجْمَانِ فِي الْأَرْضِ بَلْ بَدْرَانِ قَدْ أَفْلَا نَعَمْ وَشَمْسَانِ امْبَاقُلْتُ شَمْسَانِ!

☆ ظلم و ستم سہنے والی فاطمہؑ کو کون یہ خبر بتائے کہ ان کے شوہر اور بیٹے پر کیا گزری؟

☆ ایک محرابِ عبادت میں خون میں نہا گیا اور ایک میدانِ کارزار میں پیاسا مارا گیا۔

☆ وہ دو ستارے تھے جو زمین میں غروب ہو گئے بلکہ وہ دو چاند تھے چاند کیا ہے؟ بلکہ خورشید بھی

ان سے روشنی حاصل کرتا ہے۔

حوالہ جات:

۱۔ الغدیر ج ۳ ص ۳۷۱۔

☆☆☆☆☆

ناشی صغیر

ان کا نام علی بن عبداللہ بن وصیف اور کنیت ابوالحسن تھی۔ ان کی پیدائش ۲۷۱ھ اور وفات ۳۶۵ھ میں ہوئی۔ ان کا نام گذشتہ فصل میں بھی ذکر ہوا ہے مجتم الادباء کے مؤلف کی نقل کے مطابق کبودی کی مجلس میں ایک شخص نے اپنے آپ کو فاطمہ الزہراء کا پیام رساں ظاہر کیا اور احمد مروق سے کہا کہ ناشی کی چند ابیات، جنہیں یہاں نقل کیا گیا ہے پڑھیں اور نوحہ کریں۔

بَنِي أَحْمَدٍ قَلْبِي لَكُمْ يَتَقَطُّ بِمِثْلِ مُصَابِي فِيكُمْ لَيْسَ يُسْمَعُ
فَمَا بَقَعَةُ فِي الْأَرْضِ شَرْقًا وَمَغْرِبًا وَلَيْسَ لَكُمْ فِيهَا قَتِيلٌ وَمَصْرَعٌ
ظَلِمْتُمْ وَقَتَلْتُمْ وَقَسَمَ فِيكُمْ وَضَاقَتْ بِكُمْ أَرْضٌ فَلَمْ يُحْمَ مَوْضِعٌ
جَبْتُ لَكُمْ تَفَنُّونَ قَتْلًا بِسَيْفِكُمْ وَيَسْطُوعَلَيْكُمْ مَنْ لَكُمْ كَانَ يَخْضَعُ
جُسُومٌ عَلَى الْبُوعَاءِ تَرْمِي وَأَرْؤُسٌ عَلَى أَرْؤُسِ اللَّدَنِ الذَّوَابِلِ تَرْفَعُ
كَانَ رَسُولَ اللَّهِ أَوْصَى بِقَتْلِكُمْ وَاجْسَامُكُمْ فِي كُلِّ أَرْضٍ تُوَزَّعُ
☆ اے فرزندان احمد! تمہاری مصیبت میں میرا دل ٹکڑے ٹکڑے ہے اور جو مصائب تم پر گزرے، انہیں سننے کی تاب نہیں۔

☆ مشرق و مغرب میں کوئی ایسی زمین نہیں جہاں تمہارا خون نہ بہایا گیا ہو اور تمہیں قتل نہ کیا گیا ہو۔

☆ تم پر ظلم و ستم کے پہاڑ توڑے گئے تمہیں خاک و خون میں غلطان کیا گیا۔
☆ تمہارے مال و جائیداد اور حق کو غارت کیا گیا یہاں تک کہ زمین تم پر تنگ ہو گئی اور لوگ تم سے

برسر پیکار ہوئے۔

☆ میں تمہارے بارے میں سراپا حیرت ہوں کہ تمہاری ہی تلوار سے تمہیں ذبح کیا جا رہا ہے
اور جو تمہارے زیر دست تھے وہ تم پر حکم چلانے لگے ہیں۔
☆ تمہارے جسموں کو چھتی ریت پر لٹایا گیا اور سروں کو نیزوں پر اٹھایا گیا۔
☆ (ان مظالم کو دیکھ کر یوں لگتا ہے) جیسے رسول اللہؐ نے وصیت کی ہو کہ تمہیں قتل کیا جائے اور
تمہارے جسموں کو روئے زمین پر پھیلا دیا جائے۔

حوالہ جات:

۱۔ معجم الادباء ج ۳ ص ۲۹۳ وفيات الاعیان ج ۳، ص ۵۱، ۵۳ الغدير ج ۲ ص ۲۸۔



ابن حماد

علی بن حماد بن عبید اللہ بن حماد بصری شیعہ شاعر تھے۔ آپ چوتھی صدی ہجری کی شخصیت ہیں۔ مناقب ابن شہر آشوب میں ان کے اشعار مختلف مناسبتوں سے مذکور ہیں۔ ان کے حالات زندگی رجال اور تذکرے کی کتابوں میں موجود ہیں۔ ان کے مفصل ترین حالات زندگی الغدیری کی چوتھی جلد میں مذکور ہیں جہاں ان کے طولانی قصائد بھی بیان ہوئے ہیں۔

وَرَوَى لِي عَبْدُ الْعَزِيزِ الْجُلُودِيُّ وَقَدْ كَانَ صَادِقاً مَبْرُوراً
عَنْ ثِقَاةِ الْحَدِيثِ اغْنَى الْعَلَائِي هُوَ أَكْرَمُ بِذَاوَذَا مَذْكُوراً
يُسْنِدُوهُ عَنْ ابْنِ عَبَّاسٍ يَوْمًا قَالَ كُنَّا عِنْدَ النَّبِيِّ حُضُوراً
إِذَا تَتَّهَتْ الْبُتُولُ فَاطِمُ تَبْكِي وَتَوَالِي شَهيقَهَا وَالزَّفِيرُ
قَالَ مَالِي أَرَاكَ تَبْكِينَ يَا فَاطِمُ قَالَتْ وَاخْفَتِ التَّعْيِيرُ
اجْتَمَعْنَ النِّسَاءُ نَحْوِي وَأَقْبَلْنَ يُطْلَنَ التَّفْرِيعُ وَالتَّعْيِيرُ
فُلْنَ إِنَّ النَّبِيَّ زَوَّجَكَ الْيَوْمَ عَلِيًّا بَعْلًا عَدِيمًا فَقِيرًا
قَالَ يَا فَاطِمُ اسْمَعِي وَاشْكُرِي اللَّهَ فَقَدْ نِلْتَ مِنْهُ فَضْلاً كَبِيراً
لَمْ أُزَوِّجِكَ دُونَ إِذْنِ مِنَ اللَّهِ وَمَا زَالَ يُحْسِنُ التَّدْبِيرُ

☆ میں نے تمہاری شادی حکم خدا کے سوا نہیں کی اور خدا اپنے بندوں کے لئے احسن تدبیر کرتا ہے۔

☆ مجھ سے عبدالعزیز جلودی نے روایت کی ہے جو سچے اور پاکباز انسان ہیں۔

☆ ان کا شمار ثقات حدیث میں ہوتا ہے اور وہ امانت اور بزرگوار میں معروف ہیں۔
☆ انھوں نے معتبر سند سے ابن عباس سے روایت کی ہے کہ ایک دن ہم رسول خداؐ کی خدمت میں حاضر تھے۔

☆ فاطمہؑ زہراؑ آپؐ کے پاس آنسو بہاتی، درد دل بیان کرتی اور عورتوں کا شکوہ کرتی ہوئی آئیں۔
☆ آنحضرتؐ نے پوچھا: بیٹی تمہیں کس بات نے رلایا ہے؟ تو انھوں نے جواب دیا۔
☆ مجھے عورتوں کے طعنوں اور ان کی زبان کے زخموں نے رلایا ہے۔

☆ عورتوں نے آج کہا ہے کہ رسول اللہؐ نے تمہیں علیؑ جیسے نادار، فقیر شوہر کے ساتھ بیاہ دیا ہے۔
☆ آپؐ نے فرمایا: اے فاطمہؑ! غور سے سنو خداوند متعال کا شکر ادا کرو کہ اس نے تمہیں عظیم فضل سے نوازا ہے۔

يَا بَنِي اَحْمَدٍ عَلَيْكُمْ عِمَادِي وَانْكَالِي اِذَا ارْدَتْ النُّشُورُ
وَبِكُمْ يَسْعِدُ الْمَوَالِي وَيَشْقَى مَنْ يَعَادِيكُمْ وَيُضِلُّ سَعِيرًا
☆ اے رسول اللہؐ کے فرزندو! قیامت کے دن میرا سہارا اور میری امیدوں کا مرکز آپؐ ہیں۔
☆ تمہارے دوست اور محبت، سعادت مند اور خوشحال ہیں اور تمہارے دشمن بد بخت اور آتش جہنم میں جلتے رہیں گے۔

حوالہ جات:

۱۔ الغدیر ج ۳ ص ۱۶۷-۱۶۸۔ مناقب نے ان ابیات کو عبدی کوئی کے نام سے لکھا ہے لیکن الغدیر کے مصنف نے ابن حماد کے نام سے جو قصیدہ نقل کیا ہے، یہ اشعار اس قصیدے کا حصہ ہیں۔



مہیار دیلمی

ابوالحسن مہیار مرزویہ پہلے دین زرتشت کے پیروکار تھے۔ اس کے بعد شریف رضی (نچ) البلاغہ کو جمع کرنے والے کے ہاتھوں پر اسلام قبول کیا۔ شاعری شریف رضی سے سیکھی اور پھر اس میں شہرت کی بلندیوں پر پہنچے۔ ۴۲۸ ہجری میں وفات پائی۔

الاسْلُ فُرَيْشًا وَلَمْ مِنْهُمْ مَنْ اسْتَوْجَبَ اللّٰهُ اَوْفَنَدِ
وَقُلْ: مَا لَكُمْ بَعْدَ طُولِ الضَّلَا لَمْ تَشْكُرُوا نِعْمَةَ الْمُرْشِدِ؟
اتَاكُمْ عَلَىٰ فِتْرَةٍ فَاستَقَام بِكُمْ جَائِرِينَ عَنِ الْمَقْصَدِ
وَوَلَّىٰ حَمِيدًا اِلَىٰ رَبِّهِ وَمَنْ سَنَّ مَا سَنَّه يُحْمَدِ
وَقَدْ جَعَلَ الْأَمْرَ مِنْ بَعْدِهِ لِحَيْدَرٍ بِالْخَبَرِ الْمُسْنَدِ
وَسَمَّاهُ مَوْلَىٰ بِاِقْرَارٍ مَنْ لَّوَاتَّبَعَ الْحَقَّ لَمْ يُجْحَدِ
فَمِلْتُمْ بِهَا حَسَدًا لِّفَضْلِ عَنْهُ وَمَنْ يَكُ خَيْرَ الْوَرَىٰ يَحْسَدِ
وَقُلْتُمْ بِذَاكَ قَضَىٰ الْاجْتِمَاعُ اِلَّا اِنَّمَا الْحَقُّ لِلْمُفْرَدِ
سَيَعْلَمُ مَنْ فَاطِمٌ خَصَّمُهُ بِأَيِّ نَكَالٍ غَدًا يَرْتَدِي لَ

☆ ہاں! قریش سے سوال کرو اور انھیں ملامت و سرزنش کا مستحق سمجھو۔

☆ کہو! ایک طویل عرصہ ضلالت و گمراہی میں گزرنے کے بعد تم نے رہبر اور ہادی کی نعمت پر شکر ادا کیوں نہیں کیا؟

☆ جب دنیا جہالت و گمراہی کے اندھیروں میں سرگرداں تھی۔ انھوں نے تم منحرف لوگوں کے

لئے چراغ ہدایت روشن کیا۔

☆ وہ مقرب درگاہ حق ہوئے اور جوان کی سنت پر چلا وہ بھی قابل ستائش ہوا۔

☆ اپنے بعد انھوں نے امت کے امور حیدرؑ کے سپرد کیے اور یہ حدیث درست اور قابل اعتماد ہے۔

☆ علیؑ کی فضیلت اور برتری سے حسد کی بناء پر تم نے خلافت کو کسی اور کے حوالے کر دیا اور جو سب سے افضل ہیں، دنیا ان سے حسد کرتی ہے۔

☆ تم نے کہا کہ یہ اکثریت کا فیصلہ ہے تم نے حق کے فیصلے کو تسلیم نہ کیا۔

☆ اور آپؑ نے انھیں مولیٰ کا لقب دیا، جس نے سنا اور قبول کیا۔ اگر کوئی حق کا تابع ہو تو وہ انکار نہیں کرے گا۔

☆ جو فاطمہؑ زہراؑ کا دشمن ہے، اسے جلد معلوم ہو جائے گا کہ کل اس کے لئے کون سا عذاب تیار کیا ہوا ہے۔

حوالہ جات:

۱۔ دیوان مہیار۔ طبع دارالکتب۔ ج ۱ ص ۲۹۸۔ ۳۰۰

☆☆☆☆☆

ابن العودی

۴۷۸ھ جری میں پیدا ہوئے اور ۵۵۸ھ جری میں وفات پا گئے۔

مَنْعْتُمْ تُرَاثِي ابْنَتِي لَا أَبَاكُمْ فَلِمَ أَنْتُمْ آبَاءُكُمْ قَدْ وَرِثْتُمْ
وَقُلْتُمْ نَبِيٌّ لَا تَرَاثِ لَوْلَدِهِ إِلَّا جَنَيْتِ الْأَرْضَ فِيمَا زَعَمْتُمْ
فَهَذَا سُلَيْمَانُ لِدَاوُدَ وَارِثٌ وَيَحْيَى لَزَكَرِيَّا فَلِمَ ذَا مَنَعْتُمْ

☆ تم نے اپنے آباء سے تو میراث پائی ہے لیکن تم کیوں میری بیٹی سے میری وراثت چھینتے ہو۔
☆ تم کہتے ہو کہ پیغمبرؐ اپنی اولاد کے لئے وراثت نہیں چھوڑتے کیا تمہارے خیال میں بیگانہ
وراثت کا حقدار بن سکتا ہے؟

☆ یحییٰ، زکریا کا وارث تھا اور داود کا وارث سلیمان علیہم السلام تھا۔ میری بیٹی کو تم نے کیوں
وراثت سے محروم کر دیا۔

☆☆☆☆☆

علاء الدین حلی

ان کا نام ابوالحسن علاء الدین علی بن حسین حلی ہے۔ یہ چھٹی صدی ہجری کے علماء اور شعراء میں سے ہیں۔ ان کے سات قصیدے معروف ہیں۔ یہ شہید اول کے ہم عصر ہیں اور شہید اول نے ان قصائد میں سے ایک کی تشریح کی ہے۔

وَاجْمَعُوا الْأَمْرَ فِيمَا بَيْنَهُمْ وَغَوَتْ لَّهُمْ أُمَانُهُمْ وَالْجَهْلُ وَالْأَمَلُ
أَنْ يُحْرِقُوا مَنْزِلَ الزُّهْرَاءِ فَاطِمَةَ فَيَأْلَهُ حَدِيثُ مَسْتَضْعَبٍ جَلَلُ
يَبُثُّ بِهِ خَمْسَةُ جَبْرِيلَ سَادِسُهُمْ مِنْ غَيْرِ مَا سَبَبَ بِالنَّارِ يُشْتَعَلُ ۱
☆ امیدوں آرزوؤں اور جہالت نے انہیں درغلا یا۔ وہ ایک امر پر اکٹھے اور متفق ہو گئے۔

☆ فاطمہ زہراؑ کے گھر کو جلا دیا جائے! کتنا بڑا کام اور کتنا کٹھن اور دشوار امر!
☆ جس گھر میں پیچتن پاکٹ اور چھٹے جبرئیل ہوں، اسے بغیر کسی وجہ سے آگ کے شعلوں کی نذر کیا جائے!

وَدَارُ عَلِيٍّ وَالتُّبُولِ وَاحْمَدُ وَشَبَّرَهَا مَوْلَى الْوَرَى وَشَبَّرَهَا
مَعَالِمُهَا تَبْكِي عَلَى عُلَمَائِهَا وَزَائِرُهَا يَبْكِي لِفَقْدِ مَزُورِهَا
مَنْزِلُ وَحْيِ أَفْقَرَتْ فَصْدُورُهَا بَوَحْشَتِهَا تَبْكِي لِفَقْدِ صُدُورِهَا ۲
☆ علیؑ وبتولؑ، پیغمبرؐ اور ان کے دو بیٹے شبیر اور شہر جو مخلوقات میں افضل ہیں، ان کا گھر۔
☆ اس گھر کے درو دیوار اپنے کینوں کے فراق میں گریاں و نالہ کناں ہیں اور اس کے زائر گھر کے مالک کو نہ پا کر آنسو بہا رہے ہیں۔

☆ نزولِ وحی کے مقامات، بے آب و گیاہ بیابان کی طرح ہو گئے۔ اس گھر کا ماحول اپنے بایسوں کے غم فراق اور وحشت و تنہائی پر نوحہ کناں ہے۔

حوالہ جات:

۱۔ الغدیر ج ۶ ص ۳۹۱، قصیدہ پنجم۔ ۲۔ الغدیر ج ۶ ص ۳۷۶، قصیدہ دوم۔

اولاد حضرت فاطمہ سلام اللہ علیہا

﴿ذُرِّيَّةٌ بَعْضُهَا مِنْ بَعْضٍ﴾ ۱

جیسا کہ تاریخ اسلام سے آگاہ ہر شخص جانتا ہے کہ حضرت فاطمہ زہرا سلام اللہ علیہا کی حضرت علی علیہ السلام سے اولاد تھی۔ جن میں دو بیٹے حسن اور حسین علیہما السلام اور دو بیٹیاں زینب اور ام کلثوم تھیں۔

مؤرخین اور سیرت نگاروں میں سے کسی ایک کو بھی ان چار بچوں کے بارے میں کوئی شک وتردد نہیں ہے۔ امام حسنؑ تیسری ہجری میں ۱۵ رمضان المبارک اور امام حسینؑ چوتھی ہجری میں ماہ شعبان میں پیدا ہوئے۔

سوانح عمری میں لکھنے والے شیعوں اور بعض علمائے اہل سنت نے رسول خدا کی ایک بیٹی اور اولاد زینہ جس کا نام محسن ہے، لکھی ہے نسب قریش کے مصنف مصعب زبیری متوفی ۲۳۶ ہجری نے محسن کا کوئی ذکر نہیں کیا، لیکن بلاذری متوفی ۲۷۹ ہجری لکھتے ہیں:

فاطمہؑ کے لطن سے علیؑ کے بیٹے حسن، حسین اور محسن علیہم السلام پیدا ہوئے محسن بچپن میں ہی فوت ہو گئے۔ ۲

نیز وہ لکھتے ہیں:

جب محسن پیدا ہوئے تو رسالت مآبؐ نے جناب فاطمہؑ سے پوچھا اس کا کیا نام رکھا ہے؟ انھوں نے کہا حرب نام رکھا ہے۔ آپؐ نے فرمایا: ان کا نام محسن ہے۔ ۳

کتاب ”تہذیب انساب العرب“ کے مؤلف علی بن احمد بن سعید اندلسی (۳۸۴ھ - ۴۵۶ھ) نے لکھا ہے: محسن بچپن میں فوت ہو گئے۔
 شیخ مفید نے جناب فاطمہؑ کے بدن سے حضرت علیؑ کی اولاد کو یوں شمار کیا ہے:
 حسنؑ، حسینؑ، زینب کبریٰؑ و زینب صغریٰؑ جن کی کنیت ام کلثوم ہے۔
 اسی باب کے آخر میں وہ اضافہ کرتے ہیں:
 شیعوں سے نقل ہوا ہے کہ پیغمبر اکرمؐ کی رحلت کے بعد فاطمہؑ زہراؑ کا ایک بیٹا سقط ہوا۔
 جب وہ ماں کے شکم میں تھا تو اس کا نام محسن رکھا۔
 طبری یوں لکھتے ہیں:

کہتے ہیں کہ علیؑ کا فاطمہؑ سے ایک اور بیٹا محسن بھی تھا، جو بچپن میں فوت ہو گیا۔
 شیعہ روایات اور بعض سنی کتب میں موجود ہے کہ رسول اللہؐ کی رحلت کے بعد ان پر آشوب
 ایام میں فاطمہؑ زہراؑ پر جو مصیبت گزری اس کی وجہ سے ان کا بیٹا سقط ہو گیا۔
 جناب زہراؑ کے ان چار بیٹوں اور بیٹیوں کی زندگی کے بارے میں مختلف زبان میں کئی
 کتابیں اور مقالے لکھے گئے ہیں۔ مصنف کے اس سلسلہ کتب میں قارئین امام حسن اور امام
 حسین علیہما السلام کے حالات زندگی تفصیلاً پڑھیں گے۔

حوالہ جات:

- ۱۔ آل عمران: آیت ۳۴..... ”بعض کی اولاد کو بعض سے (فضیلت دی)۔“
- ۲۔ انساب الاشراف ص ۴۰۲۔ ۳۔ ایضاً ص ۴۰۴۔ ۴۔ تہذیب انساب العرب ص ۱۶۔
- ۵۔ ارشاد شیخ مفید ج ۱ ص ۳۳۵۔ ۶۔ ایضاً ص ۳۵۶۔ کشف الغمہ ج ۱ ص ۴۴۰۔ ۴۴۱۔
- ۷۔ الملل والنحل ج ۱ ص ۷۷۔



حضرت زینب سلام اللہ علیہا

قوی احتمال کی بنا پر حضرت زینبؓ کی ولادت ششم ہجری کو ہوئی ہے۔ اگر یہ احتمال درست ہو تو جب سے انھوں نے ہوش سنبھالا اور شعوری زندگی میں قدم رکھا، مصائب و آلام سے ان کا واسطہ پڑا۔ پانچ سال کی عمر میں رسول خداؐ کی جدائی کا صدمہ پیش آیا اور اس کے فوراً بعد وہ افسونناک اور غمناک واقعات جو گھر کے اندر اور باہر رونما ہوئے انھیں اپنی آنکھوں سے دیکھا۔ اس کے بعد ماں کو بستر بیماری پر دیکھا رسول اللہؐ کی جدائی میں ان کے آنسوؤں کی روانی کو دیکھا ان کی آہ و فریاد سنی لوگوں کی طرف سے ماں پر ظلم و ستم ہوتے ہوئے دیکھا اور ماں کو شکوہ کرتے ہوئے سنا۔ آخر کار دکھیا ری ماں کی آنکھیں بند ہوئیں اس صدمے سے بڑھ کر خوف و ہراس کی کیفیت ان پر طاری تھی کہ ہر کام خاموشی سے کیا جا رہا ہے۔ بچوں کو اونچی آواز سے ماں پر رونے کی اجازت نہیں تھی۔ مبادا ہمسائے ان کے رونے کی آواز سن لیں اور وہ دوسروں کو اس خبر سے آگاہ کر دیں اور وہ لوگ رسول زادٹی کے جنازے پر آجائیں اور یوں علیؑ فاطمہؑ زہراؑ کی وصیت پر عمل نہ کر سکیں۔ خدا کی تقدیر، دونوں ماں بیٹی کی تربیت ایک طرح سے ہوئی انھیں بھی یکے بعد دیگرے سخت آزمائشوں سے گزرنا پڑا۔ تاکہ سخت اور مشکل ترین حالات کا مقابلہ کرنے کے لئے آمادگی پیدا ہو جائے۔ جب حضرت زینبؓ سن بلوغ کو پہنچیں تو عبداللہ بن جعفر کے ساتھ ان کی شادی ہو گئی۔ عبداللہ حبشہ میں پیدا ہوئے۔ ان کے حق میں حضور پاکؐ نے دعائے خیر فرمائی تھی۔ اتمام سیرت نگاروں نے ان کی شرافت و بزرگی، عزت نفس خصوصاً بہت زیادہ

سخاوت کے اوصاف کے ساتھ ان کا ذکر کیا ہے۔

حضرت زینبؑ کی حضرت عبداللہ سے اولاد ہوئی۔ مصعب زبیری نے ان کی تعداد تین بیٹے اور ایک بیٹی بیان کی ہے۔ بیٹے جعفر اور عون اکبر جن کی آگے نسل نہیں چلی اور علیؑ کہ حضرت عبداللہ کی تمام نسل اسی بیٹے سے بڑھی اور لڑکی ام کلثوم تھیں جن سے معاویہ اپنے بیٹے یزید کی شادی کرنا چاہتا تھا۔ عبداللہ نے ام کلثوم کا معاملہ امام حسینؑ کے سپرد کر دیا انھوں نے ان کی شادی قاسم بن محمد بن جعفر بن ابی طالب سے کی۔ طبری مرحوم نے اعلام الوری میں بھی عبداللہ کی یہی اولاد یعنی تین لڑکے اور ایک لڑکی لکھی ہے۔ لیکن مشہور یہ ہے کہ ان کے بیٹے علیؑ، محمدؑ، عون اور عباس تھے۔

جناب زینبؑ عبداللہ کی زوجہ تھیں۔ ان کے گھر میں رہتی تھیں۔ ان کے بچے بھی تھے۔ لیکن اس کے باوجود اپنی ماں کی طرح اپنے باپ کی خدمت کو فراموش نہیں کیا۔ جب حضرت علیؑ نے طلحہ و زبیر کی لگائی ہوئی آگ جنگ جمل کو ٹھنڈا کرنے کے لئے عراق کا سفر اختیار کیا۔ تو حضرت زینبؑ بھی اپنے شوہر عبداللہ کے ہمراہ کوفہ تشریف لے گئیں اور وہیں قیام کیا۔ عراق میں جناب زینبؑ نے عجیب اور دلخراش مناظر دیکھے۔ باپ کی ایسے گروہ کے ساتھ جنگ کو ملاحظہ کیا جو بصرہ میں اکٹھا ہوا تھا اور ان کی قیادت ایک ایسی شخصیت کر رہی تھی جو کل تک تو عثمان کو مدینہ کے یہودی نعل سے تشبیہ دیتی اور اس کے قتل ہونے کی آرزو کرتی تھی۔ آج وہی خون عثمان کا انتقام لینے کے لئے علیؑ کے مقابلے پر آگئی۔ جناب زینبؑ نے جنگ صفین اور اس میں دنیا کے چالبازوں کو بھی دیکھا جو ظاہر میں علیؑ کے ساتھ تھے۔ لیکن خفیہ طور پر معاویہ سے ملے ہوئے تھے۔ اس کے بعد مقدس مآبوں اور قرآن کے قاریوں (خوارج) کی علیؑ کے ساتھ جنگ کا مشاہدہ کیا۔ آخر کار انیس رمضان المبارک کو مسجد کوفہ کے محراب میں علیؑ کا خون سے رنگین چہرہ دیکھا اور اس صدمہ کو برداشت کیا۔ اس کے بعد لوگوں کی امام حسنؑ سے بیعت کی چشم دید گواہ

بنیں اور پھر انھیں لوگوں کو بیعت توڑتے ہوئے امام حسنؑ پر حملہ کرتے اور ان کا خیمہ گراتے ہوئے بھی دیکھا۔ لوگوں کی بغاوت اور بھائی کی ران کو زخمی حالت میں ملاحظہ کیا۔ اپنے بھائی حسنؑ کی مجبوری اور بے بسی دیکھی اور اسی بے بسی کے عالم میں بادلِ نوحہ استہ امام حسنؑ کا معاویہ سے صلح کا معاہدہ کرنا اور اس سے صلح کے بعد دوست نما دشمنوں کی باتوں سے طعن و تشنیع کے زخم برداشت کرنا بھی دیکھا۔ ۴

اس وقت تک حضرت زینبؑ اپنی عمر کے تیس سال سے زائد کا عرصہ گزار چکی تھیں اور ماں کے بقول ”زمانے کے شکم میں کیا کیا نیرنگیاں چھپی ہوئی ہیں اور وہ کیا کیا تماشے (ایک کے بعد دوسرا) نکالتا ہے۔“ واقعات و حادثات یکے بعد دیگرے رونما ہوئے۔ ان غموں اور مصیبتوں کو برداشت کرنے کے لئے فولا دھیسختی اور پہاڑ جیسی ہمت درکار ہے اور زینبؑ بردباری، تحمل اور برداشت کا نمونہ ہیں۔

آخر کار علیؑ کا گھرانہ کوفہ سے مدینہ واپس آ جاتا ہے۔ کچھ عرصہ نہ گزرا تھا کہ زینبؑ نے اپنے بڑے بھائی کو بسترِ مرگ پر زہر کے درد سے کروٹیں بدلتے ہوئے دیکھا۔ دوسرے دن اس سے بھی دلخراش اور اندوہناک منظر دیکھا۔ وہ لوگ جو حضرت رسول خداؐ کا جنابِ فاطمہؑ کی طرف دیکھ کر محبت سے مسکرا دیتا بھی گوارہ نہیں کر سکتے تھے ان کے دلوں میں زہر آ سے دشمنی اور بغض اب بھی موجود ہے۔ ان کے دلوں سے زہر آ کے خلاف حسد و کینہ کی آگ ابھی سرد نہیں ہوئی ہے۔ لہذا انھوں نے ماں کا انتقام بیٹے سے لینے کی ٹھان لی یہاں تک کہ انھوں نے زہر آ کے لختِ جگر کو اپنے جدا مجد کے پہلو میں دفن نہ ہونے دیا۔

مشکلات و مصائب کے دس سال اور گزر گئے۔ ان سالوں میں حکومتِ شام کے کارندوں نے عراق اور حجاز کے تمام شہروں میں شیعیاں علیؑ کا تعاقب کیا۔ انھیں گالیاں دیں، اذیتیں دی گئیں، مارا پیٹا گیا، زندانوں میں ڈالا اور بے دریغ قتل کیا گیا یہاں تک کہ معاویہ کے مرنے کی

خبر پہنچی۔ اہل عراق کے لئے دوسرے علاقوں کی نسبت یہ خبر باعث خوشی تھی۔ کوفہ میں جلسے ہونے لگے مقررین کھڑے ہو کر اونچی آواز اپنی پوری طاقت کے ساتھ لوگوں کو اپنی بات ذہن نشین کرانے کی بھرپور کوشش کرنے لگے کہ: ”ہم یزید کو امیر المؤمنین نہیں بننے دیں گے۔ یہ حق خداوند کی طرف لوٹنا چاہیے۔ جب تک نواسہ رسولؐ موجود ہیں۔ ہمیں ابوسفیان کے پوتے کی کیا ضرورت ہے؟“

کوفہ سے مسلسل پے در پے مدینہ میں خطوط آرہے ہیں: یا بن رسول اللہؐ جتنی جلدی ہو سکے ہمارے پاس آئیے۔ اگر نہیں آئیں گے تو خدا کے سامنے جوابدہ ہوں گے۔“

حسینؑ مکہ سے عراق روانہ ہوئے۔ ادھر جب زینبؑ کے شوہر عبداللہؑ نے امام حسینؑ کا یہ حال دیکھا تو وہ تگ و دو کرنے لگے۔ انھوں نے ایک طرف دیکھا کہ اس شہر میں ان کے چچا زاد اور برادر نسبتی حسینؑ کو خطرہ لاحق ہے اور امان نہیں ہے۔ دوسری طرف وہ اس سے پریشان ہیں کہ کوفہ والے ان کے ساتھ ان کے باپ اور بھائی جیسا سلوک نہ کریں۔

لہذا عبداللہؑ نے شہر کے حاکم عمرو بن سعید کے پاس جا کر اس سے امام حسینؑ کے لئے امان نامہ حاصل کیا۔ جس کی عبارت یہ ہے:

میں نے سنا ہے کہ آپؑ نے عراق جانے کا ارادہ کیا ہے۔ خدا کے لئے افتراق و انتشار سے بچیں۔ مجھے ڈر ہے کہ کہیں آپؑ راستے میں مارے نہ جائیں۔ میں عبداللہ بن جعفرؑ اور اپنے بھائی یحییٰ بن سعید کو آپؑ کے پاس بھیج رہا ہوں تاکہ وہ آپؑ کو بتائیں کہ آپؑ امان میں ہیں۔ اور آپؑ کو میری مدد اور تعاون حاصل ہوگا۔ میری جانب سے آپؑ کے ساتھ اچھا اور نیک سلوک کیا جائے گا۔

عبداللہؑ اور حاکم مکہ کے بھائی نے اس امان نامے کو امام حسینؑ تک پہنچایا۔ ظاہر ہے کہ اس قسم کے امان نامے کا جواب امام حسینؑ کی جانب سے کیا ہوگا:

جو شخص لوگوں کو اللہ اور اس کے رسولؐ کی اطاعت کی طرف بلائے، نیکی اور تقویٰ کو اپنا شعار بنائے، وہ ہرگز افتراق پھیلانے والا نہیں ہے۔ اس نے خدا اور رسولؐ کی ہرگز مخالفت نہیں کی۔ بہترین امان خدا کی امان ہے۔ جو اس دنیا میں اللہ سے نہ ڈرے وہ قیامت کے دن اللہ کی امان میں نہیں ہوگا۔ میں خدا سے دعا کرتا ہوں کہ میں دنیا میں اس سے خوف کھاؤں تاکہ آخرت میں اس کی امان اور پناہ مجھے حاصل ہو۔ ۵

قافلہ مکہ سے باہر نکلتا ہے۔ زینبؓ بھی قافلے کے ہمراہ ہیں۔ جب عبد اللہ نے دیکھا کہ امامؑ نے عراق جانے کا مصمم ارادہ کر لیا ہے اور اس سفر سے ہرگز نہیں رکیں گے۔ تو اپنے بیٹوں عون اور محمد کو ان کے ساتھ کر دیا۔

دمشق نے کئی مہینوں سے عراق کی بگڑتی ہوئی صورتحال پر نظر رکھی ہوئی تھی۔ بالفاظ دیگر یوں کہیں کہ عراق کے موقع پرستوں نے (وہی موقع پرست جنہوں نے امامؑ کو کوفہ آنے کے لئے خطوط لکھے تھے) حکومت شام کو آنے والے طوفان سے باخبر کر دیا تھا۔ یزید نے تمام لازمی تدابیر اختیار کر لی تھیں۔ اس نے ایک ظالم، بے تقویٰ، بے رحم، بے اصل و نسب شخص کو کوفہ کا حاکم بنا کر بھیجا۔ عبید اللہ ابن زیاد نے امام حسینؑ کے نمائندے مسلم بن عقیل، ان کے میزبان ہانی بن عروہ کو شہید کر دیا اور لوگوں میں خوف و ہراس پھیلا دیا۔ اس کے مسلح سپاہیوں نے حجاز اور عراق کے راستوں کی ناکہ بندی کر دی۔ چنانچہ امام حسینؑ منزل شُراف سے تھوڑے سے فاصلے پر حاکم کوفہ کی طرف سے حرب بن یزید ریاحی کے لشکر کے رو برو ہوئے۔ حرب نے نئے فرمان کے آنے تک کر بلا کی سرزمین پر آپؑ کو روک رکھا۔

محرم کے ان ابتدائی کٹھن، دشوار اور خوف و ہراس سے بھرپور ایام میں کم از کم کچھ لوگوں سے امیدیں وابستہ تھیں۔ اس کے بعد نو محرم کی عصر سے لے کر دوسرے دن شام غریباں تک کیا گزری، اس سے آپؑ کم و بیش آگاہ ہیں۔ نیز اسی سلسلہ کتب میں امام حسینؑ کی زندگی کے

بارے میں آپ ان واقعات کی زیادہ تفصیل پڑھیں گے۔ کرب و اذیت کے اس ماحول میں زینبؓ کی کیا ذمہ داری بنتی تھی اور انھوں نے کس طرح اپنی شخصیت کو پیش کیا اور اس ذمہ داری کو کس طرح نبھایا یہ ایسی ڈھکی چھپی بات نہیں جس سے آپ آگاہ نہ ہوں لیکن ان کی خاص ذمہ داری کا آغاز ۶۱ ہجری محرم کی عصر عاشورہ کو ہوا۔

روز عاشورہ اختتام کو پہنچا مال و دولت کی محبت، جاہ و منصب کے لالچ یا حسد و کینہ اور انتقام کی آگ نے جن بد مستوں کو اندھا کر دیا تھا وہ اپنے آپ میں آئے انھوں نے کیا کیا؟ اتنا بڑا کام! اتنا بڑا کام! جس کی مثال پوری تاریخ عرب میں نہیں ملتی۔ مہمان کو قتل کرنا، اس قوم کے لئے اس سے بڑھ کر کوئی ذلت نہیں ہو سکتی اور وہ بھی اس بے رحمی اور ظلم کے ساتھ! اس سے انھیں کیا ملا؟ کچھ بھی نہیں۔ کیوں کچھ نہیں! اس مہمان کو قتل کر کے انھوں نے بہت کچھ حاصل کیا وہ کیا تھا؟ شام کے مقابلے میں کوفہ کی ذلت و خواری، نہ صرف ایک بار بلکہ چند بار کی ذلت اب کیا کریں اور کہاں جائیں؟ ان کے لئے سب راہیں مسدود ہو گئیں۔ سوائے ایک راہ کے یعنی ننگ و عار، ذلت و خواری کہ یہ قافلہ مجبوراً اسے انتہا تک پہنچائے۔ اس راستے کا آغاز غازیہ سے ہوا اور حاکم کوفہ کے محل تک، پھر وہاں سے شروع ہو کر دمشق کے سبز محل تک اختتام پذیر ہوا۔ عراقی قافلے کو (کوفہ میں) ایسے شخص کے سامنے پیشانی مذلت زمین پر ٹیکنا تھی جس کے باپ دادا کا کوئی پتہ نہ تھا۔ اس کے بعد اسی طرح سر جھکائے ناک زمین پر گر گرتے ہوئے شام تک جانا ہے۔ وہاں پہنچ کر ہند کے بیٹے کے دربار میں کھڑے ہو کر یہ کہنا تھا:

کل تیرے باپ کی غلامی کا طوق گلے میں ڈالا تھا آج تیرے حضور دست بستہ کھڑے ہیں اور تیرے حلقہ بگوش ہیں، اب جو تو کہے گا وہ تیرا حکم ہوگا جو تو سوچے گا وہ تیرا لطف ہوگا۔ یہ عراقی قافلے کی سوغات ہے۔

لیکن مدینہ کا بچا کچا قافلہ بھی خالی ہاتھ نہ تھا۔ اس کے ہاتھ پُر تھے۔ ان کے ہاتھ عراق

اور جاز کی وسعتوں کے برابر نہیں، جزیرۃ العرب کے برابر بلکہ عالم اسلام کی وسعتوں کے برابر گراں بہا متاع سے بھرپور تھے۔ ان کے ہاتھ میں عزت و شرف، عظمت و بزرگی، افتخار، حریت، کرامت انسانی اور شہادت جیسی مال و متاع تھی۔ لیکن اس مال کا خریدار نہ کوفہ تھا نہ شام۔ وہاں مرد اور مردانگی کی کوئی علامت نظر نہیں آتی تھی اور شہادت کے خریدار تو مرد ہوتے ہیں اور بقول پیر میمنہ:

چوب بہ عیاران چرب کنند بنا مردان چرب نکنند

”مردوں سے مقابلہ کیا جاتا ہے نہ کہ نامردوں سے۔“

کوفہ اور شام کے محلوں میں رہنے والے ان کاخ نشینوں کے گرد جمع ہونے والے نامرد تھے، جو نامرد نہ تھے۔

اس گرانقدر متاع کو عورتوں اور چھوٹے بچوں پر مشتمل قافلے نے اٹھایا ہوا تھا، جن کے پاؤں میں زنجیریں تھیں اور ہاتھ پس گردن بندھے ہوئے تھے۔ یہ قافلہ ایک خاتون کی سپہ سالاری میں تھا جسے بجا طور پر ”کربلا کی شیر دل خاتون“ کے لقب دیا گیا ہے۔

سالار قافلہ نے اپنی اس گراں بہا جنس کو ہر دو مقامات (کوفہ و شام) پر لوگوں کے سامنے پیش کیا۔ اس لئے نہیں کہ کوئی خریدار بن جائے۔ کیونکہ انھیں معلوم تھا کہ یہ لوگ جنس کے خریدار نہیں ہیں۔ بلکہ اس لئے پیش کیا تا کہ پانچ سال بعد اس کی قیمت لگے اور بازار گرم ہو۔ پہلے شہر کوفہ میں، پھر مدینہ، پھر شام، خوزستان خراسان میں اس کی مارکیٹ بنی۔ آخر کار خراسانیوں کے تابڑ توڑ حملوں نے ان نامردوں کو اپنے کیفر کردار تک پہنچایا۔ نامرد کبھی تختہ دار پر نہیں چڑھتے۔ یہ مردار پاؤں سے پامال کئے جاتے ہیں۔ یہ وہ دن تھا جب عباسی خلیفہ کے حکم پر امویوں کے نیم جان لاشوں پر فرش بچھایا گیا۔ اس پر دسترخوان چنا گیا اور خلیفہ وقت اس پر کھانا کھانے بیٹھا۔ ۸ قافلہ اور سالار قافلہ بازار کوفہ میں داخل ہوئے۔ کوفے کا حاکم یہ چاہتا تھا

کہ اسی طرح قیدیوں کا تماشا دکھا کر لوگوں کے سامنے علیؑ کی بیٹی اور خاندان ہاشم کو ذلیل و رسوا کرے اور اس طریقے سے ان پر اپنی قوت و طاقت کا رعب مزید جمائے۔ انھیں بتائے کہ یہ تمہارے شہر کے سابق حاکم کی بہو بیٹیاں ہیں۔ آج میرے حکم سے تمہاری آنکھوں کے سامنے ہاتھ پس گردن باندھے ہوئے، پابہ زنجیر شہر کے گلی کوچوں میں پھرائی جا رہی ہیں اور انھیں تازیانے مارے جا رہے ہیں۔

یہ ابن زیاد کی آرزو تھی۔ لیکن خدا کا ارادہ کچھ اور تھا۔ شہر کے بوڑھے جوان سب گلیوں میں جمع ہو گئے تھے مشہور ضرب المثل ہے: ”تیز بخار پسینہ بھی جلدی لاتا ہے۔“ جو لوگ جلد غصے میں آتے ہیں جلد پشیمان بھی ہوتے ہیں۔ دریائے فرات کے کنارے بسنے والے اس خصوصیت کے بہت زیادہ حد تک حامل تھے۔ ایک بات سن کو فوراً جذبات میں آ جاتے اور دشمن بن جاتے۔ دوسری بات سن کر ٹھنڈے ہو جاتے اور بھائیوں سے زیادہ مہربان ہو جاتے۔

حضرت زینبؑ کوفہ والوں کو اچھی طرح جانتی تھیں۔ جن خواتین کی عمریں تیس سال اور اس سے زیادہ تھیں، انھوں نے مسلمانوں کی نظروں میں زینبؑ کے مقام و منزلت کا مشاہدہ کیا تھا۔ انھوں نے دیکھا تھا کہ زینبؑ اپنے باپ کے نزدیک کس شان و عظمت کی مالک تھیں۔ زینبؑ کبریٰؑ اور دوسرے اسیروں کی رقت انگیز حالت میں بازار کوفہ میں آنے سے گذشتہ یادیں تازہ ہو گئیں عورتوں نے آہ و فغاں کی اور مردوں کو بھی رلا دیا۔ عورتوں اور بچوں کے کہرام سے بچوں کی آہ و زاری کی آوازیں بلند ہونے لگیں۔ ہر طرف سے آہ و بکا کی صدائیں آنے لگیں۔ یہاں پر اس جذباتی منظر کو عروج پر پہنچنا چاہئے تاکہ لوگوں کی آنکھیں کھلیں اور وہ دیکھیں کہ انھوں نے کیا کیا ہے؟

اسیروں میں سے کون اس ذمہ داری کو نبھاسکتا ہے۔ علیؑ کی بیٹی علیؑ کی دو بیٹیاں تھیں کون سی بیٹی؟ زینبؑ یا ام کلثومؑ۔ قدیم ترین روایت جس میں یہ خطبہ نقل ہوا ہے اس نے ام کلثومؑ کا ذکر کیا

ہے۔ مؤلف نے خود اپنی کتاب ۹ میں ان روایات کی رو سے امانت کا خیال رکھتے ہوئے ان کا نام ام کلثوم لکھا ہے۔ لیکن جیسا کہ میں نے اس کتاب میں بھی لکھا ہے کہ ام کلثوم اس وقت زندہ نہیں تھیں یہ اشتباہ اس وجہ سے ہوا ہے کہ جناب زینب کی ایک کنیت ام کلثوم ہے۔ انھیں ام کلثوم کبریٰ اور ان کی بہن کو ام کلثوم صغریٰ کہتے ہیں۔

بہر حال بازار کوفہ میں اپنے الفاظ کے ذریعے جس نے کوفہ والوں کو ناقابل فراموش درس دیا وہ زینب کبریٰ تھیں انھوں نے حمد الہی کے بعد فرمایا:

يَا أَهْلَ الْكُوفَةِ يَا أَهْلَ الْخَيْرِ وَالْوَلَا دَعَا بَارِزٍ أَوْدَحُوهُ بَارِزٌ لَوْ كُنَّا
الْعُدْرِيَّةُ وَالْحَدَلِ إِلَّا فَلَا رَقَاتِ الْعَبْرَةُ وَ لَا هَدَاةِ الزُّفْرَةِ إِنَّمَا
مَثَلُكُمْ مَثَلُ النَّبِيِّ نَقَضَتْ عَزْلَهَا مِنْ بَعْدِ قُوَّةٍ أَنْكَاثًا تَنْحِدُونَ
أَيَّمَانَكُمْ دَخَلًا بَيْنَكُمْ هَلْ فِيكُمْ إِلَّا الصَّلَفُ وَالْعُجْبُ وَالشَّنْفُ وَالْكَذِبُ وَمَلِئُوا
الْإِمَاءَ وَعَمُرُوا الْأَعْدَاءَ كَمَرَعَى عَلَى دِمْنَةٍ أَوْ كَقَصْبَةٍ (كَفَضَةٍ) عَلَى مَلْحُودَةٍ
أَلَا بِئْسَ مَا قَدَّمْتُمْ لَكُمْ أَنْفُسَكُمْ أَنْ سَخِطَ اللَّهُ عَلَيْكُمْ وَ فِي الْعَذَابِ أَنْتُمْ خَالِدُونَ

اے کوفہ والو! دعا باز اور دھوکے باز لوگو! اے پست و ذلیل لوگو! روؤ اور خوب روؤ۔ تمہاری آنکھیں روتی رہیں اور تمہارے سینے غم سے جلتے رہیں تمہاری مثال اس عورت کی سی ہے جس نے سوت کا تنے کے بعد اسے ریزہ ریزہ کر دیا ہو۔ تمہارے وعدے جھوٹے اور تمہارے ایمان کے چراغ بے نور ہیں۔ تم بلند و بانگ دعوے کرنے والے لوگ ہو حیلہ باز ہو اور خود نما، دوست کے قاتل اور دشمن نواز۔ تم گندے پانی کے سبزہ کی طرح ہو جس کا باطن گنداء، بدبودار اور ظاہر سرسبز اور رنگین۔ تم بد بخت قبر کی چاندی سے ملع شدہ پتھر کی طرح ہو۔ کیا برا کام تم نے کر دیا؟ اللہ کے غضب کو آواز دی۔ تم آتش دوزخ میں ہمیشہ جلو گے۔

اَتَّبِعُونَ عَلَىٰ أَحْيَىٰ أَجَلٍ وَاللّٰهُ فَاْبُكُّوْا
 فَاْنْتُمْ وَاللّٰهُ اَحَقُّ بِالْبُكَاءِ فَاْبُكُّوْا كَثِيْرًا وَّ
 اضْحَكُوْا قَلِيْلًا فَقَدْ بَلِيْتُمْ بِعَارِهَا وَ مَنِيْتُمْ
 بِسَنَارِهَا وَلَنْ تَرْحَضُوْهَا اَبَدًا وَاَنْتِي
 تَرْحَضُوْنَ قَتْلَ سَلِيْلِ خَاتَمِ النَّبُوَّةِ وَ
 مَعْدِنِ الرِّسَالَةِ وَ سَيِّدِ شَبَابِ اَهْلِ الْجَنَّةِ
 وَ مَلَاذِ حَرْبِكُمْ وَ مَعَاذِ حَزْبِكُمْ وَ مَقَرِّ
 سَلَمِكُمْ وَ اِسَىٰ كُلِّكُمْ وَ مَفْزَعِ
 نَاَزَلِيْتِكُمْ وَ الْمَرْجِعِ اِلَيْهِ عِنْدَ مَقَالَتِكُمْ وَ
 مَدْرَةِ حُجَجِكُمْ وَ مَنَارِ مَحَجَّتِكُمْ اِلَّا
 سَاءَ مَا قَدَّمْتُ لَكُمْ اَنْفُسَكُمْ وَ سَاءَ مَا
 تَزُرُوْنَ لِيَوْمٍ بَعَثْتُ لَكُمْ اَنْفُسَكُمْ وَ نَكَسًا .

کیا تم رو رہے ہو؟ اور زیادہ گریہ کرو! تم اسی
 لائق ہو کہ روتے رہو۔ تم خوشی منانے کے
 لائق نہیں رہے۔ تم نے ذلت کی ایسی راہ
 کا انتخاب کیا ہے کہ زمانہ گزرتا جائے گا،
 تمہاری ذلت کم نہیں ہوگی۔ تم اس ذلت
 کو کیسے دھو سکتے ہو۔ تم فرزند رسولؐ کے قتل
 کا کیا جواب دو گے؟ جو انانِ جنت کے
 سردار کا قتل، جو تم ذلیل لوگوں کے لئے
 چراغِ ہدایت تھا، جو مشکلات
 میں تمہارا ساتھی، مصائب میں تمہارا
 ہمدرد و غم خوار تھا۔ اے غدار لوگو!
 ہلاکت و نابودی تمہارے نصیب میں ہو۔

اس کے بعد جنابِ زینبؑ نے ان سے منہ پھیر لیا اور ان سب کو حیران اور انگشتِ بدندان
 کر دیا۔ قبیلہ بنی جعفی کے ایک بوڑھے شخص نے جس کی ریش آنسوؤں سے تر ہو چکی تھی، کہا:
 كُهُولُهُمْ خَيْرُ الْكُهُولِ وَ نَسْلُهُمْ
 اِذَا عُدْنَ سَلْ لَا يُؤْزِرُوْا وَلَا يُخْزِيْ
 ☆ ان کے بیٹے بہترین بیٹے ہیں اور ان کا خاندان سر بلند خاندان ہے۔

قیدیوں کو ابنِ زیاد کے دربار میں لے جایا گیا۔ اس جلسے میں اپنی قدرت و طاقت کی زیادہ
 دھاک بٹھانے کے تمام وسائل پہلے سے فراہم کیے جا چکے تھے۔ قدرت اور طاقت کا یہ مظاہرہ
 خاندانِ پیغمبرؐ کو دکھانے اور کوفہ کے لوگوں کی آنکھوں کو خیرہ کرنے کے لئے تھا۔ ابنِ زیاد نے
 اپنے وہم و گمان میں کامیابی کے تمام زینے طے کر لیے تھے۔ حسین علیہ السلام کو قتل کر دیا ان کی

عورتوں اور بچوں کو قیدی بنالیا۔ عراق کے شیعوں کے منہ پر خاک مل دی تھی۔ اس کے بعد کسی کی جرات ہے کہ وہ نام علیؑ زبان پر لائے!

ابن زیاد نے پوچھا: یہ عورت کون ہے؟

جواب دیا گیا: زینب بنت فاطمہؑ

ابن زیاد: خدا کا شکر ہے دیکھا تم نے خدا نے تمہیں کس طرح ذلیل و خوار کیا اور تمہارے جھوٹ کو آشکار کر دیا؟

ابن زیاد کو اپنی طاقت اور حکومت پر ناز تھا۔ طاقت اور قدرت نمائی کے لئے اس سے بدتر کوئی اور در نہیں کہ اسے کچھ نہ سمجھا جائے اور لوگوں کے سامنے اس کی تذلیل و تحقیر کی جائے۔ علیؑ کی بیٹی نے اس طرح بولنا شروع کیا، گویا کوئی واقعہ رونما ہی نہیں ہوا جیسے نہ ان کا بھائی اور دیگر یار و انصار مارے گئے ہوں، نہ انھیں دوسری عورتوں اور بچوں کے ساتھ قیدی بنایا گیا ہو اور نہ انھیں اس خونخوار اور اس ذلیل آدمی کے سامنے لاکھڑا کیا گیا ہو بلکہ یوں لگتا تھا جیسے یہ محفل ایک علمی مناظرے کے لئے سجائی گئی ہو:

خدا کی حمد و ثنا ہے کہ اس نے حضرت محمدؐ کے ذریعے ہمیں عزت بخشی۔ فاسق جھوٹ بولتے ہیں اور بدکار رسوا ہوتے ہیں اور وہ ہم نہیں ہیں، ہمارے غیر ہیں۔
ابن زیاد کو حیرت ہوئی کہ جس گردن کو وہ جھکانا چاہتا تھا وہ جھکنے کی بجائے اورتن گئی ہے۔
سر جھکائے، بے جان جسموں کے سروں کو ان کے چاہے بغیر اونچا کر دیا مجبوراً ابن زیاد نے پینتر بدلا۔

ابن زیاد: دیکھا! تمہارے بھائی کے ساتھ خدا نے کیا سلوک کیا؟

زینبؑ: ہم نے خدا کی طرف سے اچھائی اور بھلائی کے سوا کچھ نہیں دیکھا۔ میرے بھائی نے اپنے یار و انصار کے ساتھ اس راستے کا انتخاب کیا جو خدا چاہتا تھا۔ انھوں نے شہادت

کو گلے لگایا اور انتہائی افتخار کے ساتھ انھوں نے یہ نعمت حاصل کی ہے۔ البتہ تجھ ظالم و ستمگر نے جو کیا ہے اس کی سزا پائے گا۔

ابن زیاد بالکل لاجواب ہو گیا اس جواب سے وہ سرکوب ہو گیا۔ شکست خوردہ شخص کے پاس آخری ہتھیار کیا ہے؟ گالی گلوچ!

ابن زیاد: تیرے باغی اور سرکش بھائی کے قتل سے خدا نے میرا کلیجہ ٹھنڈا کر دیا ہے۔
 زینبؓ: ابن زیاد! تو نے ہمارے سربراہ کو شہید کر دیا۔ میرے کنبہ کے تمام مردوں کو مار ڈالا۔ تو نے ہماری شاخوں کو کاٹ ڈالا اور ہماری جڑوں کو اکھاڑ دیا۔ تیرے درد کی دوا یہی ہے تو یہی سہی۔
 ابن زیاد: (یہ عورت) بڑی مسجع گفتگو کرتی ہے۔ اس کا باپ بھی ایسی ہی مسجع باتیں کرتا تھا۔

حوالہ جات:

- ۱۔ الاصابہ ج ۴ ص ۴۸۔
- ۲۔ نسب قریش ص ۸۲۔
- ۳۔ اعلام الوری ص ۲۰۴۔
- ۴۔ تحلیلی از تاریخ اسلام از مؤلف ہذا ج ۲۔
- ۵۔ پس از پنجاہ سال ص ۴۷ طبع دوم۔
- ۶۔ اسرار التوحید ص ۵۸۔
- ۷۔ دربارہ زینبؓ۔
- ۸۔ تحلیلی از تاریخ اسلام طبع دوم۔
- ۹۔ پس از پنجاہ سال ص ۱۸۲ طبع دوم۔
- ۱۰۔ بلاغات النساء طبع نجف ص ۲۳۔ تمہرۃ العرب ج ۲ ص ۱۲۴۔ ۱۲۶۔ اعلام النساء ج ۲ ص ۲۵۹۔
- ۱۱۔ طبری ج ۷ ص ۳۱۲۔



کاروان کی آخری منزل

شام، تیرہویں ہجری میں خالد بن ولید کی سربراہی میں مجاہدین اسلام کے ہاتھوں فتح ہوا۔ کچھ ہی مدت بعد حضرت عمر کی خلافت میں امیر معاویہ اس علاقے کا گورنر بن گیا اور اپنی موت تک وہ اسی طرح شام پر حکومت کرتا رہا۔

شام کے لوگوں نے اسلامی دستور اور تعلیمات کو خالد، معاویہ اور ان جیسے افراد کی رفتار و کردار کے آئینے میں دیکھا۔ انھیں سیرت پیغمبرؐ اور مہاجرین و انصار کے طرز عمل کا کچھ پتہ نہ تھا۔ ۶۱ ہجری میں شام میں چند افراد تھے جن کی عمریں ساٹھ سال سے اوپر تھیں۔ ان کی ترجیح یہی تھی کہ وہ ایک گوشے میں بیٹھ جائیں اور جو کچھ ہو رہا ہے اس سے آنکھیں بند کر لیں۔ تعجب کی بات ہے کہ جب ۱۳۲ سال کے بعد عباسی خاندان کا حکمران اس شہر میں آیا تو لوگوں نے کہا کہ ہم نہیں جانتے تھے کہ حضرت محمدؐ کے رشتہ دار اور قریبی بنی امیہ کے علاوہ کوئی اور بھی ہیں۔ یہاں تک کہ تم برسر اقتدار آ گئے۔

اکثر مقتل کی کتب میں لکھا ہے کہ اسیروں کے شہر دمشق میں داخلے کے موقع پر لوگوں نے شہر کو سجایا ہوا تھا۔ تو یہ بعید نہیں اور اگر یزید نے اپنے دربار میں یہ اشعار پڑھے ہوں:

کاش! آج میرے جنگ بدر میں مارے جانے والے بزرگ موجود ہوتے تو دیکھتے کہ میں نے کس طرح محمدؐ کی اولاد سے ان کا انتقام لیا ہے۔

تو یہ بھی بعید نہیں ہے کیونکہ اس دن یزید کی مجلس میں اس کے ارد گرد ایسے افراد بیٹھے تھے

جنہوں نے اسلام اور پیغمبرؐ کو حکومت تک پہنچنے کا ذریعہ بنایا ہوا تھا۔ نہ کہ قربت خدا کا ذریعہ۔ آپ ملاحظہ فرمائیں کہ دونوں محفلیں ایک طرح کی ہیں اور باتیں بھی ایک جیسی ہیں۔ کوفہ میں ابن زیاد خوشی سے پھولا نہیں سماتا تھا کہ اس نے اپنا فرض پورا کر دیا ہے اور عراقیوں کے ہاتھوں سے ان کی قوت چھین لی ہے۔ شام میں یزید افتخار کر رہا ہے کہ جنگ بدر میں اس کے مقتول بزرگوں کا خون رائیگاں نہیں گیا۔ اگر یہ معاملہ یہیں پر ختم ہو جاتا تو کامیاب تھا۔ لیکن زینبؓ نے اسے اس کی کامیابی کا پھل کھانے نہ دیا وہ جسے اپنے لیے شیریں سمجھ رہا تھا زینبؓ نے اس کا مزہ حد سے زیادہ کڑوا کر دیا اور اس کے لئے تلخ بنا دیا۔ جناب زینبؓ نے اپنی مختصر گفتگو میں اہل مجلس کو سمجھا دیا کہ ان پر حکومت کرنے والا کون ہے اور کس کے نام پر حکومت کر رہا ہے اور رسیوں میں جکڑے اس کے سامنے کھڑے قیدی کون ہیں۔ اس واقعے کے ایک سو چالیس سال بعد پیدا ہونے والے احمد بن طاہر بن ابی طاہر کی کتاب بلاغات النساء سے ان کے کلام کو میں نے نقل کیا ہے اس کے بعد والے مآخذ میں اس کے الفاظ میں اختلافات پائے جاتے ہیں:

﴿ثُمَّ كَانَ عَاقِبَةُ الَّذِينَ آسَاءُوا
السُّوَاىَ اَنْ كَذَبُوا بِاٰيٰتِ اللّٰهِ
وَكَانُوا بِهَا يَسْتَهْزِءُوْنَ﴾ ۲
پس برائی کرنے والوں کا انجام برا (دوزخ) ہوگا
کیونکہ انھوں نے آیات الہی کو جھٹلایا ہے اور ان
کا مذاق اڑایا ہے۔

اَظَنَنْتَ يَا يَزِيْدُ! حِيْنَ اُخِذَ عَلَيْنَا
بِاطْرَافِ الْاَرْضِ وَ اَكْنَافِ
السَّمَاءِ فَاصْبَحْنَا نُسَاقُ كَمَا
نُسَاقُ الْاَسَارٰى اَنْ بِنَا عَلٰى اللّٰهِ
هَوَانًا وَ بِكَ عَلَيْهِ كِرَامَةٌ؟
یزید! کیا تو سمجھتا ہے کہ جب زمین و آسمان
ہم پر تنگ کر دیئے گئے ہیں اور ہمیں قیدی
بنا کر شہر بہ شہر پھرایا گیا ہے ،
کیا خدا کے نزدیک ہم رسوا ہیں اور تو
صاحب عزت و شرف ہے

اور تو نے جو کچھ انجام دیا ہے وہ تیری سرداری کی علامت ہے؟ تو اپنے آپ پر فخر و مباہات کر رہا ہے اور اپنے کئے پر خوش ہو رہا ہے کہ دنیا تیرے تابع ہے اور تیرے سب کام سیدھے اور منظم ہیں۔ ایسا نہیں ہے! یہ خوشی تیرے لئے غم ہے یہ مہلت تیرے لئے مصیبت ہے اور یہ قول خدا ہے: وہ لوگ جنہوں نے کفر اختیار کیا ہم ان کو مہلت دیتے ہیں اور وہ یہ سمجھتے ہیں کہ ہمارے لئے بہتر ہے میں ان کو اس لئے مہلت دیتا ہوں تاکہ وہ اپنے گناہوں کو اور بڑھالیں اور ان کے لئے دردناک عذاب ہے۔ اے آزاد شدہ غلاموں کی اولاد! سچ کیا یہ انصاف ہے کہ تیری عورتیں اور کنیریں تو پردے میں ہوں، لیکن رسول زاد یوں کو در بدر پھرایا جائے۔ ان کی حرمت کو پامال کیا گیا۔ ان کا دم گھٹتا ہے، انہیں بے پالان اونٹوں پر سوار کیا جائے اور شتر بان ان کے دشمن ہوں ایک شہر سے دوسرے شہر ایک بازار سے دوسرے بازار انہیں پھرایا جائے۔ ان کا نہ کوئی ہمدرد ہو نہ ان کا کوئی مددگار۔ نہ ان کے لئے کہیں جائے پناہ اور نہ کوئی غمخوار۔

فَشَمَحَتْ بِأَنْفِكَ وَنَظَرْتَ فِي عِطْفِكَ جَذْلًا فَرَحًا حِينَ رَأَيْتَ الدُّنْيَا لَكَ مُسْتَوْثَقَةً وَالْأُمُورَ مُتَسَقَّةً عَلَيْكَ . وَقَدْ أُمِيتَ وَنَفْسَتْ وَهُوَ قَوْلُ اللَّهِ عَزَّوَجَلَّ : ﴿وَلَا يَحْسِبَنَّ الَّذِينَ كَفَرُوا أَنَّمَا نُمَلِّى لَهُمْ خَيْرٌ لِّأَنفُسِهِمْ إِنَّمَا نُمَلِّى لَهُمْ لِيَزْدَادُوا إِثْمًا وَلَهُمْ عَذَابٌ مُّهِينٌ﴾ ۳۰ آمِنَ الْعَدْلِ يَا ابْنَ الطَّلَقَاءِ! تَحْدِيرُكَ حَرَائِرَكَ وَإِمَائِكَ وَسَوْفُكَ بَنَاتِ رَسُولِ اللَّهِ سَبَايَا قَدْ هَتَكْتَ سُتُورَهُنَّ وَأَضَحَلْتَ صَوْتَهُنَّ مُكْتَبَاتٍ تَحْدِي بِهِنَّ الْأَبَاعِرُ وَيَحْدُو بِهِنَّ الْأَعَادِي مِنْ بَلَدٍ إِلَى بَلَدٍ . لَا يُرَاقَبْنَ وَلَا يُؤْوَيْنَ يَتَشَوَّفُهُنَّ الْقَرِيبُ وَالْبَعِيدُ، لَيْسَ مَعَهُنَّ وَلِيٌّ مِنْ رَجَالِهِنَّ وَكَيْفَ يُسْتَبَطُّ فِي بُغْضِنَا مَنْ يَنْظُرُ إِلَيْنَا بِالشَّنَفِ

وَالشَّانِ وَالْإِخْنَ وَالْأَضْعَانَ؟
 تَقُولُ: "كَيْتَ أَشْيَاخِي بِيَدِ
 شَهْدُوا..." غَيْرَ مُتَأْتِمٍ وَلَا
 مُسْتَعْظِمٍ؟ وَأَنْتَ تَنْكُثُ ثَنَاءَ أَبِي
 عَبْدِ اللَّهِ وَلَمْ لَا تَكُونُ كَذَلِكَ؟
 وَقَدْ نَكَاتِ الْفُرْحَةُ وَاسْتَأْصَلَتِ
 الشَّاقَّةُ بِأَهْرَاقِكَ دِمَاءَ ذُرِّيَّةِ
 رَسُولِ اللَّهِ صَلَّى اللَّهُ عَلَيْهِ وَآلِهِ وَ
 نُجُومِ الْأَرْضِ مِنْ آلِ عَبْدِ
 الْمُطَّلِبِ وَتَهْتِفُ بِأَشْيَاخِكَ
 زَعَمْتَ أَنَّكَ تُنَادِيهِمْ فَلْتَرِدْ
 وَشَيْكَامُورِ دَهُمُ وَلْتَوَدِّدْ أَنَّكَ
 عَمِيَّتَ وَبَكِمْتَ وَأَنَّكَ لَمْ
 تُقَلْ: "فَاسْتَهْلُوا وَأَهْلُوا فَرِحًا".
 اَللَّهُمَّ خُذْ بِحَقِّنَا وَانْتَقِمْ مِمَّنْ
 ظَلَمْنَا، وَاللَّهُ مَا فَرَيْتَ إِلَّا فِي
 جَلْدِكَ، وَلَا حَزَزْتَ إِلَّا فِي
 لَحْمِكَ، وَلْتَرِدْ عَلَى رَسُولِ
 اللَّهِ صَلَّى اللَّهُ عَلَيْهِ وَآلِهِ
 بِرَغْمِكَ وَعِزَّتِهِ وَلُحْمَتِهِ

دوروز دیک کی نظریں ان پر لگی ہیں، لیکن کوئی بھی ان کی
 حالت پر رحم کھانے والا نہیں۔ سب ہمیں حقارت سے
 دیکھتے ہیں اور بغض و کینہ کی چنگاریاں لئے ہمیں گھورتے
 ہیں۔ تو خوش نہ ہو، ہماری دشمنی کو دل سے نہ نکال تو پیغمبرؐ
 کے جگر گوشہ کے دانتوں پر چھڑی مار رہا ہے اور تو اپنے
 بدر میں مارے جانے والوں کو یاد کر رہا ہے کہ کاش وہ
 ہوتے اور تجھے شاباش دیتے۔ جو کچھ تو نے کیا اسے چھوٹا
 سمجھ رہا ہے اور اپنے آپ کو بے گناہ خیال کر رہا ہے۔
 خوشیوں کے شادیانے کیوں نہ بجائے، اس لئے کہ تو نے
 ہمارے دلوں کو جلا کے رکھ دیا ہے۔ تو نے جو انان
 عبدالمطلب کا خون بہایا تو نے زمین کے ستاروں
 اور رسول رب العالمینؐ کے بیٹوں کا خون بہایا
 تجھے جلد بارگاہ الہی میں ان کا سامنا کرنا پڑے گا۔
 اس وقت تیری شدید خواہش ہوگی کہ کاش
 میں اندھا اور گونگا ہوتا اور یہ نہ کہتا: "کتنا اچھا ہوتا
 کہ آج اگر جنگ بدر میں مارے جانے والے
 میرے بزرگ ہوتے تو مجھے شاباش دیتے
 اور خوش ہوتے۔" خدایا! ہمارے حق کو لے۔
 جنہوں نے ہم پر ظلم و ستم کیا انہیں کیفر کردار تک پہنچا۔
 اے یزید! خدا کی قسم تو نے اپنی کھال ادھیڑی
 اور اپنا گوشت کاٹا ہے۔ تو بہت جلد رسول اللہؐ
 کے سامنے پیش کیا جائے گا۔ جب ان کے
 رشتے دار اور ان کی اولاد بہشت میں محو آرام ہوگی۔

خدا کی رحمتوں سے سرشار ہوں گی انھیں کسی قسم کا غم اور پریشانی نہ ہوگی۔ یہ خداوند متعال کا فرمان ہے: جو راہ خدا میں قتل کر دیئے جائیں انھیں مردہ خیال نہ کرو، وہ اپنے پروردگار کے ہاں زندہ ہیں اور وہ اپنا رزق پاتے ہیں۔ جس نے تمہیں اس کرسی پر بٹھایا ہے اور مسلمانوں کی گردنوں میں تیری اطاعت کا طوق ڈالا ہے۔ وہ جلد جان لے گا کہ گھائے میں کون رہا۔ کون ذلیل و خوار ہے اور کون بے یار و مددگار ہے۔ اس دن مقدمہ پیش کرنے والے جناب محمد مصطفیٰؐ ہوں گے۔ فیصلہ کرنے والا خدا ہوگا اور گواہی دینے والے تیرے ہاتھ پاؤں ہوں گے۔ اے دشمن خدا اور دشمن خدا کے بیٹے! میں تجھے ذلیل سمجھتی ہوں۔ تیری دھمکیوں کی پرواہ نہیں کرتی۔ لیکن کیا کروں میری آنکھیں برس رہی ہیں اور میری سینہ غم سے پھٹا جا رہا ہے اور حسینؑ کی شہادت کا غم جو ہمارے سینوں میں موجزن ہے، اس کا کوئی مداوا نہیں۔ شیطان کے لشکر نے ہمیں بیوقوفوں کے مجمع میں بھیجا ہے تاکہ وہ انھیں خدا کی ہتک حرمت

يَوْمَ يَجْمَعُ اللَّهُ شَمْلَهُمْ مَلْمُومِينَ مِنَ الشَّعْثِ وَهُوَ قَوْلُ اللَّهِ تَبَارَكَ وَتَعَالَى ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ ۝ وَسَيَعْلَمُ مَنْ بَوَّأَكَ وَمَكَّنَكَ مِنْ رَقَابِ الْمُؤْمِنِينَ۔ إِذَا كَانَ الْحَكَمُ لِلَّهِ، وَالْخَصْمُ مُحَمَّدٌ صَلَّى اللَّهُ عَلَيْهِ وَآلِهِ، وَجَوَارِحُكَ شَاهِدَةٌ عَلَيْكَ، فَ﴿بُئْسَ لِلظَّالِمِينَ بَدَلًا﴾ . أَيْكُمْ شَرٌّ مَكَانًا وَاضْعَفُ جُنْدًا، مَعَ أَنِّي وَاللَّهِ يَا عَدُوَّ اللَّهِ وَأَبْنَ عَدُوِّهِ! أَسْتَصْغِرُ قُدْرَكَ، وَاسْتَعْظِمُ تَقَرُّبَكَ، غَيْرَ أَنَّ الْعُيُودَ عَبْرَى وَالصُّدُورَ حُرَى، وَمَا يَحْزِي ذَلِكَ أَوْ يَعْنِي عَنَّا، وَقَدْ قُتِلَ الْحُسَيْنُ عَلَيْهِ السَّلَامُ، وَحِزْبُ الشَّيْطَانِ يُقَرِّبُنَا إِلَى حِزْبِ السُّفَهَاءِ، لِيُعْطَوْهُمْ أَمْوَالَ

اللّٰهُ عَلَىٰ اَنْتِهَآكِ مَحَارِمِ
 اللّٰهُ، فَهَذِهِ الْاَيْدِي تَنْطِفُ مِنْ
 دِمَائِنَا وَالْاَفْوَاهُ تَحْلُبُ مِنْ
 لُحُومِنَا، وَتِلْكَ الْجُنُثُ الطَّوَاهِرُ
 الزَّوَاكِي يَعْتَامُهَا عَسَلَانُ
 الْفَلَوَاتِ، فَلَمِنْ اَتَّخَذْتَنَا مَغْنَمًا
 لَّنَتَّخِذَنَّ مَغْرَمًا، حِينَ لَا تَجِدُ اِلَّا
 مَا قَدَّمْتَ يَدَاكَ۔ تَسْتَصْرِخُ بِابْنِ
 مَرْجَانَةٍ، وَيَسْتَصْرِخُ بِكَ،
 وَتَتَعَاوَى وَاتَّبَاعُكَ عِنْدَ الْيَمِيزَانِ،
 وَقَدْ وَجَدْتَ اَفْضَلَ زَادٍ زَوَّدَكَ
 مُعَاوِيَةُ قَتْلَكَ ذُرِّيَّةَ مُحَمَّدٍ صَلَّى
 اللّٰهُ عَلَيْهِ وَآلِهِ، فَوَاللّٰهِ مَا اَتَّقَيْتُ
 غَيْرَ اللّٰهِ، وَلَا شُكُوَاىَ اِلَّا اِلَى
 اللّٰهِ، فَكَيْدُ كَيْدِكَ، وَاسْعَ
 سَعْيِكَ، وَنَاصِبُ جُهِدِكَ،
 فَوَاللّٰهِ لَا يُرْحَضُ عَنْكَ عَارَ مَا
 اَتَيْتَ اِلَيْنَا اَبَدًا۔ وَالْحَمْدُ لِلّٰهِ
 الَّذِي خَتَمَ بِالسَّعَادَةِ وَالْمَغْفِرَةِ
 لِسَادَاتِ شُبَّانِ الْجَنَانِ،

کے بدلے میں مال خدا بطور انعام عطا کرے۔
 یہ ظلم و بربریت والے ہاتھ ہمارے خون
 سے آلودہ ہیں۔ یہ ہمارا گوشت ہے جو یہ دانتوں
 سے چبا رہے ہیں۔ یہ شہداء کے پاکیزہ جسم ہیں
 جنہیں جنگل کے بھیڑیے نوچ رہے ہیں۔
 اگر تم ہمیں مال غنیمت سمجھتے ہو تو ہم جرمانہ
 لیں گے، اس دن جب تمہارے برے اعمال
 کے سوا تمہارے پاس کچھ نہ ہوگا۔ تو مرجانہ
 کے بیٹے کو پکارے گا اور وہ تجھ سے مدد
 چاہے گا۔ تو میزان کے کنارے کے
 ساتھ کھڑے ہو کر توں کی طرح بھونکے گا کہ
 سب سے بہتر زاد راہ جو معاویہ نے تیرے
 لئے تیار کیا وہ پیغمبرؐ کے بیٹے کا قتل ہے، جو وہ تیری
 گردن میں ڈال گیا ہے۔ خدا کی قسم! خدا کے سوا مجھے
 کسی کا ڈر نہیں ہے اور اس کے سوا کسی کے سامنے شکوہ
 نہیں کرتی۔ تیرے پاس جو کمر و حیلہ ہے اسے بروئے
 کار لے آ، اپنی تمام تر کوششوں کو آزمالے۔
 خدا کی قسم! تیرے ماتھے سے یہ بدنماداغ مٹ
 نہ سکے گا۔ حمد و ستائش ہے اس پروردگار کی
 جس نے جوانانِ جنت کے سردار کا انجام
 خیر و سعادت اور مغفرت قرار دیا

فَاَوْجِبْ لَهُمُ الْجَنَّةَ . اَسْئَلُ اللّٰهَ اور بہشت کو ان کیلئے واجب کر دیا میری دعا ہے
اَنْ يَّرْفَعَ لَهُمُ الدَّرَجَاتِ وَاَنْ خدائد متعال ان کی قدر و منزلت میں اضافہ فرمائے
يُوجِبْ لَهُمُ الْمَزِيْدَ مِنْ فَضْلِهِ اور اپنا بے حد فضل انھیں عطا فرمائے کہ وہی
فَاِنَّهٗ وَلِيٌّ قَدِيْرٌ۔ طاقتور مددگار ہے۔ ۵

جو کچھ عراق میں ہوا، آہستہ آہستہ دمشق کے لوگ اس کی حقیقت سے آگاہ ہو گئے۔ وہ سمجھ گئے کہ امام حسینؑ کو یزید کے حکم سے کوفہ کے سپاہیوں نے شہید کیا ہے۔ یہ کسی باغی کا قصہ نہ تھا۔ بلکہ رسول خداؐ کا نواسہ تھا اور جن عورتوں اور بچوں کو وہ قیدی بنا کر دمشق لے آئے ہیں، یہ رسول اللہؐ کے گھر والے ہیں۔ یہ ان کا کنبہ ہے، جن کی خلافت اور جانشینی کے نام پر یزید ان پر اور دیگر مسلمانوں پر حکومت کر رہا ہے۔ اس مجلس کی تمام روئیداد، اس میں چند افراد کی طرف سے یزید پر اعتراضات اور تنقید اور مسجد دمشق میں امام علی بن الحسین علیہما السلام کی تقریر، متاخر مآخذ اور متون میں دیکھی جاسکتی ہے۔ یہ تمام واقعات اور بیانات اجمالی طور پر ایک حقیقت کی نشاندہی کرتے ہیں کہ خاندان رسالتؐ سے جو سلوک کیا گیا، اس پر لوگ ناخوش تھے۔ انہی واقعات کے بعد یزید نے اپنی عافیت اس میں دیکھی کہ قیدیوں کو مزید اپنے پاس نہ رکھے پہلے پہل وہ ان سے اظہار ہمدردی اور کوشش کرنے لگا کہ جو کچھ کر بلا میں ہوا ہے، اس کی تمام تر ذمہ داری ابن زیاد کی گردن پر ڈال دے۔ بہر حال قافلے نے واپس جانے کی اجازت چاہی اور مدینہ کی طرف چل پڑا لیکن کب؟ کس مہینے؟ اور کون سے سال؟ یہ بات صحیح طور پر واضح نہیں ہے۔

آیا یہ کاروان دمشق سے سیدہ امینہؓ گیا؟ یا اپنا راستہ طولانی کر کے کر بلا پہنچا تا کہ شہداء کے مزارات کی زیارت کر لے؟ کیا یزید نے اس کی موافقت کی؟ اور اگر یہ قافلہ کر بلا تک واپس آیا ہو تو کیا یہ درست ہے کہ وہاں پر زیارت کے لئے آئے ہوئے صحابی حضرت جابر بن عبد اللہ انصاری سے اس کی ملاقات ہوئی؟ کیا وہاں پر مجلس عزاداری اور ماتم داری برپا ہوئی؟ اور اگر

ہوئی تو چند میلوں کے فاصلے پر موجود حاکم کوفہ نے کس طرح تحمل کیا کہ اس طرح کی مجلس اور عزاداری وہاں برپا ہو؟ بالفرض اگر یہ تمام واقعات وہاں رونما ہوئے ہوں تو مجلس کون سی تاریخ کو ہوئی؟ واقعہ کربلا کے چالیس دن بعد؟

مسلماً ایسی بات حقیقت کے منافی ہے۔ کیونکہ ایک عام مسافر کے کربلا سے کوفہ اور وہاں سے شام اور پھر کربلا پہنچنے کے لئے اس دور کے وسائل سفر کے ساتھ چالیس دن سے زیادہ کا عرصہ درکار ہے۔ چہ جائیکہ سفر قافلے کی صورت میں ہو اور یہ کہ ابن زیاد کی طرف سے قیدیوں کے بارے میں فرمان لینے کے لئے قاصد دمشق جائے اور وہاں سے جواب آئے اور پھر قافلہ دمشق کی طرف روانہ ہو۔ اگر ان سب چیزوں کو پیش نظر رکھا جائے تو دو تین ماہ کا عرصہ درکار ہے اور یہ فرض بھی درست نہیں ہے کہ اسیروں کا قافلہ ۶۲ ہجری میں چہلم پر کربلا پہنچا ہو۔ کیونکہ اسیروں کا دمشق میں زیادہ مدت تک رہنا زید کے حق میں بہتر نہ تھا (جیسا کہ پہلے بھی ہم نے لکھا ہے) بہر حال ان واقعات میں ابہام موجود ہے اور درجہ اول کی روایات میں تحریف اور گڑبڑ ہونے کی وجہ سے بطور نتیجہ یہی کہا جاسکتا ہے کہ حقیقت کو اللہ کے سوا کوئی نہیں جانتا۔ اسی طرح کربلا کی شیر دل خاتون کی باقی زندگی کے حالات بھی واضح طور پر موجود نہیں ہیں۔

یہ امر مسلم ہے کہ شام سے واپسی کے بعد جناب زینبؑ زیادہ دیر تک زندہ نہ رہیں۔ جیسا کہ مشہور ہے کہ وہ ۶۲ ہجری میں اپنے خالق حقیقی سے جا ملیں کہاں پر؟ مدینہ؟ دمشق؟ یا قاہرہ؟ سیرت نگاروں میں سے ہر ایک نے اپنے نظریے کی صداقت کے لئے دلیل یا دلائل پیش کئے ہیں۔ قاہرہ کے شہر میں سیدہ زینبؑ کے نام پر جو مزار قائم ہے وہاں دن رات خصوصاً جمعہ کی رات اور دن کو بہت زیادہ زائر آتے ہیں۔ اس طرح کی ایک اور زیارت گاہ راس الحسینؑ کے نام سے بنائی گئی ہے گویا چوتھی صدی ہجری میں جب قاہرہ فاطمیوں کے قبضے میں آیا تو انھوں نے ان دوزیارت گاہوں کو بنا کر لوگوں کو اپنی طرف متوجہ کرنے کی کوشش کی۔ بہت سے مؤرخین

اور ناقدین حدیث، دمشق کے مزار کی اصلیت کا بھی انکار کرتے ہیں، مصنف نے اپنے سفر نامہ میں جو چند ماہ پہلے یغمار سالے میں چھپ چکا ہے، قاہرہ کے حوالے سے لکھا ہے کہ یہ زیارت گاہیں ان گھروں کے مصداق ہیں جہاں اللہ کا نام بڑائی اور بزرگی کے ساتھ لیا جاتا ہے اور اہل بیت سے محبت کرنے والے خلوص نیت کے ساتھ، جن کے نام پر مزار بنائے گئے ہیں ان سے اپنی عقیدت و ارادت مندی کا اظہار کرتے ہیں اور اپنے رسولؐ اور ان کے خاندان سے تجدید عہد کرتے ہیں۔

حوالہ جات:

۱۔ لہفوات النادرہ ص ۳۷۱۔

۲۔ روم: آیت ۱۰۔

۳۔ آل عمران: آیت ۱۷۸۔

۴۔ جس دن رسول اکرمؐ نے مکہ فتح کیا تو قریش کے بڑے لوگ آپؐ کی خدمت میں حاضر ہوئے آپؐ نے فرمایا: آپؐ لوگوں کا کیا خیال ہے کہ میں آپؐ کے ساتھ کیسا سلوک کروں گا؟ انھوں نے کہا کہ جو ایک چچا زاد بھائی کے لئے مناسب ہے آپؐ نے فرمایا: جائیے آپؐ لوگ آزاد ہیں اس دن سے قریش کے لوگ ابناء الطلقاء کے نام سے مشہور ہو گئے۔

۵۔ آل عمران: آیت ۱۶۹۔

۶۔ عبید اللہ بن زیاد اور اس کا لشکر مراد ہے۔

۷۔ یزید اور اس کے لوگ مردا ہیں۔

۸۔ بلاغات النساء ص ۲۱-۲۳۔ تہذیب انساب العرب ج ۲ ص ۱۲۶-۱۲۹۔ اعلام النساء ج ۲ ص ۹۵-۹۷۔

☆☆☆☆☆

حضرت ام کلثومؑ سلام اللہ علیہا

حضرت امیر المؤمنین علیہ السلام کی جناب فاطمہ زہراؑ سے دوسری بیٹی ام کلثوم صغریٰ ہیں۔ اس بارے میں مؤرخین کے درمیان کوئی اختلاف نہیں ہے کہ حضرت علی علیہ السلام کی حضرت فاطمہ زہراؑ سے دو بیٹیاں تھیں۔ طبری جب حضرت علیؑ کی اولاد شمار کرتا ہے تو لکھتا ہے: زینب کبریٰ اور ام کلثوم۔ جناب فاطمہؑ کے علاوہ دوسری بیویوں سے حضرت امیرؑ کی اولاد بیان کرتا ہے تو لکھتا ہے: زینب صغریٰ اور ام کلثوم صغریٰ۔^۲ شیخ مفید نے حضرت امیر المؤمنینؑ کے لڑکے اور لڑکیوں کی تعداد چھبیس بیان کی ہے۔ حسن، حسین، زینب کبریٰ، اور زینب صغریٰ۔ جن کی کنیت ام کلثوم ہے ان کی والدہ فاطمہ زہراؑ ہیں۔^۳

اختلاف صرف یہ ہے کہ ام کلثوم حضرت علیؑ کی دوسری بیٹی کا نام ہے یا اس کی کنیت ہے۔ بیشتر مؤرخین نے ان کا نام ام کلثوم لکھا ہے۔

ام کلثوم آٹھویں ہجری کے بعد پیدا ہوئیں ان کی شادی پہلے عون ابن جعفر سے ہوئی۔ ان کی وفات کے بعد انھوں نے عون کے بھائی محمد سے نکاح کر لیا زیادہ مؤرخین نے یہی لکھا ہے کہ محمدؑ کے قتل کے بعد ام کلثوم نے کسی اور سے نکاح نہیں کیا ان کا ایک ہی بیٹا تھا جن کا نام زید رکھا گیا۔

جناب ام کلثوم نے کب وفات پائی؟ معلوم نہیں ہے۔ کتاب بلاغات النساء کے مصنف احمد بن ابی طاہر طیفوری متوفی ۲۸۰ ہجری نے امام جعفر صادق علیہ السلام سے ایک روایت نقل

کی ہے اور آنحضرتؐ نے اپنے آباء سے نقل کی ہے۔ اس میں بیان ہوا ہے کہ ام کلثوم نے بازار کوفہ میں لوگوں کو خاموش رہنے کا اشارہ کیا اور پھر ایسا فصیح و بلیغ خطبہ پڑھا گویا علی ابن ابی طالبؑ آگئے ہوں اور خطبہ دے رہے ہوں۔ ۵۷ عمر رضا کمالہ نے اعلام النساء ۶ میں احمد بن ابی طاہر سے منقول یہ خطبہ لکھا ہے۔ لیکن اس روایت کو اس شکل میں قبول نہیں کیا جاسکتا۔ کیونکہ شیعہ اور سنی دونوں فرقوں کے مؤرخین اور سیرت نگاروں نے لکھا ہے کہ ام کلثوم اور ان کے بیٹے زید ایک ہی دن مدینے میں فوت ہوئے۔ زید کی موت کے بارے میں لکھا ہے کہ ایک رات بنی جہم کے افراد کے درمیان لڑائی چھڑ گئی۔ زید لڑائی میں صلح کرانے کے لئے داخل ہوئے لیکن رات کی تاریکی میں انھیں ضربت لگی اور وہ فوت ہو گئے۔ اور عبد اللہ بن عامر سعید نے اس کے بارے میں کہا ہے:

إِنَّ عَدِيًّا لَّيْلَةَ الْبَقِيعِ يُفَرِّجُوا عَنْ رَجُلٍ ضَرِيعٍ
مُقَابِلٍ، فِي الْحَسْبِ الرَّفِيعِ أَذْرَكَهُ شَوْمُ بَنِي مُطِيعِ
زید اور ان کی ماں اس طرح اکٹھے فوت ہوئے کہ لوگ نہ سمجھ سکے کہ کون پہلے مرا ہے اسی وجہ سے دونوں میں سے کسی نے بھی دوسرے کی وراثت نہ پائی۔ ۱

ابن سعد نے لکھا ہے: زید اور ان کی والدہ ام کلثوم دونوں ایک ہی دن فوت ہوئے اور عبد اللہ بن عمر نے ان دونوں کی نماز جنازہ پڑھائی۔ دوسری روایت جو اس نے بنی ہاشم کے مولا (آزاد کردہ غلام) عمار بن ابی عمار سے نقل کی ہے۔ ۷۱ اس میں ہے کہ سعید بن عاص جو اس وقت مدینہ کا حاکم تھا اس نے ان دونوں کی نماز جنازہ پڑھائی۔ ۵۷

سعید بن عاص نے ۴۱ ہجری سے لے کر ۵۶ ہجری تک مدینہ پر حکمرانی کی۔ ۹ اگر مندرجہ بالا روایت کو درست تسلیم کریں تو ان کی وفات کوفہ سے مدینہ واپسی پر ۴۲ ہجری سے لیکر ۵۶ ہجری کے درمیان ہوئی ہے۔ چونکہ ایک اور روایت میں آیا ہے: حسن اور حسین علیہما السلام بھی

جنازے کے ساتھ تھے پس اس کا مطلب یہ ہے کہ ان کی وفات حضرت امام حسنؑ کی شہادت جو ۵۰ ہجری میں ہوئی، کے بعد نہیں ہوئی پس ان کی وفات ۴۲ سے ۵۰ ہجری کے درمیان ہوئی ہے۔

حوالہ جات:

- ۱۔ طبری ج ۶ ص ۳۴۷
- ۲۔ ایضاً ص ۳۴۷-۳۴۸
- ۳۔ ارشاد ص ۳۵۵ ج ۱
- ۴۔ دونوں طرح لکھتے ہیں۔ ملاحظہ فرمائیں: مقاتل الطالیین ص ۲۱۔ قاموس الرجال ج ۸ ص ۹۶
- ۵۔ بلاغات النساء۔ اعلام النساء ج ۴ ص ۲۵۹
- ۶۔ نسب قریش ص ۲۵۳ ملاحظہ فرمائیں تحفۃ انساب العرب ص ۳۸، ۱۵۸
- ۷۔ جو روایت شیخ طوسی نے ”خلاف“ ج ۱ ص ۲۶۶ میں عمار یا سر سے اس بارے میں بیان کی ہے اس میں ابوعمار کو ابن سعد کی طرح غلط لکھ دیا ہے جبکہ شیخ کی سند میں عمار بن عمار یا سر لکھا ہے۔
- ۸۔ طبقات ج ۸ ص ۳۴۰
- ۹۔ معجم الانساب ج ۱ ص ۱۳۵



فهرست مصادر و مأخذ

١	الاخبار الموفّقيّات: زبير بن بكار. دأكتر سامى مكى العانى. مطبعة العانى. بغداد. ١٩٤٢
٢	الارشاد فى معرفة حُجَج اللّٰه عَلَى الْعِبَاد: محمد بن نعمان المعروف شيخ مفيد. به تصحيح حاج سيدهاشم رسولى محلاتى. مطبعة علميه اسلاميه. تهران.
٣	الاستيعاب فى معرفة الاصحاب: ابن عبدالبريوسف بن عبدالله. حيدرآباد(هند). ١٣٣١ هـ ق.
٤	الاصابه فى تمييز الصحابه: ابن حجر عسقلانى،، مطبعته السعادة، قاهره، ١٣٢٣ هـ ق.
٥	الاصول من الكافى: محمد بن يعقوب كلينى، دارالكتب الاسلاميه، تهران، ١٣٤٢ هـ ق
٦	الاعلام: خير الدين زركلى، طبع دوم.
٧	اعلام النساء فى عالمي العرب والاسلام: عمر رضا كحاله، مطبعة الهاشميه، دمشق ١٣٤٩ هـ ق.
٨	الاعلام الورى باعلام الهدى: فضل بن حسن طبرسى، مقدمه سيد محمد مهدى خراسان، دارالكتب الاسلاميه، ١٩٤٠
٩	الاجانى: ابوالفرج اصفهانى، دارالكتب المصريه، قاهره.
١٠	اقرب المور دفى فصح العربيه والشوارد: سعيد الخورى.

۱۱	امالی: محمد بن حسن طوسی، منشورات المكتبة الاهيله، طبع افسست قم، منشورات داوری.
۱۲	أنساب الاشراف: احمد بن يحيى المعروف بلاذري، محمد حميدالله دارالمعارف ۱۹۵۹.
۱۳	انقلاب بزرگ: ترجمه جلد اول الفتنة الكبرى. سيد جعفری شهیدی. مؤسسه مطبوعاتی علی اکبر علمی، تهران ۱۳۳۶ هـ ش.
۱۴	بلاغات النساء: ابوالفضل احمد بن ابی طاهر، طبع افسست، مكتبه بصيرتی، قم وطبع بيروت.
۱۵	بلوغ الارب فی معرفة الاحوال العرب: سيد محمدشکری آلوسی، مطبعة رحمانيه، قاهره ۱۳۴۳ هـ ق.
۱۶	پس از پنجاه سال: سيد جعفر شهیدی، دفتر نشر فرهنگ اسلامی، تهران ۱۳۵۹ هـ ش.
۱۷	تاریخ الادب العربی: دکتر شوکی ضیف، دارالمعارف قاهره.
۱۸	تاریخ التَّمَدُّن الاسلامی: جرجی زیدان، مطبعة الهلال، قاهره ۱۹۰۲.
۱۹	تاریخ الرُّسُل وَالْمُلُوك: محمد بن جریر طبری، طبع بریل
۲۰	تاریخ الیَعْقُوبی: احمد ابی یعقوب کاتب، مطبعته الغری، نجف ۱۳۵۸ هـ ق.
۲۱	التَّبَیَّان: محمد بن حسن طوسی، مصحح احمد حبیب عاملی، نجف.
۲۲	تحلیلی از تاریخ اسلام: سيد جعفر شهیدی، نهضت زنان مسلمان، تهران.

٢٣	جَمَهْرَةُ خُطْبِ الْعَرَب: احمد ذكى صفوت مصطفى البالى الحلبي، قاہرہ ١٣٥٣ ھ ش.
٢٤	حبيب السیر فی اخبار افراد البشر: غياث الدين خوند ميرتصحيح دکتر دبیرسیاقی، کتابفروشی خیام، تهران ١٣٣٣ ھ ش.
٢٥	حَدِيقَةُ الْحَقِيقَةِ وَشَرِيعَةُ الطَّرِيقَةِ: مجدود بن آدم سنائی. مدرس رضوی، دانشگاه تهران.
٢٦	حُلِّيَةُ الْاَوْلِيَاءِ وَطَبَقَاتُ الْاَصْفِيَاءِ: ابونعيم اصفهانی، مكتبة الخانجي، قاہرہ ١٣٥٢ ھ ش.
٢٧	ديوان ابن حسام خوسفي: طبع سنگی، تهران.
٢٨	ديوان ابن يمين فريومدي: حسين علي باستانی راد، کتابخانه سنائی، تهران.
٢٩	ديوان اثير اخسيكتي: ركن الدين همايون فرخ، طبع زهره ١٣٣٤ ھ ش.
٣٠	ديوان اسماعيل حميري: (سيد.....) شاكر هادي شاكر، مكتبة الحياة، بيروت.
٣١	ديوان خواجهي کرمانی: احمد سهيلي خوانساری، کتابفروشی بارانی.
٣٢	ديوان دُعْبَل: عبدالصاحب عمران الدجيلي، دارالكتب اللبنانی، بيروت ١٩٤٢ .
٣٣	ديوان قوامی رازی: شرف الشعراء - بدرالدين، ميرجلال محدث ١٣٤٢ ھ ق.
٣٤	ديوان مُتَنَبِّي: عبدالرحمن البرقوقي، مكتبة التجارية، قاہرہ.

٣٥	ديوان مهيار ديلمى: دارالكتب المصريه، ١٣٢٢ هـ.
٣٦	ديوان ناصر خسرو: سيد نصر الله تقوى، ونيز طبع مينوى دكتور محقق.
٣٧	رَوْضَةُ الواعظين: محمد قَتَّال، سيد محمد مهدى خرسان، منشورات الرضى.
٣٨	سيرة النبى: ابو محمد الملك بن هشام، محمد محى الدين عبدالحميد، مطبعة حجازى، قاهره ١٣٥٦ هـ.
٣٩	سُنَن: احمد بن شعيب نسائى، دارالفكر، بيروت ١٣٢٨ هـ ش.
٤٠	سَفِيَةُ البحار: حاج شيخ عباس قمى، انتشارات سنائى.
٤١	شرح نَهْجُ البلاغه: ابن ابى الحديد، تصحيح محمد ابوالفضل ابراهيم، داراحياء الكتب العربيه ١٣٨٥ هـ ق.
٤٢	الشعر والشعراء: ابن قتيبه، تصحيح احمد محمد شاكر.
٤٣	الصحيح: محمد بن اسماعيل بخارى، محمد على صبيح واولاده، قاهره.
٤٤	الصَّوَاعِقُ الْمُحْرِقَةُ: ابن حجر هيبتى، مصحح عبدالوهاب عبدالطيف، مكتبه القايره ١٣٨٥ هـ ق.
٤٥	الطُّبَقَاتُ الْكُبْرَى: محمد بن سعد كاتب واقدى، زاخاؤ، ليدن ١٣٣٢ هـ ق.
٤٦	عِلَلُ الشَّرَائِع: صدوق، محمد بن على، مكتبه الحيدريه، نجف ١٣٨٥ هـ ق.
٤٧	العَقْدُ الْفَرِيد: احمد بن محمد بن عبدربه، محمد سعيد العريان.

٢٨	عُيُونُ الْأَخْبَار: مكتبه التجارية، قاهره ١٣٤٢ هـ ق.
٢٩	الغدير: الشيخ عبدالحسين احمد امينى، دارالكتب العربى، قاهره.
٥٠	فُتُوحُ الْبِلْدَان: احمد بن يحيى بلاذرى، صلاح الدين منجد، مكتبة النهضة، قاهره.
٥١	قاموسُ الرجال: حاج شيخ محمد تقى شوشترى، مركز نشر كتاب، تهران.
٥٢	الكامل فى تاريخ: ابن اثير عزالدين على بن ابى الكرم، دارصادر بيروت ١٣٨٥ هـ ق.
٥٣	كَشَفُ الْغَمِّه: على بن عيسى اربلى، مصحح حاج سيد بهاشم رسولى، تبريز.
٥٣	كُنْزُ الْعَمَالِ فى سَنَنِ الْأَقْوَالِ وَالْأَفْعَالِ: علاء الدين على، حيدرآباد (هند) ١٣١٢ هـ ق.
٥٥	لِسَانُ الْعَرَب: ابن منظور محمد بن مكرم، دارصادر، بيروت ١٣٤٢ هـ ق.
٥٦	مَجْمَعُ الْأَمْثَال: ميدانى، احمد بن محمد تهران، ١٢٩٠ هـ ق.
٥٧	مَجْمَعُ الْأَبْيَانِ فى تَفْسِيرِ الْقُرْآن: فضل بن حسين طبرسى، صيدا، لبنان ١٣٣٣ هـ ق.
٥٨	المُسْنَد: احمد بن حنبل، احمد محمد شاكر، دارالمعارف.
٥٩	المعارف: ابن قتيبه، ثروت عكاشه دارالكتب، ١٩٢٠.
٦٠	معجم الادباء: ياقوت بن عبدالله حموى، مكتبة القراءة والصحافة الادبيه، دكتور احمد فريد رفاعى، مصر قاهره.

٦١	معجم انساب العرب: ابن حزم اندلسي، تحقيق عبدالسلام هارون.
٦٢	المغازي: محمد بن عمر بن واقد، أكسفورد ١٩٦٢.
٦٣	مقاتل الطالبين: ابوالفرج اصفهاني، سيد احمد صفر، دار المعرفة بيروت لبنان.
٦٤	مقتل الحسين: موفق بن احمد خوارزمي، مكتبة المفيد، قم ١٣٦٤ هـ ق.
٦٥	الملل والنحل: محمد بن الكريم شيرستاني احمد فهمي، مكتبة الحسين القاهرة ١٣٦٨ هـ ق.
٦٦	مناق آل ابي طالب: محمد بن علي شهر آشوب، قم انتشارات علامه.
٦٧	منتهى الآمال: حاج شيخ عباس قمي، علميه اسلامية تهران ١٣٢١ هـ ق.
٦٨	نسب قريش: مصعب بن عبدالله بن مصعب زبيري، دار المعارف، سلسلة ذخائر العرب شماره ١١.
٦٩	نهج البلاغه: مصحح عبدالعزيز سيد الاهل مكتبة الاندلس، بيروت ١٣٤٢ هـ ق.
٧٠	وفيات الاعيان وانباء ابناء الزمان: احمد من محمد بن خلكان، محمد محي الدين عبدالحميد، مكتبة النهضة المصرية القاهرة ١٣٤٢ هـ ق.
٧١	الهشيميات: كميت بن زياد اسدي، تصحيح محمد محمود رافعي، شركة التمدن الصناعية القاهرة.

۷۲	الْهَفَوَاتُ النَّادِرَةِ: عرس النعمه محمد بن هلال الصّابی، دکتر صالح اشتر، ۱۳۸۲ هـ ق۔
----	--

حسب ذیل کتابیں بھی مؤلف کے زیر نظر رہی ہیں:

۱	احوال حضرت فاطمہؑ ناسخ التواریخ: لسان الملك سپهر محمد تقی، کتابفروشی اسلامیہ، تہران ۱۳۵۲ هـ ق۔
۲	بحار الانوار: جلد اول احوال فاطمہ زہراؑ: اسلامیہ تہران ۱۳۹۵ هـ ق
۳	زندگانی حضرت فاطمہؑ: (ترجمہ بیت الاحزان) سید محمود موسوی زرنندی اسلامیہ، تہران ۱۳۳۶ هـ ق۔
۴	زندگانی صدیقہ کبریٰؑ: دستغیب، انتشارات کاوہ۔
۵	زندگانی نامہ خدیجہ کبریٰؑ و فاطمہ زہراؑ: ترجمہ دکتر علی شیخ الاسلامی۔
۶	فاطمہؑ: نصیرالدین امیر صادقی، حاج محمد علی علمی، تہران ۱۳۳۷ هـ ش۔
۷	فاطمۃ الزہراءؑ أم ابیہا: فاضل الحسینی المیلانی، دارالتعارف للمطبوعات، بیروت ۱۳۹۸ هـ ق۔
۸	فاطمۃ الزہراءؑ من المہد إلى اللحد: سید محمد کاظم قزوینی، دارصادر بیروت ۱۳۹۷ هـ ق۔
۹	فاطمۃ الزہراءؑ والفاطمیون: عباس محمود عقاد، دارالکتب العربی، بیروت ۱۹۶۷۔
۱۰	فاطمہ دختر محمدؐ: سید جعفر شہیدی، کتابفروشی حافظ۔ سرچشمہ۔ ۱۳۳۹ هـ ق۔

۱۱	فاطمہ زہراءؑ: حاج سیدہاشم رسولی محلاتی، علمیه اسلامیہ۔ ۱۳۵۷ھ ش۔
۱۲	فاطمہ زہراءؑ: ترجمہ علی اکبرصادقی۔ امیرکبیر۔ ۱۳۶۰ھ ق۔
۱۳	فاطمہ زہراءؑ: بانوی نمونہ اسلام، ابراہیم امینی، دارالتبلیغ قم۔
۱۴	فاطمہ فاطمہ است: ڈاکٹر علی شریعتی۔ حسینیہ ارشاد، تہران۔

اختتام کتاب

☆☆☆☆☆

زیارتِ حضرت فاطمہ الزہراء علیہا السلام

يَا مُمْتَحَنَةُ اُمْتَحَنَكَ اللَّهُ الَّذِي خَلَقَكَ قَبْلَ أَنْ يَخْلُقَكَ فَوَجَدَكَ

اے آزمائی گئی! کہ آپ کے خالق نے آپ کو پیدا کرنے سے پہلے آزمایا

لَمَّا اُمْتَحَنَكَ صَابِرَةً وَزَعَمْنَا اَنَّا لَكَ اَوْلِيَاءُ وَ مُصَدِّقُونَ وَ صَابِرُونَ

اور آپ کو اس آزمائش میں صبر کرنے والی پایا اور ہم سمجھتے ہیں کہ ہم آپ کے محب، ماننے والے اور صبر و اطاعت

لِكُلِّ مَا اتَّانَا بِهِ اَبُوكَ صَلَّى اللَّهُ عَلَيْهِ وَآلِهِ وَآتَى بِهِ وَصِيَّهُ

کے ساتھ ان تمام تعلیمات کے معتقد ہیں جو آپ کے بابا جان اور ان کے وحی سے ہمیں ملیں۔ خدا کی رحمت ہو ان پر اور ان کی آل پر۔

فَاِنَّا نَسْأَلُكَ اِنْ كُنَّا صَادِقًا اِلَّا الْحَقُّنَا بِتَصَدِّقِنَا لَهُمَا لِنُبَشِّرَ اَنْفُسَنَا

پس ہم سوال کرتے ہیں آپ کی بارگاہ سے کہ اگر ہم آپ کے مخلص ہیں تو ہمارے اسی اعتقاد کے ساتھ ہمیں ان

بَاِنَّا قَدْ طَهَّرْنَا بَوْلَايَتِكَ اَلْسَلَامُ عَلَيْكَ يَا بِنْتُ رَسُولِ اللَّهِ اَلْسَلَامُ

دونوں (محمدؐ وعلیؑ) کی بارگاہ میں شریف فرمادیں تاکہ ہم خوش ہو جائیں کہ آپ کی ولایت کے ذریعے ہم پاک ہو گئے۔

عَلَيْكَ يَا بِنْتُ نَبِيِّ اللَّهِ اَلْسَلَامُ عَلَيْكَ يَا بِنْتُ حَبِيبِ اللَّهِ اَلْسَلَامُ

سلام ہو آپ پر اے خدا کے رسولؐ کی دختر! سلام ہو آپ پر اے اللہ کے نبیؐ کی دختر! سلام ہو آپ پر اے اللہ کے حبیبؐ کی دختر!

عَلَيْكَ يَا بِنْتُ خَلِيلِ اللَّهِ اَلْسَلَامُ عَلَيْكَ يَا بِنْتُ صَفِيِّ اللَّهِ اَلْسَلَامُ

سلام ہو آپ پر اے خدا کے دوست کی دختر! سلام ہو آپ پر اے خدا کے برگزیدہ کی دختر! سلام ہو آپ پر

عَلَيْكَ يَا بِنْتُ اَمِيْنِ اللَّهِ اَلْسَلَامُ عَلَيْكَ يَا بِنْتُ خَيْرِ خَلْقِ اللَّهِ

اے اللہ کی وحی کے امین کی دختر! سلام ہو آپ پر اے مخلوق میں بہترین کی دختر!

اَلْسَلَامُ عَلَيْكَ يَا بِنْتُ اَفْضَلِ اَنْبِيَاءِ اللَّهِ وَرُسُلِهِ وَ مَلَائِكَتِهِ اَلْسَلَامُ

سلام ہو آپ پر اے نبیوں رسولوں اور فرشتوں سے برتر ہستی کی دختر! سلام ہو

عَلَيْكَ يَا بِنْتَ خَيْرِ الْبَرِيَّةِ السَّلَامُ عَلَيْكَ يَا سَيِّدَةَ نِسَاءِ الْعَالَمِينَ

آپ پر اے خلق میں بہترین کی دختر! سلام ہو آپ پر اے جہان کی اولین و آخرین

مِنَ الْأَوَّلِينَ وَالْآخِرِينَ السَّلَامُ عَلَيْكَ يَا زَوْجَةَ وَلِيِّ اللَّهِ وَخَيْرِ

سبھی عورتوں کی سیدہ و سردار! سلام ہو آپ اے خدا کے ولی کی زوجہ جو

الْخَلْقِ بَعْدَ رَسُولِ اللَّهِ السَّلَامُ عَلَيْكَ يَا أُمَّ الْحَسَنِ وَالْحُسَيْنِ سَيِّدِي

رسول کے بعد ساری مخلوق میں بہترین ہیں! سلام ہو آپ پر اے مادر حسن و حسین! جو

شَبَابِ أَهْلِ الْجَنَّةِ السَّلَامُ عَلَيْكَ أَيُّهَا الصَّدِيقَةُ الشَّهِيدَةُ السَّلَامُ

جنت کے جوانوں کے سردار ہیں! سلام ہو آپ پر کہ آپ صدیقہ و شہیدہ ہیں! سلام ہو

عَلَيْكَ أَيُّهَا الرِّضِيَّةُ الْمَرْضِيَّةُ السَّلَامُ عَلَيْكَ أَيُّهَا الْفَاضِلَةُ الزَّكِيَّةُ

آپ پر کہ آپ خدا سے راضی اور خدا آپ سے راضی ہے! سلام ہو آپ پر اے با فضیلت پاکیزہ بی بی!

السَّلَامُ عَلَيْكَ أَيُّهَا الْحَوْرَاءُ الْإِنْسِيَّةُ السَّلَامُ عَلَيْكَ أَيُّهَا النَّقِيَّةُ

سلام ہو آپ پر کہ آپ نوع انسانی میں حور صفت ہیں! سلام ہو آپ پر اے پرہیزگار

النَّقِيَّةُ السَّلَامُ عَلَيْكَ أَيُّهَا الْمُحَدَّثَةُ الْعَلِيْمَةُ السَّلَامُ عَلَيْكَ أَيُّهَا

پاکباز (خاتون)! سلام ہو آپ پر اے وحی کی رازداں، علم و دانش والی (خاتون)! سلام ہو آپ پر

الْمَظْلُومَةُ الْمَغْصُوبَةُ السَّلَامُ عَلَيْكَ أَيُّهَا الْمُصْطَهَدَةُ الْمَقْهُورَةُ

اے بی بی جس پر ظلم ہوا، جس کا حق چھینا گیا! سلام ہو آپ پر اے ستم کشیدہ اور مقہورہ!

السَّلَامُ عَلَيْكَ يَا فَاطِمَةُ بِنْتُ رَسُولِ اللَّهِ وَرَحْمَةُ اللَّهِ وَبَرَكَاتُهُ صَلَّى

سلام ہو آپ پر اے رسول خدا کی دختر فاطمہ زہرا! آپ پر اللہ کی رحمت و برکات ہوں!

اللَّهُ عَلَيْكَ وَعَلَى رُوحِكَ وَبَدَنِكَ أَشْهَدُ أَنَّكَ مَضَيْتِ عَلَى

خدا رحمت فرمائے آپ پر، آپ کی روح اور آپ کے مقدس جسم پر! میں گواہی دیتا ہوں کہ آپ

بَيِّنَةً مِّن رَّبِّكَ وَأَنَّ مَن سَرَّكَ فَقَدْ سَرَّ رَسُولَ اللَّهِ صَلَّى اللَّهُ عَلَيْهِ وَ
 نے خدا کی واضح ہدایت پر زندگی گزاری، میں گواہی دیتا ہوں جس نے آپؐ کو خوش کیا اس نے رسول اللہؐ کو خوش کیا،

إِلَيْهِ وَمَن جَفَاكَ فَقَدْ جَفَا رَسُولَ اللَّهِ صَلَّى اللَّهُ عَلَيْهِ وَ إِلَيْهِ وَمَن
 اور جس نے آپؐ پر ستم کیا اس نے رسول اللہ صلی اللہ علیہ و آلہ وسلم پر ستم ڈھایا، جس نے

أَذَاكَ فَقَدْ أَذَى رَسُولَ اللَّهِ صَلَّى اللَّهُ عَلَيْهِ وَ إِلَيْهِ وَمَن وَصَلَكَ فَقَدْ
 آپؐ کو ستایا اس نے رسول اللہ صلی اللہ علیہ و آلہ وسلم کو ستایا، جو آپؐ کے ساتھ ہوا

وَصَلَ رَسُولَ اللَّهِ صَلَّى اللَّهُ عَلَيْهِ وَ إِلَيْهِ وَمَن قَطَعَكَ فَقَدْ قَطَعَ رَسُولَ
 وہ رسول اللہ صلی اللہ علیہ و آلہ وسلم کے ساتھ ہے اور جس نے آپؐ سے قطع تعلق کیا اس نے

اللَّهُ صَلَّى اللَّهُ عَلَيْهِ وَ إِلَيْهِ لِأَنَّكَ بَضْعَةٌ مِّنْهُ وَ رُوحُهُ الَّذِي بَيْنَ جَنْبَيْهِ
 رسول اللہؐ سے قطع تعلق کیا۔ اس لئے کہ آپؐ ان کی جگر گوشہ اور انکی وہ روح ہیں جو ان کے بدن میں جاری و ساری ہے۔

كَمَا قَالَ صَلَّى عَلَيْهِ وَ إِلَيْهِ أَشْهَدُ اللَّهَ وَ رُسُلَهُ وَ مَلَائِكَتَهُ أَنِّي رَاضٍ عَمَّنْ
 جیسا کہ آپؐ نے خود فرما رکھا ہے۔ میں اللہ کو اس کے رسولوں اور فرشتوں کو گواہ بنا کر اقرار کرتا ہوں کہ میں راضی ہوں اس سے جس سے آپؐ

رَضِيتَ عَنْهُ سَاخِطٌ عَلَى مَن سَخِطْتَ عَلَيْهِ مُتَبَرِّءٌ مِّمَّن تَبَرَّئْتَ مِنْهُ مُوَالٍ
 راضی ہیں اور ناراض ہوں اس سے جس سے آپؐ ناراض ہیں، الگ ہوں اس سے جس سے آپؐ الگ ہیں، دوست ہوں

لِمَن وَآلَيْتَ مُعَادٍ لِّمَن عَادَيْتَ مُبْغِضٌ لِّمَن أَبْغَضْتَ مُحِبٌّ
 اس کا جو آپؐ کا چاہنے والا ہے، دشمن ہوں اس کا جو آپؐ کا دشمن ہے، نفرت کرتا ہوں اس سے جس سے آپؐ کو نفرت ہے محبت ہوں

لِمَن أَحَبَّتِ وَ كَفَى بِاللَّهِ شَهِيدًا وَ حَسِيبًا وَ جَازِيًا وَ مُثِيبًا.

اس کا جس پر آپؐ کی عنایت ہے۔ اور میرے لئے اللہ کی گواہی، اس کا حساب، اسی کی جزا اور اس کا ثواب کافی ہے۔

